

చత్రపతి శివాజీ

(కథల సంపుటి)



జాగృతి ప్రచురణ

విజయవాడ - 2

ప్రథమ ముద్రణ
3000 ప్రతులు
కేలక మార్గశిరము
1968

★

వెల రు 2-25 లు

★

ప్రచురణ :

జాగృతి ప్రచురణ
రామమందిరం వీధి
విజయవాడ-2

★

ప్రతులకు :

సాహిత్య నికేతన్
ఏలూరు రోడ్డు
విజయవాడ-2

★

ముద్రణ :

భారత ముద్రణాలయం
రామమందిరం వీధి
విజయవాడ-2

ఆ ముఖము

మన హిందుభూమి పుణ్యభూమి, కర్మభూమి. సాక్షాత్తు భగవానుడు అవతరించి, పునీతమొనర్చిన దివ్యభూమి. ఈ భారతి పొత్తిళ్ళలో అనేకానేక పుణ్యమూర్తులు పెరిగి పెద్ద వారై తమ జీవితమే ధర్మంగా - ధర్మ ప్రతిష్ఠాపనే తమ జీవనలక్ష్యంగా జీవించారు. కాని కాలక్రమంలో ఆత్మ విస్మృతికి హిందుజాతి లోనయింది. తత్ఫలితంగా ఎవరై నా కర్తవ్యపరాయణుడైన ధీమంతు డీ ధరణిలో జన్మించితే చాలు, అతనిని వెంటనే అవతారపురుషుల్లో జమకట్టి ఆయన నెత్తిన దైవత్వాన్నిరుద్ధం జరుగుతోంది. దైవగుణాలను మానవులమైన మనం అలవరచుకోలేమనే భ్రమతో ఆ యా పురుషులలోని సద్గుణాలను అనుకరించడం మానివేయటం గూడా కనబడుతోంది. ఇదియే మన జాతిని సర్వోచ్ఛ శిఖ రాగ్రాలనుండి, జగద్గురుత్వ స్థానాన్నుండి పతనం చేసింది. ఈ స్థితి మారాలి. లేకుంటే ఈ జాతికింక మోక్షంలేదు. కర్తవ్యము విస్మరించినవానికి కడకు అధఃపతనమే మిగిలేది. ఈ ఆత్మ విస్మృతిని పోగొట్టి కర్తవ్యమార్గంలో జాతిని నడిపించే ప్రయత్నం ఈనాడు ఈ హిందుభూమిలో జరుగు తోంది. అచిరకాలంలో అది విజయాన్ని సాధించాలి.

మానవుడు ముఖ్యంగా జ్ఞానజీవి. తన జ్ఞానం సాధనంగా వ్యక్తి నిజమైన మానవుడుగా, కర్తవ్యపరాయణుడుగా, రూపొంది, సాధనమార్గంలో పయనిస్తూ దివినుండి దివ్యత్వాన్ని భువికి దింపగలిగే మార్గాన్ని ప్రవచించింది హిందూధర్మం.

ఈ ధర్మంలో ప్రభవించిన ప్రతివ్యక్తి, తదనుగుణంగా తన జీవితాన్ని తీర్చిదిద్దుకొనుటకు ప్రయత్నిస్తూవుంటాడు. ఆ కృషిలో విజయం సాధించాలంటే, వానికి సాకారమైన మూర్తి యొకటి అదర్శంగా కనులముందుండాలి. ఆ మూర్తి సంశయాల కతీతమై, దోషరహితమై, స్ఫూర్తిప్రదమై వుండాలి. ఆత్మ విస్మృతిలో అలమటించే నేటి హిందుజాతికి అట్టి అదర్శ మూర్తి ఛత్రపతి శివాజీ మహారాజు కాగలడు. సమర్థ రామదాసస్వామి గూడ 'శివాజీ స్వరూపాన్నే ధ్యానించండి, శివాజీ ప్రతాపాన్నే అనుష్ఠించండి' అని ప్రబోధించారు. శివాజీని అదర్శంగా స్వీకరిస్తే మన హిందుత్వాన్ని రక్షించటానికి ఆయన చూపిన పరాక్రమం, ఆయన చేసిన సాహస కృత్యాలు గుర్తుకువస్తాయి. నేల కొరగిన హిందూధ్వజాన్ని మళ్ళీ ఉత్తుంగ శిఖరాలలో ఎగురవేసి - 'హిందూ పద పాదుశాహి' నెలకొల్పటమేగాక మృతప్రాయమైయున్న హిందుత్వంలో అమృతాన్ని నింపి ప్రాణ ప్రతిష్ఠ చేశాడు.

మన అదృష్టవశాత్తు ఇంతవరకాయనను పూర్తిగా ఆవతారమూర్తుల శ్రేణిలోనికి నెట్టలేదు. ఒక గుడి కట్టి లోన బెట్టి తాళంవేయలేదు. అట్లా జరగకముందే శివాజీ జీవితములక్ష్యములు, మన హిందూజాతికి సరిగా నవగాహన యగునట్లు చేయు యత్నములలో నిది యొక అల్పప్రక్రియ.

శివాజీని గుఱించి వినని హిందువు డుండడు. ఆతని సాహస గాధలు వినినప్పుడు పులకించని హిందుత్వాభిమాని యుండడు. కాని ఆతనిని కొండ ఎలుకయని, దోపిడి దొంగయని, మోటు మనిషియని స్వప్రయోజనపరులైన విదేశీయ

చరిత్రకారులు వ్యాఖ్యానించుటను వినినప్పుడు ఎందరో హిందువులు కించపడుటగలదు. తమ రక్తములను పొంగింప చేయజాలిన ఒక మహావ్యక్తి యిట్లు చులకనగా వర్ణింప బడుట వారిని బాధించుట సహజమే. కాని శివాజీ జీవితమును గుఱించి సరియైన పరిజ్ఞానమున్నచో వారి హృదయములు గర్వముతో ఆనందించగలవు.

శివాజీ జీవితమును గుఱించిన పుస్తకములు మన యాంధ్రదేశమున చాల యరుదు. ఈ మధ్య కాలమున మహారాష్ట్రములో ననేక పరిశోధనలను జరిపి శివాజీ జీవిత సంగ్రహము-ఆధికారికముగా గ్రంథము చేయబడినది. అట్టి పరిశోధనా వ్యాసములను ఆధారము చేసుకొని శివాజీ యొక్క జీవితమును - ఆయన యొక్క అతిసామాన్య బాల్యమును - సాహసోపేతమైన యౌవనము - అం దాయన ప్రదర్శించిన ధైర్యము - రాజనీతిజ్ఞత - చతురతలు - ఆయన తనతోటివారిలో రగుల్కొల్పిన స్వాభిమానపూర్ణ దేశభక్తి త్యాగ భావములను - ప్రస్తుతముగా వ్యక్తము చేయజాలిన కొన్ని ఘట్టములు ఈ పుస్తకమునందు శ్రీ శ్రీరామ్ శ్రీపాద సారేగారిచే వర్ణింపబడినవి.

— ప్ర కా శ కు లు

స్వ రాజ్య స్థాపన

దక్షిణ భారతములోని మహారాష్ట్ర ప్రాంతమున పదు నాల్గవ శతాబ్దమున నొక హిందూ సామ్రాజ్య ముండెడిది. దేవగిరి దానికి రాజధాని. యాదవులు స్థాపించిన ఈ హిందూ సామ్రాజ్యమును ఢిల్లీ సుల్తానగు ఖిల్జీ నాశనము చేసెను (24-3-1307). తదనంతరము, మహారాష్ట్ర ప్రాంతమున మూడువందల ఏబది సంవత్సరముల వరకు మరల హిందూ రాజ్యమే లేకపోయెను. పదునేడవ శతాబ్దపు తొలిభాగమున దక్షిణ భారతమును బహమనీ వంశస్థులగు ఐదుగురు సుల్తానులు పాలించిరి నాడు మహారాష్ట్రములో నెందరో హిందూ వీరులు గలరు. వారు బహమనీ సుల్తానులవద్దగాని, ఢిల్లీని పాలించు మొగలు పాదుషాలవద్దగాని కొలువు చేయుచూ జీవించుచుండెడివారు. వారికి శ్రేయ సాహసములు మెండు. కాని దేశభక్తి మాత్రము శూన్య మనవచ్చును. స్వలాభము, కీర్తిప్రతిష్ఠలకొఱకు వారు సుల్తానులను సేవించుచుండిరి. వారు అసుల్తానుల అధికారము నిలబెట్టుటలో తమ ప్రాణములను గూడ త్యజించెడివారు.

ఆ రోజులలో జౌరంగాబాదునకు సమీపమునందు
 “వేరూడ్” అను గ్రామము గలదు. అందు మాలోజీరావు
 అను హిందూ సర్దారు డుండెను. అతడు మిక్కిలి పరాక్రమ
 వంతుడు. అహ్మద్ నగర సుల్తానగు నిజాం షాహీవద్ద నాతడు
 కొలువు చేసెడివాడు. స్వీయ శక్తియు క్తులతో, కొలదికాలము
 లోనే వారివద్దనుండి అతడు ‘పూనా’ జాగీరును సంపాదిం
 చెను. మాలోజీరావు ఉత్తముడు, దైవభక్తుడు. తన జాగీరు
 లోని ప్రజలను కన్నబిడ్డలవలె జూచుకొనెడివాడు. తాను
 కొలువుచేయుచున్న నిజాంషాహి పక్షమున నిలచి మొగలు
 లతో యుద్ధముచేయుచు అతడు చనిపోయెను. (క్రీ. శ. 1605)

మాలోజీరావు చనిపోవునాటికి, అతనికి ఇద్దరు కుమా
 రులు. పెద్దవాడైన శహాజీకి ఐదు సంవత్సరములు. చిన్న
 వాడైన షరీఫ్ జీకి మూడు సంవత్సరముల వయస్సు. తండ్రిని
 కోల్పోయిన ఆ బిడ్డ లిద్దరినీ మాలోజీరావు తమ్ముడగు
 విశోజీ పెంచి పెద్దజేసెను. ఆనాడు నిజాంషాహి వద్ద కొలువు
 చేయుచున్న లఖాజీరావు జాధవ్ అను నొక సరదారుని
 కుమార్తెయగు జిజియాబాయితో శహాజీకి వివాహము
 జరిగెను. చిన్నతనముననే అత్తవారింటికి వచ్చిన జిజియా
 బాయికి, తన చుట్టప్రక్కల నున్న దేశ పరిస్థితి బాగుగా
 నవగతమయ్యెను. మహమ్మదీయులు హిందువులకు పవిత్రము
 లైన గోవులను నడివీధులలో చంపెడివారు. దేవాలయము
 లను, దేవతా విగ్రహములను పగులగొట్టెడివారు. సుల్తానుల
 వద్ద నుద్యోగము చేసెడి హిందువులుకూడ తోటిహిందువుల
 కస్తులను దోచెడివారు. ఇంట్లు తగులపెట్టుటవంటి దారుణ

అసహ్యశావము డ్విగుణీకృత మయ్యెను. ఏనాటికైనను, స్వతంత్ర హిందూరాజ్య మేర్పడగలదా? జాతికి మోక్షము లభింపగలదా? యను ప్రశ్న లామె మనమున మొలకెత్తెను. తన గర్భమందున్న శిశువే తన ఆకాంక్షలను తీర్చగలడని ఆనాడామె ఎరుంగదు.

శహజీకి తన మామయగు లఘాజీరావుతో కారణాంతరములచే విరోధమున్నది. కాని యతనిలోని సద్గుణముల పట్ల గౌరవముకూడ నుండెడిది. లఘాజీరావు పుత్రులతోసహా చంపబడినాడని యాతడు వినెను. వెంటనే అతనికి సుల్తాను కొలువునం దయిష్టము కల్గెను. సుల్తాను కొలువులో నున్నచో, తనకు కూడ నేదో ఒకనాడు అట్టిసితి కలుగవచ్చునని భావించి, ఆతడు ఒక స్వతంత్రరాజ్యము నేర్పరచుకొనవలెనని తలంచెను. వెంటనే నిజాంషాహివద్ద నుద్యోగమును విరమించి, శహజీ తన జాగీరగు పూనాకు చేరికొని, దానిని స్వతంత్ర రాజ్యముగా ప్రకటించెను. దాని పరిసర ప్రదేశమును గూడ నాక్రమించెను. పూనాకు చుట్టుపట్ల నున్న భూమియంతయు బీజపూరు సుల్తానుకు చెందినదే. తన సాహసమునకు తొలి ఫలము బీజాపూరు సుల్తానుతో యుద్ధమని శహజీకి తెలియును. అందుచే గర్భిణియైన జిజియాబాయిని అసమయమున పూనాలో నుంచుట భద్రము కాదనితలచి, ఆమెను సురక్షితమైన శివనేరి దుర్గమునకు జేర్చెను. శహజీ శివనేరి కేగిన సమయమున, రాయారావు అనునొక హిందూ సరదారుని నేతృత్వమున బీజాపూర్ సైన్యము పూనాను ముట్టడించెను. కోట గోడలును, తదితర వసతులును ధ్వంసము చేయబడెను. శహజీ ప్రారంభించిన స్వరాజ్య నిర్మాణ యత్నము తొలిదశలోనే

నాశనమయ్యెను. ఇంక స్వరాజ్య ప్రయత్నము ప్రయోజనకారి కాదని యెంచి శహాజీ, భార్యాబిడ్డలను శివనేరిలోనే యుంచి మరల మొగలుల వద్ద నుద్యోగము సంపాదించుకొనుటకు పోయెను. పిమ్మట కొన్నిదినములకు జిజియాబాయి ఒక శుభ లగ్నమున కుమారుని ప్రసవించెను. (19 ఫిబ్రవరి 1630). అతడే భావి హైందవ సామ్రాజ్య నిర్మాతయగు శివాజీ ప్రభువు.

శహాజీ మొగలులవద్ద రెండేండ్లు పనిచేసెను. ఆ తరువాత శహాజీ మరల నిజాంషాహివద్ద కొలువునకు చేరెను. సామర్థ్యముండి స్వాభిమానములేని కుక్షింభరులగు హిందూ వీరులను స్వార్థపరులైన సుల్తానులు, సమయానుకూలముగ నుపయోగించుకొనుట సహజమేగదా! తరువాత నొకసారి మొగలులు నిజాంషాహితో పోరాడి, ఓడించి, అతనిని, వజీరునుకూడ బంధించి తీసికొనిపోయిరి. శహాజీ మాత్రము తనకు ప్రభువగు నిజాంషా పక్షమున నిలిచి మొగలులతో కొంతకాలము పోరాటము కొనసాగించెను. పిమ్మట నిజాంషాహి చిన్న కుమారుడు 'మూర్తర్ఖూ' ను రాజుగాచేసి, శహాజీ అధికారమంతయు తనచేత జిక్కించుకొని పరిపాలింప సాగెను (జూలై 1633). ఈ విధముగా రెండు మూడేండ్లు గడచినవి. మొగలుల సహకారముతో బీజపూరు సుల్తాను శహాజీపై దండయాత్ర చేసెను. అందు శహాజీ ఓడిపోయెను. కాని సమర్థుడైన సరదారగు శహాజీని బీజపూరు సుల్తాను ఆదిల్ షా తన కొలువులోనికి తీసుకొనెను. కాని శహాజీని పూనా, కొండప్రదేశములలో నుంచలేదు. శహాజీకి మరల స్వరాజ్యకాంక్ష కలుగకుండునట్లు దూరమున నున్న కర్నాట

కములోని బెంగుళూరునకు పంపించెను (1636). ఢిల్లీ నుల నగు షహజహాన్ పెట్టిన పరతు ప్రకార మది జరిగెను.

శహజీ బెంగుళూరునకు పంపబడినను, పూనా జాగీరు మాత్ర మతని యధికారముక్రిందనే యుండెను. బెంగుళూరు నకు చేరుటకు ముందు, శహజీ తన జాగీరు పరిపాలనా నిర్వహణకుగాను దాదాజీ కొండదేవ్ అను బ్రాహ్మణుని నియమించెను. ఈతడు చక్కని పండితుడు, పరిపాలనాదక్షుడు తన భార్యయగు జిజియాబాయిని పుత్రునితోసహా శహజీ యీతని పర్యవేక్షణలో నుంచెను. అప్పటికి శివాజీ వయస్సు ఆఱు వత్సరములు.

దాదాజీ కొండదేవుడు పూనాకు వచ్చిన మూడు నాలుగేండ్లలోనే, అస్తవ్యస్తముగ నున్న ఆ జాగీరును సరిదిద్ది అందలి ప్రజలకు సుఖమును సమకూర్చెను. శివాజీకి వయసుకు దగిన విద్యలన్నింటియందు చక్కని శిక్షణనిచ్చి, పదియవ యేడున నాతనికి వివాహమును గూడ చేసెను. పనుల ఒత్తిడి చేత శహజీకి యా శుభసమయమునకు పూనాకు వచ్చుటకు వీలుపడలేదు. అందుచే శహజీ తదనంతరమున నొకసారి తన భార్యాబిడ్డలను బెంగుళూరునకు పిలిపించెను. బెంగుళూరులో శివాజీ తన తండ్రితో కొలది దినములు మాత్రమే గడపెను. ఆరోజులలోనే బీజపూరును చూపించుటకై శహజీ శివాజీని తనవెంట తీసికొనిపోయెను. బీజపూరు ప్రయాణము రెండు భావములను స్థిరముగ శివాజీ మనమున ప్రతిష్ఠించెను. తురుష్కుల వలన ఉజ్జ్వలమైన విజయనగర హిందూ సామ్రాజ్యము విధ్వంసమైనదనియు, యీ దేశమున నన్యాయముగ

కొల్లగొట్టిన సంపదతో తురుష్కులు యానందమున తుల తూగుచున్నారనియు శివాజీ గ్రహింపగలిగెను.

బీజపూర్ న యెక్కువ దినములుండుటగాని, సుల్తాను దర్బారున కేగుటగాని శివాజీకి మనస్కరించలేదు. కుమారుని లోని యీ స్వతంత్ర భావమును గ్రహించిన శహాజీ చాల సంతోషపడెను. తెలివితేటలలో, శౌర్యసాహసములలో తనకు కుడిభుజమువంటి వారిని కొందఱిని యెంచి, శివాజీలోని స్వేచ్ఛ, స్వాభిమాన భావములకు దోహదము చేయు నిమిత్తమై, శివాజీతో పాటు పూనాకు పంపుచు, శామ్ రావ్ రాంఘేకర్ అను అనుభవజ్ఞుని పూనాకు పీష్వాగా నియమించెను.

బెంగుళూరునుండి పూనాకు తిరిగివచ్చునాటికి శివాజీకి పదునొకండు వత్సరములు. నాటినుండి జాగీరు నిర్వహణలో అనుభవము కల్గించుటకై దాదోజీ, శివాజీని ఎల్లప్పుడూ తన తోనే యుంచుకొనుచుండెను. శివాజీది సహజముగ తీక్షణబుద్ధి. అతనికి చక్కని దేశభక్తిని తల్లి బాల్యమునందే ఉగ్గుబాలతో రంగరించి పోసినది. ఆ తల్లియొక్క శిక్షణవల్లనే రామ రాజ్యమువంటి హైందవ సామ్రాజ్యము దేశములో నిర్మాణము కావలెనను కోరిక యతని మనస్సులో స్థిరపడినది అట్టి రాజ్యము నిర్మించుటకు ఒక వ్యక్తికి అవసరములైన గుణ గణములు, శక్తి, జ్ఞానములు తనలో నలవరచుకొనుటకై ఆతడు యెల్లప్పుడును కృషిచేసెడివాడు. విద్యయం దభిలాష, అర్హత యున్న శిష్యునకు, దాదాజీ కొండదేవ్ వంటి సమర్థుడు గురువుగా లభించినచో ఫలితమునకు కొదవేమి? అనతి

కాలములోనే పరిపాలనా వ్యవహారములలోను, సంఘటనా నిర్మాణములోనూ శివాజీకి మంచి నేర్పరితనము వచ్చెను. దాదాజీ కొండదేవుడు తన జాగీరులోని ప్రజలను యెంతగా అభిమానించి, వారి కష్టసుఖములపాలు పంచుకొనెడివాడో, వారికి క్రమశిక్షణ గలపుటలో నంత నిర్దాక్షిణ్యముగా నుండెడివాడు. పొరపాలు జరిగినప్పుడు తననుకూడ తాను త్షమించుకొనెడివాడుకాదు. ఒకసారి జాగీరుకు చెందిన చెట్టు నుండి మామిడిపండు నొకదానిని పొరపాటున కోసినందుకు గాను, తనను తాను శిక్షించుకొని ఆనాటినుండి ఒక చేయి తేని చొక్కానుమాత్రమే ధరించుచుండెడివాడు. గురువు నందలి సద్గుణములన్నియు శివాజీకి అలవడెను.

శివాజీ జాగీరుయొక్క పనులన్నియు తానే చూచు కొనుట ప్రారంభించెను. పరిపాలనా నిర్వహణలో క్లిష్టసమస్య లేర్పడినపుడుకూడ శివాజీ యెంతో నేర్పుతో దానిని పరిష్కరించెడివాడు. ఒక పర్యాయము రాంఝా అను గ్రామపు పటేలు ఒక స్త్రీని బలాత్కారము చేసెను. స్త్రీని మోతగా పరిగణించు హిందూ రాజ్యములో ప్రభుత్వమునకు చెందిన ఒక అధికారి యీవిధమైన అపరాధము చేయుటను చూచిన శివాజీ కోపోద్రిక్తుడై, వెంటనే వానిని బంధించి, కాళ్లు, చేతులు నరికించెను. (28-1-1645). అన్యాయమును ధైర్యముతో ప్రతిఘటించు స్వభావము, దేశభక్తి, ఆత్మవిశ్వాసములు అలంకారములుగాగ, ప్రకాశించు శివాజీపట్ల ఆతని ప్రజలందరకూ గౌరవాభిమానము లేర్పడెను. అతనికి తన ప్రజలపట్ల నాస్మికతాభావ ముదయించెను. అతడు యెల్లప్పుడూ తన జాగీరులో సంచరించుచూ ననేకమందితో

స్నేహము చేసెడివాడు. ఆనాటినుండి వారి హృదయములు దేశభక్తి భరితములయ్యెడివి. దేశముకొఱకు యెట్టి సాహసము చేయుటకునైన వారు సంసిద్ధులయ్యెడివారు. హైందవ సమాజమును తీర్చిదిద్దగల్గిన దక్షుడుగా శివాజీ రూపొందుచుండుటను చూచి దాదోజీ యెంతయో యానందపడెను. సర్వాంగ సుందరముగా దేవతామూర్తిని తీర్చిదిద్దిన శిల్పి. దానిముందు చేతులుజోడించి వినముడై నమస్కరించునట్లు, చిన్ననాటి నుండి శివాజీ వ్యక్తిత్వమును హిందూ సంప్రదాయానుగుణముగా తీర్చిదిద్దిన దాదోజీ, నేడు సర్వ సమర్థుడైన ఆ ప్రభువు ముందు చేతులుకట్టి, ఆజ్ఞలకై నిరీక్షించుచుండెను. దాదోజీ వంటి సమర్థులైన పెద్దలసలహాలు, సాహసికులైన స్నేహితుల సహకారము తోడుగా శివాజీ తన చిరకాల వాంఛితముగు హిందూ సామ్రాజ్య నిర్మాణమునకై కృషి నారంభించెను.

ఆ కాలమున కాశ్మీరమునుండి కావేరి వరకూ వ్యాపించి యున్న దేశములో-మధ్యనున్న చాందా, గొండు వనాన్ని వదలి మిగిలిన దేశమంతయు - విదేశీయులైన తురుష్కుల యధీనములో నుండెను. దేవగిరి రాజుల హిందూరాజ్యము, విజయనగర హిందూ సామ్రాజ్యము నశించిపోయినవి. పిమ్మట రెండుసార్లు శహాజీ చేసిన స్వరాజ్య ప్రయత్నములు కూడ విఫలము లయినవి. వీనియొక్క గుణదోషములను జ్ఞప్తి యందుంచుకొని, భవిష్యత్ హిందూ సామ్రాజ్య నిర్మాణ యత్నము కొనసాగించవలసి యున్నది. అందులకై శివాజీ తన మిత్రులందరితోనూ అనేక పర్యాయములు చర్చలను జరిపెడివాడు. ఒకసారి ఒక పాడువడిన దేవాలయము, వేరొకసారి కీకారణ్యము, మరియొకసారి కొండగుహ, యిం

కొకసారి యిసుకతినై - యీ విధముగా ననేక ప్రదేశములు వారి చర్చలకు రంగస్థలములు కాజొచ్చినవి. నిర్ణయము తీసికొనుటలోనే ఆలస్యముగాని, తీసికొనిన నిర్ణయమును ఆచరించుటలో వారు అతి చురుకుగా ప్రవర్తించెడివారు. తాము అనుకొనిన ప్రకారము బీజపూరు సుల్తాను దృష్టి పథములో నిర్లక్ష్యము చేయబడుచున్న 'కాన' లోయలోని 'తోరణ' దుర్గమును తొలుత జయించి, వారు హిందూ సామ్రాజ్య నిర్మాణోద్యమమునకు మంగళతోరణము కట్టిరి. ఆ తోరణ దుర్గమును బాగుచేయుసమయమున, దానిని పాలించిన పూర్వ చక్రవర్తులందు దాచికొనిన నిధి దొరికినది భావి విజయసూచకమగు ఆ ధనమును వినియోగించి, తోరణ దుర్గమున కెదుటనున్న 'మురుంబదేవ' గిరిపై నొక కొత్త కోటను కట్టించి, దానికి శివాజీ 'రాజ్ గడ్' అని పేరుపెట్టెను. తదనంతరము కొన్నిరోజులకు 'పాథ' లోయలోనున్న 'కువారి' కోటనుగూడ శివాజీ స్వాధీనము చేసుకొనెను. ఆ కోటలతో బాటు వాని పరిసరములలోనున్న దేశమంతయు శివాజీ యధీనములోనికి వచ్చెను. కాని వాస్తవమున కా ప్రదేశ మంతయు 'శిరవళ, సుభానమంగళ' కోటలు బీజపూరు ప్రతినిధి మియా రహీమ్ అహ్మద్ అధీనములో నుండెడివి. అతడు తన యధీనములోని ప్రదేశమును శివాజీ ఆక్రమించగా ఏమియు చేయజాలనివాడై, ఆ వార్తను బీజపూరు సుల్తానుకు తెలియపరచెను. ఆ విషయమును ముక్కుపచ్చ లారని పదునారేండ్ల బాలుని చిలిపిపనిగా భావించిన సుల్తాను యికపై నట్టి యాటలను సాగనీయవద్దని తన యాజ్ఞగా ఆయా గ్రామముల దేశముఖులకు హెచ్చరికలను పంపుమని మియా

రహీమ్ నకు కబురుపెట్టెను. సుల్తాను ఆజ్ఞప్రకారము అతడు ఆ ప్రాంతమున నున్న దేశముఖులందఱకు తాఖీదులను పంపెను గాని ప్రతిసంవత్సరము పన్నులు కట్టుటకు స్వయముగా వచ్చెడి ఆ దేశముఖులు, ఆయేడు పన్నులు కట్టుటకు ఖానువద్దకు రానై నలేదు.

స్వరాజ్య నిర్మాణమునకు తొలి దశలోనే నాలుగు కోటలను సాధించిన శివాజీని చూచి తన శిక్షణ సఫలమైనది గదాయని దాదోజీ యమితానందము నందెను. పిమ్మట కొంత కాలమునకు ఆయన పరమపదించెను. ఆయన మరణించుట శివాజీకి తీరని నష్టమయిననూ, దేశకార్యము ఒక వ్యక్తితో ముడిపెట్టుకొనలేదని గుర్తించిన శివాజీ సాహసముతో పరిస్థితుల నెదుర్కొనెను. జీవించియుండగా దాదోజీ, బీజపూరు సుల్తాను ప్రతినిధిగా సుబేదారుహోదాలో కొండణా కోటను గూడ పాలించెడివాడు. దాదోజీ మరణించినంతనే, సుల్తాను కొండణా కోటలో తన ప్రతినిధిగా శిరవళదుర్గాధిపతియైన అహ్మద్ ను నియమించెను. ఈ వార్త వినిన వెంటనే తన యనుచరుడైన బాపూజీ ముద్గళ దేశపాండే యను వీరుని కొండణా కోటపైకి దాడిపంపెను. బాపూజీ ముందుగనే కొండణాకోట చేరుకొని ఆ దుర్గాధిపతి కెట్లో నచ్చుచెప్పి, కోటను స్వరాజ్యములో కలిపెను. కోటపై భగవత్పతాకము నెగురవేసెను. శిరవళ దుర్గాధిపతియైన అహ్మద్ బీజపూర్ సుల్తాను ఆజ్ఞ ప్రకారము కొండణా కోటను తన యధికారము లోనికి తీసికొనుటకై బయలుదేరెను. గాని అంతకుముందే శివాజీ ఆ కోటను స్వాధీనపరచుకొన్నట్లు మార్గమధ్యముననే తెలిసి అతడు తిరిగి 'శిరవళ' కే పోయెను.

శివాజీ కొండణాకోటను ఆక్రమించెనను వార్త బీజ
పూరునకు జాబుద్వారా తెలిసినది. సుల్తాను ఆశ్చర్యపడెను.
ఇటుపై శివాజీ చర్యలను 'కుజ్జరాని యల్లరి'గా భావింపరాదని
నిశ్చయించుకొనెను. అంతలోనే 'శిరవళి', 'సుభానుమంగళ'
దుర్గములను కూడ శివాజీ యాక్రమించెనని విని, కర్తవ్యము
తోచని సితిలోపడెను శివాజీపైకి తన సైన్యము నంపినచో
ఆ వార్త బెంగుళూరులోని శహాజీకి తెలియును. అతడు తన
వద్దనున్న పదిహేనువేల సైన్యముతోను విష్ణవము జరిపి,
స్వతంత్రమును ప్రకటించుకొను నవకాశ మున్నది. అప్పుడు
తనకు మఱింత యిబ్బంది కల్గును అని యూహించిన సుల్తాను
శివాజీపైకి సైన్యమును పంపుయత్నమును మాని, మోసము
చేసి ముందుగా శహాజీని బంధింప దలపెట్టెను. వెంటనే వజీరు
ముస్తఫా ఖాన్ ను దక్షిణమునకు సైన్యము నిచ్చి పంపెను.
కర్తవ్య పరాయణుడైన శహాజీ పట్ల వజీరునకు మొదటి
నుండియూ స్వీకృతము. బీజపూరులో శహాజీకి పరమశత్రువైన
'బాజీ ఘోర్పడే' యను హిందూసర్దారుని యీ పాపకృత్యము
మున సహాయకునిగా నుంచుకొని సుల్తాను ఆజ్ఞ ప్రకారము
వజీరు బెంగుళూరు చేరెను. ఆ విధముగా శహాజీ బంధింపబడిన
వెంటనే తన సైన్యమును శివాజీ సైన్యముపైకి పంపవచ్చునని
సుల్తాను ఆలోచించెను. శహాజీ కర్నాటకములోని జింజీకోట
వద్ద నుండగా వజీరుపోయి యాతనిని కలిసెను. ఆనాటినుండి
వజీరు ముస్తఫాఖాన్, బాజీ ఘోర్పడేలు ప్రదర్శించుచున్న
యశారణ ఆదరాభి మానములు, శహాజీ మనమున అనుమాన
ముల రేకెత్తించినవి. బీజపూరులో నుండగా తన పొడయైన
గిట్టని వీరు తనపట్ల ప్రేమాభిమానములు ప్రదర్శించుటలో

నేవో ఆంతర్యమున్నదని, దాని వలన తనకేవో అపాయమున్నదని శహజీ శంకించి, ఆ విషయమై వజీరును ప్రత్యక్షముగా పిల్చి మాట్లాడెను. శహజీ మాటలు వినిన వజీరు, తన మోసము తెలిసిపోయి నందుకు క్షణకాలము స్థిబ్ధుడైపోయెను. కాని అంతలోనే తేరుకొని తన మోసము బయటపడకుండుటకై ఖురానుపై చేయిపెట్టి తన కుమారునిపై నొట్టుపెట్టి, తన హృదయమున యెట్టి మోసపుటాలోచనయూ లేదని చెప్పెను. ఆ శపథమును వినినంతనే శహజీకి సంశయము తొలగిపోయెను.

శహజీ మనమున సంశయము పొడసూపినది కాన తానుకొనిన పనిని చేయుటలో నికపై నాలస్యము కానీయరాదని భావించిన వజీరు ఆ రాత్రియే శహజీని బంధించు నేర్పాట్లు చేయఁజేసెను. వజీరు నివాసములో జరుగుచున్న ఈ రహస్య ప్రయత్నములను పసిగట్టిన వేగువాడొకడు ముందుగా హెచ్చరిక చేసిననూ, శహజీ వజీరు మాటలపై నమ్మకముంచి ఆదమరచి నిద్రించెను. అర్ధరాత్రి సమయమున వజీరు ముస్తఫా, బాజీ ఘోర్పడేలు సైన్యముతో శహజీ నివాసముపై దాడిచేసి అతనిని బంధించిరి (25-7-1648). శహజీ బంధింపబడిన వార్త బీజపూరున తెలిసినంతనే, సుల్తాను పత్తేఖానును ఏడువేల సైన్యముతో శివాజీపైకి దాడిబంపెను. అప్పుడు బెంగుళూరులో శివాజీ అన్నయగు శంభాజీ యొకడే యుండెను. అతనిపైకి కర్నాటకమునుండి ఘరాల్ ఖాన్ ను దండయాత్ర కంపెను. బంధించిన శహజీని సురక్షితముగా బీజపూరునకు పంపించమని వజీరు ముస్తఫా ఖానునకు సుల్తాను ఒక తాళిదు నంపెను. ఈ విధముగా

బీజపూరుసుల్తాను నలుప్రక్కలనుండి శివాజీ ప్రయత్నములకు విఘాతము కల్గింప సమకట్టెను.

కర్నాటకమున శహాజీ బంధింపబడినాడను వార్త శివాజీకి పూనాలో తెలిసినది. తన తండ్రి యాపదలో చిక్కినందుకు శివాజీ చాల చింతించెను. అంతలోనే ఫతే ానుడు తనపైకి దండెత్తి వచ్చుచున్నాడను వార్తకూడ అతనికి చేరినది. శివాజీకి అదియొక క్లిష్టపరిస్థితిగా నేర్పడినది. తన స్వరాజ్య నిర్మాణ యత్నములవల్లనే యిట్టి యాపదలు సంభవించిన వని శివాజీకి తెలియును. కాని ఆపదలకు బెదరి బీజపూరు సుల్తానువద్దకుపోయి ఊమార్పణ గోరుటయా? లేక నాటి మిగతా హిందూ సరదారు లందరివలెనే పొట్టకొరకై వేరువేరు సుల్తానులవద్ద కొలువు చేయుటయా? లేక యెన్ని యిక్కట్లు కల్గిననూ చలించక తన స్వరాజ్య ప్రయత్నములు సాగించుటయా? - ఈ ప్రశ్నలు శివాజీ కెదురైనవి. తండ్రియగు శహాజీ బంధింపబడక నుడినచో యీ ప్రశ్నలే ఉత్పన్న మయ్యెడివి కావు. 'సాభాగ్యమా? స్వరాజ్యమా?' అని జిజియాసాయి, "తండ్రి ప్రాణమా? స్వరాజ్యమా?" అని శివాజీ తేల్చుకొనవలసి వచ్చినది. ఆలోచనలకు వ్యవధిలేదు. బీజపూరునుండి ఫతేఖాను వచ్చులోపల యేదియో యొక నిర్ణయము తీసుకొనవలసి వున్నది. చిన్నతనంనుండి స్వరాజ్య నిర్మాణముపట్ల శివాజీలో ఉత్సాహమును రేకెత్తించుచున్న జిజియాసాయి, నేడు తన భర్త ఆపదలోనున్నప్పుడుకూడ అదేప్రేత్సాహ మివ్వగలడా? తల్లి మాంగల్యముకన్న స్వరాజ్యమును శివాజీ మిన్నగా

నెంచగలడా! అవును. వారిని దేశభక్తియే జయించినది. మాతా పుత్రులు స్వరాజ్య నిర్మాణమునకే ప్రాధాన్యమిచ్చిరి.

ఈ నిర్ణయము చేసికొనిన వెంటనే శివాజీ రెండుపనులు ముఖ్యముగా ఆచరింపవలసి వచ్చినది. ఒకటి సంపాదించిన స్వరాజ్యమును కాపాడుకొనుట, రెండవది బందీయగు శహాజీని విడిపించుట. ఫతేఖాను ఏడువేల సైన్యముతో దండెత్తివచ్చుచుండగా, శివాజీ వద్ద కొన్ని వందల సైన్యము మాత్రమే యున్నది. శివాజీ అధీనములోని యేకోటగాని, లోనున్న స్వల్పసైన్యముతో ఫతేఖాను తాకిడికి తట్టుకొనజాలదు. అంతే గాక అధికసైన్యముతో వచ్చు శత్రువును తన రాజ్యపు టెల్లలకు వెలుపలనున్న పటిష్ఠమైన 'పురందర్' దుర్గములో నుండి ఎదిరించవలెనని శివాజీ నిర్ణయించెను. కాని పురందర్ కోట బీజపూర్ సుల్తాను అధీనములో నున్నది. నాడు దానికి మహదాజీ పంత్ అధిపతిగా నుండెను. అతనికి శహాజీకి సన్నిహిత మిత్రత్వముగలదు. దాని నాధారముగా జేసుకొని శివాజీ మహదాజీపంత్ వద్దకుపోయి తన స్వరాజ్య నిర్మాణ యత్నమును వివరించి చెప్పి, దానికై సహకరించమని కోరవలెను. సహకార మనగా, తన ముదుసలి తనమున మహదాజీపంత్, సుల్తాను నెదిర్చి, ఆపదలకు సిద్ధపడి పురందర్ కోటను శివాజీకి స్వాధీనము చేయుట యని యర్థము. అంతటి పనిని ఒక బాలుని మాటను నమ్మి చేయవలెను.

శివాజీకి తాను చేయుపని సత్కార్యమనియు, దానిలో తన స్వార్థ ప్రయోజన మేమియు లేదనియు, అది విజయము నంది తీరుననియు ఆత్మ విశ్వాసము గలదు. అందువలన,

ఎవరినుండి అయినను, ఎంతటికష్టమైన సహకారమునైనను నిస్సంకోచముగా అడిగే ధైర్యము, పనిని సాధించే చాకచక్యము అతనిలో ఏర్పడినవి. ఈ సాహస, విశ్వాసములతో శివాజీ అడుగగనే మహాదాజీ పంత్ పురందరుకోటను శివాజీకి స్వాధీనము చేసెను, వెంటనే శివాజీ తన సైన్యమునునంతను ఆ కోటలో సంసిద్ధపరచెను.

శివాజీ పురందర్ కోట నాక్రమించెనను వార్త వినిన ఘతేఖాను యెకాయెకిని పురందర్ చేరక, మధ్యలోనున్న 'బెలసరు' నందు మజిలీ వేసి, తొలుత బాలాజీహైబతురావను హిందూ సర్దారును 'శిరవల్' 'సుభానమంగళ' దుర్గములపైకి పంపి వానిని స్వాధీనము చేసుకొనెను. పురందర్ లో నున్న శివాజీకి ఈ వార్త చేరినది. సుభానమంగళ దుర్గములో నున్న హైబతురావువద్ద కొద్ది సైన్యముమాత్ర మున్నది. ఘతేఖాను ముఖ్యసైన్యముతో 'బెలసరు' లో నున్నాడు. ఈ స్థితిలో శివాజీ రెండు దాడులను చేయనెంచెను. తాను పురందర దుర్గమునందేయుండి కావజీ యను తన స్నేహితు నకు అవసరమగు సైన్యమునిచ్చి, 'శిరవల్' ను, 'సుభానమంగళ' కోటను తిరిగి స్వాధీనము చేసుకొనుటకై పంపెను. కావజీ, హైబతురావును చంపి ఆ రెండు దుర్గములను మరల స్వాధీనము చేసుకొనిన పిమ్మట విజయశాలియగు తన సైన్యముతో పురందర కోటకు చేరుకొనెను. శివాజీ తన రెండవ పథకము ప్రకారము, ఘతేఖాన్ తనపైకి వచ్చులోపలనే, తానే ఖాను శిబిరముపై దాడి చేయవలయునని యెంచెను. అట్టిదాడిలో గెలుపు అసంభవమను విషయము శివాజీకి తెలియను. పెద్ద సైన్యంతో వచ్చు శత్రువుయొక్క శిబిరంపై

అకస్మాత్తు దాడిచేసి వానికి కొంత నష్టము కల్పించినయెడల తన సైన్యముయొక్క ధైర్యము ఇనుమడించుననియు, ఫతేఖాను సైన్యములో స్థైర్యము భంగమై నిరుత్సాహము కలుగుననియు శివాజీ ఊహించెను. అనుకున్న ప్రకారము శివాజీ సైన్యము ఫతేఖాను సైనిక స్థావరముపై దాడిచేసి, తీరని నష్టము కలిగించి వెంటనే మరల పురందరు కోటకు చేరుకొనెను. ఆకస్మికముగా జరిగిన యీ దాడివలన, ఫతేఖానుకు కోపమువచ్చినది. కాని ఆతనిసైన్యములో ధైర్యము నడలినది. శిరవళ, సుభానమంగళ దుర్గములు మరల శివాజీ ఆక్రమించిన వార్త ఫతేఖానుకు అప్పుడే తెలిసినది. నీరుకారి పోవుచున్న తన సైన్యమునకు ఉత్సాహము కలిగించుటకై తప్పనిసరిగా ఫతేఖాను, వారికి విశ్వాసజనకమగు నొక విజయమును సాధించవలసి ఉన్నది. అందుచేత శివాజీకన్న తనవద్ద ఏడనిమిదిరెట్ల సైన్యమున్నదిగాన, వెంటనే పురందరుకోటను ముట్టడించవలెనని ఆతడు నిర్ణయించెను.

ఫతేఖాను సైన్యము పురందరుకోటపై దాడి ప్రారంభించెను. కోటలో శివాజీ తన కొద్దిసైన్యముతో సంసిద్ధుడైయున్నాడు. ఫతేఖాను సైనికులు కొండ ఎక్కుచుండగా, శివాజీ సైనికులు కోటపైనుండి పెద్దపెద్ద రాళ్ళను దొర్లించుచూ, వారిలో అనేకమందిని సంహరించిరి. సంఖ్య అధికమగుటచేత, చచ్చెడివారు చావగా, మిగిలినవారు కొండ సగభాగమున కెక్కగల్గిరి. అప్పుడు మెఱపుదీగవలె, శివాజీ సైన్యము అకస్మాత్తుగా కోట తలుపులను తెఱచికొని వెలికివచ్చి వారితో యుద్ధమునకు తలపడెను. ఫతేఖాను సైనికులకు

కొండలలో, గుట్టలలో యుద్ధము చేయు నలవాటు లేదు. శివాజీ సైనికులు అట్టి యుద్ధములో నారి తేరినవారు మాత్రమే గాక, వారి హృదయములలో స్వరాజ్యస్థాపనకై ప్రాణముల నైన సమర్పించెడి సంసిద్ధత గూడ గలదు. ఆ కొండపై జరిగిన నాటి భీషణ సంగ్రామములో విజయము శివాజీకే లభించినది. ఫతేఖాను పక్షములోని మూసేఖాను అను ప్రముఖ వీరుడు సంహరింపబడెను. వెంటనే ఫతేఖాను సైనికులు భయముతో పలాయనము చిత్తగించిరి. వారిని శివాజీ సాసవడ్ వరకు తరిమికొట్టెను. అంతవరకు శివాజీ సైన్యములో నే యధికారియు చనిపోలేదు. కాని యుద్ధానంతరము సాసవడ్ లో నుండగా 'బాజీ పాసలకర్' అను వీరుడైన శివాజీ అనుచరుడొకడు హత్య గావించబడెను. దురాక్రమణదారుల నోడించి మొదటి సంగ్రామములో స్వాతంత్ర్య లక్ష్మికి అతడు బలి పశువుగా నాయెను. ఈ వార్తను వినిన శివాజీ చాల దుఃఖించెను. దేశకార్యము స్వీకరించిన వానికి యిటువంటి కష్టము తెన్నియో సహించవలసి యుండును. ఫతేఖానుడు పూర్తిగా నోడించబడెను (8-8-1648). బెంగుళూరులోని శివాజీ యన్న శంఖాజీ తనపై దండెత్తివచ్చిన ఫరాత్ ఖానును పూర్తిగా నోడించినట్లు శివాజీకి వార్త యందెను.

ఈ విజయములతో శివాజీ సైనికులలో తమ స్వరాజ్య నిర్మాణ కార్యముపట్ల అచంచలమగు విశ్వాసము జనించెను. కాని శివాజీ మనస్సు తదనంతర కర్తవ్యమును గుఱించి తీవ్రముగా యోచించసాగెను. ఫతేఖాను, ఫరాత్ ఖానుల పరాభవ వార్తను వినిన బీజపూరు సుల్తాను తనవద్ద బండిగానున్న శహాజీని వెంటనే సంహరించుడని యాజ్ఞ నీయవచ్చును.

అట్టిచో తమ విజయమే తమ తండ్రికి ప్రాణాంతకముగా పరిణమించును. ఏ ప్రమాదము జరుగకముందే తన తండ్రిని వదలించవలెనని శివాజీ యత్నము.

జింజికోటలో పట్టువడిన శహాజీని బీజపూరునకు తీసుకొనివచ్చు బాధ్యత బీజపూరు సర్దారులలో ప్రముఖుడగు అఫజల్ ఖానున కప్పగింపబడినది. కర్నాటక యుద్ధములో బీజపూరువారికి లభించిన ధనరాసులను ఎనుబదియారు ఏనుగులపై మోయించుకొనుచు, శహాజీని వెంటనిడుకొని అఫజల్ ఖాను బీజపూరునకు బయలుదేరినట్లు శివాజీకి దెలిసినది. జింజి నుంచి బీజపూరు చేరుకొనుటకు చాల దినములు పట్టును. మార్గమధ్యమున అఫజల్ ఖానుపై దాడిచేసి శహాజీని విడిపింపగల సైనికశక్తి శివాజీవద్ద లేదు. శక్తిచే సాధ్యముకాని పనిని యుక్తిచే సాధించుట సమర్థుడైన కార్యవాది లక్షణము కదా. శివాజీ వెంటనే యొక ఊహచేసి ఢిల్లీ పాదుషా కొక జాబు వ్రాసెను. దానియందు తాను, తన తండ్రియగు శహాజీలు ఢిల్లీశ్వరుని కొలువు చేయ గోరుచుంటి మనియు, అది తెలిసి, బీజపూరువారు తన తండ్రిని బంధించిరనియూ, శహాజీని బందీనుండి విడిపించినచో, తామిద్దరూ, ఢిల్లీ సుల్తానుల ఆజ్ఞనువర్తులుగా చరింతుమనియు వ్రాయించెను. పాజహానుకు శివాజీ వ్రాసిన యీ ఉత్తరమును గుఱించి తెలిసినను, శివాజీ అనుచరు లెవ్వరును దానిని శంకించలేదు. వారు శివాజీ సమయస్ఫూర్తి కానందపడిరి. పాజహాను కూడ ఆ జాబున కాశ్చర్యపడలేదు. పొట్టకొరకై దేశాభిమానము వదలి పరుల పంచల నుద్యోగము చేయుచు, అధిక వేతనములకై ఆశపడి సుల్తానులను మార్చుచూ తిరిగెడి

హిందు సర్దారుల ననేకులను మాజహాను చూచినాడు. అందుచే శివాజీ కూడ అట్టివారిలో నొకనిగా భావించిన మాజహాను, శివాజీ, శహాజీ వంటి సమర్థులు తన కొలువునం దున్నచో లాభసాటిగా నుండునని యెంచినాడు. సుల్తానులు యిట్టి మనస్తత్వములో నుండురని, వారికి హిందువులనగా అంగడిలోని బొమ్మలవంటివారను అభిప్రాయము కలదని గుర్తించినవాడు కనుకనే శివాజీ ఢిల్లీకి అట్టి లేఖ నంపెను. కాని ఆ లేఖ సుల్తానుల దక్షిణ సుబా కేంద్ర మగు అహ్మదా బాద్ చేరి అచటనుండి ఢిల్లీకిపోయి మరల బీజపూరు సుల్తాను నకు ఆజ్ఞారూపమున చేరుటకు కొన్ని నెలలకాలము పట్ట వచ్చును ఈలోపల శహాజీ గతి యేమగునో? అయిననూ వేరుమార్గములేని శివాజీ ఢిల్లీనుండి జాబునకై ఎదురు చూచుచుండెను.

కర్నాటకములో లూటీ చేసి సంపాదించిన ధనమును ఏనుగులపై వేసికొని, శహాజీని వెంటనిడుకొని అఫఘాన్ ఖాన్ బీజపూరు చేరుకొనెను (10-8-1649). తాను పట్టుబడిన నాటినుంచి, ఏనాటి కానాడు బీజపూరు సుల్తాను తనను చంపుట కాజ్ఞ పంపునేమోయని శహాజీ శంకించుచుండెను. వజీరును నమ్మి మోసపోయినందుకు శహాజీ మనమున నెంతయో దుఃఖించెను. కాని శహాజీ బీజపూరు చేరునాటికే, శివాజీ ఢిల్లీసుల్తానుకు వ్రాసిన జాబు, అందలి విశేషములు గూడ బీజపూరు సుల్తానుకు తెలిసినవి. అతని మనము పరి పరి విధముల పోయినది. అనుభవజ్ఞుడు, వీరుడునైన శహాజీని, యువకుడు, సమర్థుడునైన శివాజీని ఢిల్లీ సుల్తాను ఆ లేఖ చూచినవెంటనే కొలువున చేర్చుకొనని బీజపూరు సుల్తాను

భావించెను. కాబట్టి వెంటనే, శహాజీని వదలిపెట్టవలసినదిగా ఢిల్లీనుంచి తనకు జాబువచ్చునని కూడ అతడునమ్మెను. శక్తి వంతుడగు హాజహాను ఆజను అనుసరింపక తనకు తప్పదని కూడ అతడు గుర్తించెను. అట్టి స్థితిలో ఢిల్లీనుండి జాబు వచ్చినందున భయపడి శహాజీని బీజపూరు సుల్తాను వదలిపెట్టి నాడను మాట రాకుండుటకై ఒక యుపాయము నెంచి, తనంత తానే శహాజీని విడిచి పుచ్చి, ఆతని పుత్రుని పనులను గుఱించి హెచ్చరించి సగౌరవముగా తన దర్బారునకు పిలిపించి, ఆతనివద్దనుండి బెంగుళూరు నగరము, కందర్పి, కొండణా కోటలను తన యధీనము చేయునట్లు వ్రాయించు కొని వదలెను. శహాజీని పిమ్మట తన సమీపముననే ఉంచు కొనెను (జ్యేష్ఠపూర్ణిమ - నటపూర్ణిమ - 16-5-1649). ఈ విధముగా శివాజీ పన్నిన పథకము, ఎంతో చక్కని ఫలితములనిచ్చి, ప్రాణనష్ట మేమిలేకుండగనే శహాజీని విడిపించినది.

బీజపూరు సుల్తాను వటపున్నమినాడు శహాజీని వదలి పెట్టెనన్న వార్త శివాజీ రాజ్యములోనివారందరికిని ఎంతో ఆనందము కలిగించినది. పురాణ కాలమున యీ పున్నమి రోజుననే సావిత్రి యమునివద్దనుండి తన భర్తయగు సత్య వంతుని ప్రాణములను తిరిగి పొందగలిగినది. స్వరాజ్యనిర్మాణ యత్నమునకు కలిగిన ఇబ్బందులన్నియు తొలగిపోయినవి. పురందర దుర్గముపై ఫతేఖానుడు, బెంగుళూరులో ఫరాద్ ఖానులు ఓడింపబడిరి. బీజపూరులో శహాజీ కూడ బందీనుండి వెలికి వచ్చెను.

కాని కొన్ని రోజుల తరువాత శహజీవద్దనుండి శివాజీకి ఒక జాబువచ్చెను. దానిని చూచిన శివాజీ మనసులోని సంతోషము చల్లారెను. కొండణా కోటను తిరిగి బీజపూరు సుల్తాను కివ్వవలసినదిగా శహజీ ఆ జాబులో వ్రాసెను. కొండణావంటి చక్కని కోటను వదలిపెట్టుటకు ఆతని మనస్సు అంగీకరించలేదు. పితృ ఆజ్ఞను ధిక్కరించుటకు కూడ మన సాహ్సంలేదు. శివాజీకి పెద్ద సనుస్య ఏర్పడెను. వయస్సు లోను, అనుభవములోనూ కూడా పెద్దవాడగు సోనోపంత్ డబీర్ ను శివాజీ పిలిపించి, తన తండ్రి తన యాశయమును గాని, యోగ్యతా సామర్థ్యములనుగాని గుర్తించలేదనియూ ఆయన శతృవును నమ్మి మోసపోయెననియూ, అందుచేతనే తనకు అట్టి జాబు వ్రాసెననియు, ఆతని కృత్యము బాధ్యతా రహితముగా నున్నందున పాటింపజాలననియు పలికెను. సోనోపంత్ శివాజీ మాటలను మధ్యనే ఆపి, మందలించు ధోరణిలో ఆతని నుద్దేశించి, “నాయనా! ఒక కోటకు తండ్రి కన్న నీవు అధికమైన విలువ నిచ్చుటయూ? కొండణా నిచ్చినచో నీ తండ్రి రక్షించబడును. కొండణాను సంరక్షించుకొనగల శక్తి మన వద్ద నున్నచో, బీజపూరు సుల్తానుకు యిచ్చిన వెంటనే మరల మన మాక్రమింపలేమా?”, యని పలికెను. తాత తండ్రుల కాలమునుండి ఆ జాగీరులో పనిచేయుచున్న సోనోపంత్ మాటలను విని శివాజీ ఉద్రేకమును విడచి “మీ సలహా ననుసరించి కొండణా కోటను స్వాధీనము చేతును. కాని ఎవరు నా తండ్రిని బంధించిరో, వారిపట్ల మాత్రము ప్రతీకారము తీసుకొందును” అని శివాజీ పలికెను.

అ ఫ జు ల్ ఖా ను వధ

బీజపూరు సుల్తాను ఖైదునుండి శహాజీని వదలిపెట్టి తననద్దనే యుంచుకొనెను. శహాజీ బీజపూరులో యున్నంతవరకు స్వరాజ్య విస్తరణకు శివాజీకి వీలు కలుగలేదు. అందువలన సంపాదించిన స్వరాజ్యమును సుస్థిరము చేయుట కాతడు ఆ సమయము నుపయోగించెను. కోంఠవే, శివాపుర, గ్రామములవద్ద నాతడు రెండు ఆనకట్టలు కట్టించెను. వ్యవసాయదారులకు కావలసిన అన్ని సౌకర్యములు కలుగజేసి పన్నులు వసూలుచేయు పద్ధతిని ప్రవేశపెట్టెను. గోరక్షణ, గోసంవర్ధనలకు, న్యాయపరిపాలనకు చక్కని వ్యవస్థ నేర్పరచెను.

ఇట్లుండ క్రీ. శ. 1654 ప్రారంభమున బీజపూరు సుల్తాను శహాజీని కర్నాటకమునకుపంపెను. పురందర దుర్గాధిపతి యగు మహదాజీపంత్ గతించెను (23-5-1654) మహదాజీపంత్ నకు నలుగురు కుమారులు. వారు ఆ దుర్గాధిపత్యము కొఱకు తగవులాడుచుండిరి. శివాజీ వారికి నచ్చ జెప్పట కనేక ప్రయత్నములు చేసెను. వారాతని మాట వినకుండిరి. పదవికొఱకు పోట్లాట జరుగుట స్వరాజ్య ప్రయత్నమున తగనిది. అందుచే శివాజీ వారిని బంధించి నేతాజీ పాలార్ యను నొక సర్దారు నట యధికారిగా నియమించెను. కొంతకాలము తర్వాత నలుగురు యన్నదమ్ములకు వేర్వేరు పదవుల నిచ్చి సత్కరించెను. శహాజీ బీజపూరును వదలిపెట్ట

గనే శివాజీ మరల స్వరాజ్య విస్తరణకు ప్రయత్నము లారంభించెను.

కృష్ణానదికి జన్మస్థానమగు మహాబలేశ్వరము చుట్టు నున్న ప్రదేశమును టావళి యందురు. ఆ ప్రదేశమంతయు కొండలతో, నడవులతో నిండియుండును. 1657 లో దాని కధిపతియైన దాలత్ రావు చనిపోయెను. అతనికి పుత్ర సంతానములేదు. ఆ ప్రదేశముపై ఉత్తరాధికారిని నిర్ణయించు నధికారము బీజపూరు సుల్తానులది. అందుచే నతని భార్య శివాజీ నాశ్రయించెను. ఆమె దత్త పుత్రుడగు యశ్వంతరావుకు శివాజీ ఆ పదవి నిచ్చెను. శివాజీ సహాయము వలన పదవి నలంకరించిన యశ్వంతరావు చంద్రరావు మోరె తన మీద శివాజీ యధికార ముండుట కిష్టపడలేదు. అతడు తన చుట్టు ప్రక్కలనున్న ప్రదేశములను కూడ ఆక్రమించెను. శివాజీ రాజ్యములో యున్నవారిని కొందరిని చంపి, వారి ప్రాంతములు కూడ నాక్రమించెను. అందుపై శివాజీ అతని కొక ఉత్తరము వ్రాసెను. తన యిచ్చవచ్చినట్లు చేయుదునని ఆతడు సమాధానము వ్రాసెను. స్వరాజ్యనిర్మాణ ప్రయత్నముల కతడు సహాయపడవచ్చునను దృష్టితో శివాజీ యాతనికి సహాయము చేయగా నాతడు స్వరాజ్యమునే పరిహసించువాడయ్యెను. అందువలన శివాజీ అతనిని యుద్ధమున నోడించి బంధించి ఆ ప్రాంతమును తన స్వరాజ్యములో చేర్చెను (1656). బందీయైన యశ్వంతరావు రహస్యముగా బీజపూరు వారి సహాయమును కోరెను. అది తెలిసిన శివాజీ వానిని చంపివేసెను. చంద్రరావు మోరె నుండి శివాజీకి వచ్చిన యీ కొండప్రాంతము దట్టమైన అడవితో నిండి

యుండును. అందులో నుండిన “రాయరి” అను కోటపై కొన్ని సంవత్సరముల తర్వాత శివాజీకి రాజధానియైన “రాయగడ దుర్గ” మేర్పడెను. ఆ యడవి నందలి వేరొక ఎత్తైన శిఖరమున శివాజీ “ప్రతాప్ గడ్” అను పేరున కోట నొకదానిని కట్టించెను. ఆ యడవి ప్రదేశము, అందలి కొండలు, కోటలు, స్వరాజ్య ప్రయత్నములలో శివాజీకి చాల ఉపయోపడినవి. ఈ సమయముననే మోరే నద్ద కొలువున్న మురాత్ బాజీ దేశపాండేయ యను నొక వీరుని శివాజీ తన పక్షమునకు త్రిప్పకొని సంపూర్ణ దేశభక్తునిగా చేసెను.

హిందూ సామ్రాజ్య విస్తరణకు తన బంధువులు అడ్డువచ్చినను, వారినికూడ శివాజీ లక్ష్యపెట్టలేదు. శివాజీ సవతితల్లి అన్నగారైన మోహితె పూనాదగ్గర సుపే యను నొక చిన్న ప్రాంతమునకు దేశముఖుగా నుండెడివాడు. అతనిని బంధించి శహాజీనద్దకు పంపి ఆ ప్రదేశముకూడ స్వరాజ్యములో కలిపెను.

పిమ్మట నొకనాడు బీజపూరు సుల్తాను మహమ్మద్ ఆదిల్ షా చనిపోయెను (2-11-1656). అతని కుమారుడు చిన్నవాడైనందున ఆతని మొదటిభార్య-బడీసా హెబా-తానే రాజ్యమును పాలించుట మొదలుపెట్టెను. ఈ యవకాశమును చూచుకొని అప్పటి మొగలు సామ్రాజ్య దక్షిణ సుబేదార్లైన ఔరంగజేబు బీజపూరు నాక్రమించబోయెను. శివాజీ కూడ యీ అదను నుపయోగించి సహ్యాద్రికి వడమర నున్న కొంకణ భూభాగమును జయించుటకు రిఘునాథ్ బల్లాల్ ను పంపెను. ఆతడు ‘ధాభోడ్’ మొదలగు కోటలు జయించెను.

దీజపూరుకు జెందిన యీ ప్రాంతము జయించిన తర్వాత దానిని స్వరాజ్యములో కలుపుటకు యనుజ్ఞను శివాజీ ఔరంగజేబునుండి తీసుకొనెను (23-4-1657). ఒకరిభూమి నాక్రమించి దానిపై యధికారమును వేరొకరి యనుజ్ఞతో పొందుట వింతయే. కాని దీనివలన శివాజీ రెండు ప్రయోజనముల నాశించినాడు. ఒకటి ఔరంగజేబు తనను వ్యతిరేకించకుండుట; రెండు శివాజీ తన భూభాగము పైకి కూడ రావచ్చునను సందేహము ఔరంగజేబుకు కలుగజేయకుండుట. సరిగా నాసమయమునకే అప్పుడు ఢిల్లీ సుల్తానైన “షాజహాన్”కు సుస్తీ చేసెను. అతని కుమారుడైన ఔరంగజేబు తండ్రి సింహాసనము తనకు చెందవలె నను కోరికతో ఢిల్లీకి పోవు ప్రయత్నములో నుండెను. ఔరంగజేబు యితర కార్యములలో నిమగ్నుడై యుండుటవలన స్వయముగా తనను ఎదుర్కొన వీలుపడదని తలచిన శివాజీ “కొంకణ” ప్రదేశమును స్వరాజ్యములో చేర్చుటకు ఔరంగజేబునుండి అనుజ్ఞ సంపాదించిన యేడవనాడే “జున్నార్”ను లూటీ చేసెను. కొన్ని రోజుల తర్వాత “అహమ్మద్ నగర్” ను కూడ లూటీ చేసెను. శివాజీ యూహించినట్లే జరిగినది. ఆవార్త వినిన ఔరంగజేబుకు కోపమువచ్చెను. కాని స్వయముగా ఏమియు చేయుట కవకాశములేక శివాజీని కనిపెట్టి యుండుడని కొందరిని యాజ్ఞాపించెను. అపుడు శివాజీ ఒక వకీలును ఔరంగజేబువద్దకు పంపి, తానుచేసిన లూటీల విషయమున క్షమాపణ కోరెను. కాని లూటీచేసిన ధనమును మాత్రము తిరిగి యివ్వలేదు. శివాజీని క్షమించుట ఔరంగజేబున కిష్టములేదు. అంతకన్న వేరు చేయగలిగినదియు లేదు.

కావున ఔరంగజేబు శివాజీని తులించినట్లూరకుండెను. దీని తర్వాత కొంతకాలము శివాజీ మొగలుల ప్రదేశములలోనికి పోక బీజపూరు ప్రాంతమునుండి “కొండ్వానా” కోటను, “కొండా” లో ఉన్న దండరాజపురి, భీంసీ, కల్యాణ్, మామూ మొదలగు కోటలను జయించెను. ఔర్చుగీసు వారి నుండి “చోళ” ప్రాంతాన్ని కూడ జయించెను (1658). ఇచ్చిమ సముద్రములో విజయదుర్గ యను నొక కోటను కట్టించి అందు నొకాదళమును ప్రారంభించెను.

ఒకదాని తరువాత నొకటిగా, శివాజీ ఆక్రమణ వార్తలు బీజపూరుకు వచ్చుచుండెను. కీ. శ. 1658 లో బడీ సాహెబా “మీ కుమారుడు చేయుచున్న యల్లరుల నాకున్నచో పరిణామములు తీవ్రముగా నుండగల” వని శహాజీకి యుత్తరము వ్రాసెను. శివాజీ స్వరాజ్యప్రయత్నములు ప్రారంభమయి నాటికి పదునాలుగు సంవత్సరము లయ్యెను. స్వరాజ్యమునకు శక్తి సమకూరినది. ఇంక భయము లేదని శహాజీ యెంచెను. కాన “నా కుమారుడు నా మాటలు వినుటలేదు, కావున ఆ విషయమును మీరే పరిష్కరించు కొను”డని బీజపూరునకు జాబు వ్రాసెను. శహాజీకి వ్రాయుట వలన ప్రయోజనము లేదని తెలుసుకొనిన బడీ సాహెబా శివాజీ ఆక్రమణల నరికట్టుటకు వేగు ప్రయత్నములు చేయ దలచెను ఒక గోజున ఆమె పూర్తి దర్బారు నాహ్వానించెను, అందు ప్రముఖులైన సరదారు లందఱును వచ్చియుండిరి. బీజపూరు రాజ్యమునుండి యెంత ప్రదేశము యే విధముగా శివాజీ స్వాధీనపరచుకొనెనో ఆమె వారికి వివరించెను. సభ యంతయు నిశ్శబ్దమయ్యెను. “శివాజీని బంధించి తీసుకొని

రాగలవాడుగాని, సంహరించగలవాడుగాని మీలో యెవ్వరైనా నన్నారా" అని సవాలు చేసెను. అది వినిన సభాసదులందరూ ఒకరి మొగము లొకరు చూచుకొనుచుండిరి. ఎవరును పలుకుటలేదు. ఆ నిశ్శబ్దమును భేదించుచు అఫజల్ ఖాన్ లేచి ఖుద్దీనాల్ చేరి శివాజీని నేను బంధించి తీసుకొని రాగల" ననెను. అఫజల్ ఖాను మాటలు వినిన బడీనాహేబాకు చాల సంతోషము కలిగెను. వెంటనే ఆతని ధైర్యము నభినందించుచు ఆతని వెంట 12000 గుఱ్ఱపు దళము, 10000 పదాతి దళము, 1200 బంటెల దండు, 65 ఏనుగులు, అనేక ఫిరంగులు వెడలు నట్లు ఆజ్ఞాపించెను. ఎట్లయిన శివాజీని సంహరింపు మని రహస్యముగా ఖానుకు వార్తను కూడ పంపెను.

సైన్య సమేతుడై అఫజల్ ఖాను నాలుగు మైళ్ళ దూరము వెళ్ళుసరికి చీకటిపడెను. ఖాను అచట తొలి మజిలీ వేసెను. అక్కడ వారివెంట పతాకమును ధరించి వచ్చుచున్న "ఫతే లిస్కర్" అనే ఏనుగు చనిపోయెను. ఈ అపశకునము వలన ఎవ్వరి యుత్సాహముగాని భంగము కాకుండుటకై సుల్తాను కొంతకు ప్రత్యేకించియున్న యేనుగును బడీనాహేబా అక్కడికి పంపెను.

అఫజల్ ఖాను చాలా శక్తివంతుడు, క్రూర స్వభావుడు, విశ్వాసపూతకుడేగాక విగ్రహ విధ్వంసకుడు కూడా. తాను స్వీకరించిన బాధ్యతను తుదివరకు నెరవేర్చెడివాడు. ఆతని తల్లి సుల్తాను కొలువున వంటమనిషి. ఖాన్ తన కర్తవ్యము వలన, సామర్థ్యమువలన యింత పెద్ద పదవి నలంకరించెను. కర్నాటకమునుండి శహాజీని బందీచేసి తీసు

కొని వచ్చిన వా డితడే. కర్నాటకములో ఉన్న కనకగిరి
యను కోటను జయించుటకు బీజపూరు సుల్తాను యితనిని
నియమించి యితనితోబాటు శహాజీ పెద్ద కుమారుడైన
శంభాజీని పంపెను. ఆ యుద్ధములో నొకసారి శంభాజీకి
సహాయ మవసరమయ్యెను. సహాయము పంపుమని అతడు
ఖానును కోరెను. సహాయము చేయుట కవకాశమున్నప్పటికి
ఖాను నిరాకరించెను. అందువలన ఆ యుద్ధమున శంభాజీ
చంపబడెను. బీదరు, కళ్యాణీల దగ్గఱ జరిగిన యుద్ధమున
అఫజల్ ఖాను, ఖాన్ మహమ్మదుతో కలిసి ఔరంగజేబును
యెదిరించుచుండగా ఔరంగజేబు అఫజల్ ఖానుని చేతిలో
చిక్కిడు సమయ మేర్పడెను. కాని ఖాన్ మహమ్మద్
లంచము తీసుకొని ఔరంగజేబును తప్పించెను. ఈ మోస
మెఱింగిన అఫజల్ ఖాను బీజపూరు సుల్తానుకు జరిగినదంతయు
తెలిపెను. అప్పుడు సుల్తాను ఖాన్ మహమ్మద్ ను చంపిం
చెను. నాటినుండి సుల్తాను కొలువున అఫజల్ ఖానుని
నిజాయితీపై యెంతో నమ్మక మేర్పడినది. “కాఫిల్ ను
చంపువాడు, విగ్రహ విధ్వంసకుడు” అని అఫజల్ ఖానుడే
స్వయముగ తన గుఱించి శిలపై చెక్కించె నందురు. అట్టి
అఫజల్ ఖాను పెద్ద సైన్యము తీసుకొని శివాజీ పైకి బయలు
దేరెను.

మొట్టమొదట అతడు తులజాపూరు చేరెను. అక్కడ
నున్న తులజా భవానీ మందిరములోని దేవీమూర్తిని పగుల
గొట్టెను. మహారాష్ట్రమున చాలమంది హిందువులకు ఆ
దేవి కులదైవము. అఫజల్ ఖాను సేనలోకూడ ఆ దేవతను
పూజించువారు చాలమంది హిందువులున్నారు. పొట్టకొఱకు

ఉద్యోగమున చేరినవారు కాబట్టి గాబోలు వారది చూచి మిన్నకుండిరి. అక్కడినుండి ఖాను పండరిపురము వెళ్లెను. అక్కడ ప్రసిద్ధమైన పాండురంగ మందిరము కలదు. అందున్న వితలమూర్తిని పగులకొట్టుటకు ఖాను వెళ్ళగా, 'మా దేవుడు తనను రక్షించుకొనుటకు పారిపోయి చంద్రభాగ నదిలో దూకి అదృశ్యమయ్యెనని యచటి వారతనితో చెప్పిరట. పిరికి వారి దేవుడుకూడా పిరికివాడేకదా! ఖాను ఆ మందిరమును నేల మట్టము గావించెను. ఈ విధముగా చాల దేవాలయములను ధ్వంసము చేయుచూ, ఖాను శివాజీయున్న కొండప్రదేశము వైపు వెడలుచుండెను. పగిలే ప్రతివిగ్రహము తనను నుజ్జితంబుగా చేయునని ఆతని భావన. హిందూ స్వరాజ్యాన్ని నిర్మించు శివాజీ, హిందూ దేవతలను సంరక్షించుటకుగాను ఆ దేవాలయములను నాశనముచేయు తనపై యుద్ధము చేయుటకు రావచ్చును. అట్టిచో సమతల ప్రదేశములోనున్న తాను శివాజీని సులభముగా నోడించవచ్చునని ఖాను భావించెను. కాని శివాజీ మైదానములో ఖానుతో యుద్ధము చేయుటకు సిద్ధముగాలేడు. శివాజీ దగ్గఱ పైస్వము, ఆయుధములు చాల స్వల్పముగా నున్నవి. ఉన్న సాధనసంపత్తితో ఖాను నోడించవలెనన్న యుద్ధము కొండప్రదేశములలో, శివాజీకి అనుకూల స్థలములో జరుగవలెను. అందుకనియే తానున్న జావళీ ప్రదేశమును వీడి శివాజీ బయటకు రాలేదు' శివాజీ బయటకు రాకుండుటను అంద రన్నివిధముల తలంచిరి. శివాజీ భయపడెనని కొందరు, దైవము, ధర్మముల రక్షణ నినాదము స్వార్థమునకేనని కొందరు యెంచిరి. ప్రజలలోని

భావము పెరుగుచున్నప్పటికిని శివాజీ మిన్నకుండెను. పర్వత ప్రదేశమును వీడి వెలికిమ్రాతము రాలేదు.

తా నేమిచేసినను శివాజీ మైదానములోనికి రాకుండుటను చూచిన ఖాను యింకొక యుక్తి పన్నెను. అతడు పెంటనే మళ్లవడి యను గ్రామమునకు వెళ్ళెను. అక్కడ శివాజీ బావమఱది యగు బజాజీ నింబాళకర్ నివసించుచుండెను. అతడు బీజపూరు వారికి సర్దాగే. బీజపూరుకు వ్యతిరేకముగా అతను యేమియు చేయలేదు. కాని శివాజీని మైదానములోనికి రప్పించుటకై ఖానుడు అతనిని బంధించి మహమ్మదీయ మతములో బలవంతముగా చేర్చెను. అప్పటికికూడ శివాజీ మైదానములోనికి రాని పక్షమున బజాజీని చంపవలె నని కూడ ఖాను డనుకొనెను. శివాజీ కీ విషయము తెలిసెను. అతను మైదానమునకు రాలేదు. కాని ఖాన్ సైన్యములో పనిచేయుచూ మంచి పలుకుబడియున్న సర్దార్ నాయక్ జీ పాండె యను నొక హిందూ సర్దారున కీ విషయమై జాబును వ్రాసి, బజాజీని చంపకుండ నాపుచేయమని కోరెను. సర్దార్ నాయక్ జీ పాండె ప్రయత్నఫలితముగా బజాజీ విడిపించబడెను. శివాజీని మైదానములో రప్పించుటకు ఖాను పన్నిన యీ యుక్తికూడ విఫల మయ్యెను. అంతవరకు హిందువులపై ఖాను చేయు నత్యాచారముల నెదిరించకున్నందున, ప్రజలలో శివాజీ నలన నెట్టి రక్షణ భరుగదను భావన యధికమైనది; కొందరు సహచరులలో కొంత పిరికితనము ప్రవేశించెను. వారు ఖానుతో సంధిచేసుకొమ్మని శివాజీతో పలికిరి. శివాజీ వారి కెంత నచ్చుపెప్పినను వారి మనమున ధైర్యము కలుగుటలేదు. పైగా ఆ ప్రదేశమునకు చుట్టు

పక్కల నున్నవారు శివాజీకి సహాయము చేయకుండా తన పక్షమున నుండుటకై ఖాను అనేకవిధములగు ప్రయత్నములు చేయుచుండెను. సుల్తానుద్దౌరా పూనా చుట్టుపట్లనున్న చాలమంది దేశముఖలకు అట్టి ఉత్తరములు వ్రాయించెను. ఉత్తరములు అందిన నెంటనే భయపడిన “ఖండోజీ ఖోషడే” “సుల్తాన్ జే సగదాళె” అను దేశముఖులు ఖాను పక్షమున చేరిరి. కాని కన్హోజీ జేఫే అను దేశముఖుడు ఖాను దగ్గరకు వెళ్ళకుండా శివాజీని చేరి ఆ యుత్తరమును శివాజీకి చూపించెను. కన్హోజీ పెద్ద దేశముఖ. ఆ ప్రదేశములో నాతనికి మంచి పలుకుబడి యున్నది. అతడు దేశముఖులందరి నొక చోట చేర్చి తాను సుల్తానుకు వ్యతిరేకముగా శివాజీ పక్షమున పోరాడుదునని తన నిర్ణయమును తెల్పెను. కన్హోజీ యొక్క నిర్ణయమును విని అక్కడకు చేరిన వారందరు ప్రభావితులైరి. అతని వలెనే అందరును స్వరాజ్య రక్షణ చేయుటకు సిద్ధమయిరి. ఈ వార్త విని విగిలిన దేశముఖులందరును శివాజీ పక్షమున నిలుచుట కంగీకరించిరి.

శివాజీ యున్న పర్వత ప్రదేశమునకు సరిహద్దుపై నున్న ‘వాయి’ యను గ్రామమునకు అఫజల్ ఖాను సైన్యముతో సహా చేరికొనెను. అప్పటికి శివాజీ శివాపూరులో నుండెను. తల్లియగు జిజియాబాయిని, కుమారుడగు శంభాజీని రాజగడ్ కోటపై నుంచి తాను ప్రతాప్ గడ్ (వాయి నుండి 28 మైళ్ళ దూరం) వెళ్ళవలెనని శివాజీ తలంచెను. “ఈ యుద్ధములో జయము లభించిన యానందమే. అటుగాక నేను మరణించినచో జిజియాబాయి పర్యవేక్షణలో శంభాజీని రాజుగా జేసి స్వరాజ్య ప్రయత్నములు కొనసాగించవలె”

నని తను యనుచరులకు చెప్పి, అక్కడనుండి శివాజీ రాజ ఘట్ట వెళ్ళి ఆటనుండి ప్రతాప్ గడ్డ చేరెను (11-7-1659).

బీజపూరు సుల్తాను పంపిన ఆజ్ఞల నంది చిన్న. పెద్ద సరదారులు చాలమంది ససైన్యముగా 'వాయి' వచ్చి ఖానుతో కలసిరి. ఖాను సైన్యము మరింత పెరిగినది. శివాజీ తన గూఢచారులద్వారా ఆ వివరాలు యెప్పటి కప్పుడు గ్రహించుచునే యుండెను. శివాజీ వైపు కూడా కొందరు దేశభక్తులు వచ్చి చేరిరి. దేశములు లందరు వచ్చి కలసిరి. అందరి మనస్సులలోను ఖాను నాశనము కావలయు ననియే యుండెను. ఈ సమయములో నొక దుర్ఘటన జరిగినది. రాజగడ్డలో శివాజీ భార్య సయ్యాబాయిగతించెను(5-9-1659). కాని శివాజీ కడచూపులకై న నప్పుడు వెళ్ళలేకపోయెను. స్వరాజ్యముపై నెంతో భీకరమగు నాపత్తు వచ్చియుండగా, స్వీయ కుటుంబ విషయములు చూచుకొనుటకు శివాజీకి సమయ మెక్కడిది?

వాయి వద్ద మజిలీ చేసిన అఫజల్ ఖాను శివాజీ స్వాధీనములోనున్న ప్రదేశమును జయించుటకై కొందరినిపంపెను. కాని అతనికి ముఖ్యముగా కావలసింది శివాజీయే. కాని యేమిచేసినను పర్వత ప్రదేశాల నుండి శివాజీ వెలికి వచ్చుట లేదు. ఖానుకు ఆ ప్రదేశములోనికి వెళ్ళుట కిష్టములేదు. ఎట్లయినను శివాజీని వాయికి పిలిపించి బంధించవలె నని తలచిన ఖాను కృష్ణాజీ భాస్కర్ కులకర్ణి వాయికర్ అను ఒక వకీలును ఒక బెదిరింపు టు త్రరముతో శివాజీ దగ్గరకు రాయబారిగా పంపెను. కృష్ణాజీ భాస్కర్ శివాజీవద్దకు వెళ్లి ఖాను

చెప్పిన మాటలు చెప్పి ఆ వృత్తరము నిచ్చెను. అది శాంత ముగా విని శివాజీ ఆ ఉత్తరము చూచెను. కాని వాయి వెళ్లుట కారడు సిద్ధము కాలేదు. ఎట్లయినను ఖానును జావుళి భూమిలోని దట్టమైన అడవులలోనికి రప్పించవలెనని యాతడు తలంచెను. వెంటనే ఖానుయొక్క వకీలుతో నాతడేమియు చెప్పలేదు. పంతాజీ గోపీనాథ్ బోకిర్ అను నొక యనుభవ శాలిని పిలిపించి అతని కన్నివిషయములు బోధించి తన రాయ బారిగా కృష్ణాజ్ భాస్కరుని వెంట ఖాన్ వద్దకు బంపెను.

వాయి వెళ్లినతరువాత రాయబారి పంతాజీ, అఫజల్ ఖాన్ నేకాంతమున గలసి “మీ శౌర్య సాహసములు శివాజీకి బాగుగా తెలియును. మీవలననే బీజపూరు సేనకు తీర్తి ప్రతిష్ఠలు కలిగినవి. మీరన్న ఆయనకు చాల భయము. ఒక్కసారి జావళీకివచ్చి వారిని మీరు కలిసినచో ఆయన కా భయము పోగలదు. ఒక్కసారి మీతో కలిసిన తర్వాత కోటల నన్నిటినీ మీ స్వాధీనముచేసి, మీరు చెప్పినట్లే నడచు కొనుట కాయన సిద్ధముగా నున్నాడు. మీ సైన్యముగూడ జావళీలోనున్న ప్రకృతి సౌందర్యము తిలకించి ఆనందించ గలడు. ఈ మా ప్రార్థన మన్నింపవలయు”నని చెప్పెను.

అది వినిన ఖానునకు లోలోపల భయ మనిపించినది. కాని వంటరిగా కాక ససైన్యముగా వెళ్ళవచ్చును. కాబట్టి ప్రమాద మండదని భావించినాడు పైకిమాత్రము గాంధీ ర్యము నటించుచు శివాజీ రాయబారితో “మీ కాఫీర్ రాజు దొంగ. ఆతని మాటలు మాకు నమ్మకము కాదు. కాని నీవు బాహ్మణుడవు. కావున నీ మాటలు నమ్మవచ్చును. శివాజీ

చెప్పినదంతయు నిజమేనని నీవు ప్రమాణము చేసినచో నేను జావళీ వత్తు" ననెను. వెంటనే పంతాజీ ప్రమాణముచేసెను. పిమ్మట జావళీకి వచ్చుటకు ఖాను డొప్పుకొనెను. తరువాత రెండుమూడు రోజుల వరకు పంతాజీ, ఖాను శిబిరములోనే యుండి ఖాను వెంటవచ్చిన సరదారులను గౌరవించుట కను నెపమున ఖాను వెంటవచ్చిన సైన్యము వివరముల నన్నిటిని తెలిసికొనెను. శివాజీతో కలిసికొన్నప్పుడు అతనిని యెట్లయిన బంధించవలెనని ఖాను నిర్ణయించుకున్నట్లు కూడ గ్రహించినాడు. ఇది తెలిసిన రెండవరోజుననే ఖానువద్ద వీడ్కోలు తీసుకొని పంతాజీ బయలుదేరెను.

పంతాజీ వెళ్లినయిన తరువాత ఖానుయొక్క సరదారులు కొందరు జావళీలోని దట్టమైన అడవిలోనికి వెళ్లుట ప్రమాదమేమోనని సందేహించుట కారంభించిరి. అది తెలిసిన ఖాను తన శక్తిపై వారి కేమాత్రపు విశ్వాసమున్నను అట్లు సందేహించరని పలుకగనే మరెవ్వరుగాని నోరెత్తలేదు.

ఖాన్ జావళీకి వచ్చుచున్నాడని పంతాజీ చెప్పగనే శివాజీకి సగము విజయము చేతికి లభించినట్లనిపించినది. పంతాజీ ఏకాంతమున శివాజీని కలిసి ఖాన్ మనసున దుష్టయోచనలున్నవని కూడ చెప్పెను. శివాజీ మొదటినుండియు అట్టిదానిని శంకించుచునే యుండెను. కర్నాటకములోని షిరే పట్టణమును కస్తూరిజంగ్ అనువాడు పాలించుచుండగా అతనిని నమ్మించి, మాటయిచ్చి, కోటబయట నొప్పందము చేయుట కనిపించి, యీ ఖానుడే చంపించెను. ఈ విషయము పంతాజీ మహారాజునకు చెప్పి “ఖానుడు జావళీలోనికి రాగానే అతనిని,

అతని సైన్యమును కూడ చంపివేసి లూటీ చేయుద" మని సలహా నిచ్చెను. శివాజీ తొలినండి యట్లే యూహించి యుండెను. ఆ మరుసటి రోజున ప్రముఖుల నందరను సమావేశపరచి అఫజల్ ఖాన్ జావళీకి వచ్చిన తర్వాత ఎవ్వరేమి చేయవలెనో శివాజీ వివరించి చెప్పెను. జావళీనుండి ఖాను వెనుకకు తిరిగిపోకుండా, ఆ మార్గంలో అతని సైన్యమును అడ్డగించుట నేతాజీ పాలక వంతు. అతనికి రఘునాథ్ భల్లాల్ సహాయకుడు. ఇట్లే ఇతరులకు కూడ వేరువేరు పనులు కేటాయించబడెను. స్వరాజ్యములోని అన్ని ప్రాంతముల నుండి సైన్యములు పిలువబడెను.

మరల నొకసారి పంతాజీ అఫజల్ ఖానువద్దకు పోయి "మీ పేరువిని భయపడుచున్న శివాజీ యిట్లు మీరు జావళీకి వచ్చుచుండుటచే ఆనందించుచున్నారు. శహాజీపైనున్న యఖిమానము వార్షిక జూపి వారిని మీరు క్షమించవలె"నని చెప్పెను. ఆ వార్తను విని ఖాను నవ్వుచు "శివాజీ యంతగా భయపడ నవసరములేదు. ప్రస్తుతము అతని వశమున నున్న గోటల నాతని యధీనమునకే యుంతును. పైగా మరికొంత సంపదకూడ నిత్తును. మా మిత్రుడగు శహాజీ పేర శపథంచేసి ఆతనికెట్టి భయము లేదని చెప్పగల"నని పంతాజీతో చెప్పెను. ఖాను మనస్సున శివాజీ నిజముగా చాల భయపడుచున్నాడను నభిప్రాయము గట్టిగా నేర్పడినది.

పంతాజీ తిరిగి ప్రతాపగడ్ వచ్చెను. జావళీగో ఖానుకు స్వాగత మిచ్చుట కేర్పాట్లు ప్రారంభమైనవి. ఖాను ససైన్యంగా బసచేయుటకు స్థలము నిర్ణయమైనది అతనితో

నేస్తలములో కలియవలెనో యదికూడ నిర్ణయముచేసి అక్కడ నొక 'మామియానా' నమర్చదలచిరి. తదనంతర కార్యక్రమము పూర్తిగా నిర్ణయింపబడినది.

పంతాజీ వెడలివ మరుసటిరోజున ఖాను ససైన్యముగా ప్రతాపగఢ్ కు బయలుదేరెను. వాయి నుండి నాలుగైదు మైళ్ళ దూరములో కొండలు, అడవి ప్రారంభమయినవి. అక్కడనుండి మరి పదునేడు పదునెనిమిది మైళ్ళ వెళ్ళవలసి యుండెను. ఏనుగులు, ఒంటెలు, ఫిరంగులు మొదలగునవి తీసుకొని కొండలపై, యడవులలో వెళ్ళుట చాలయిబ్బంది. ఆ ససైన్యములోని కొంద రప్పటివరకును తమ జీవితమున నట్టి కొండలు చూడనైన లేదు. ఆ ససైన్యమువెంట వ్యాపారస్తులు కూడ పలువురున్నారు. అధికప్రయాసల కోర్చి చివరకు వారందరును ప్రతాపగఢ్ కు నాలుగైదు మైళ్ళ దూరమునకు చేరి, అచట నొక స్థలము నెన్నుకొని అడవి నరకించి డేరాలు వేయించిరి. వారు అచటకు చేరిన తరువాత, శివాజీ ఖానుల సమాగమమును గుఱించిన వివరము లన్నియు ఆయనతో నిర్ణయించుటకై పంతాజీ ఖానుతో మరల నొకసారి కలసెను. ఖానుని రాక, తన కర్తవ్యము యిత్యాదివానిని గుఱించి శివాజీ తన కొలువులోని పెద్దలతో ముందుగనే యోచించి నిర్ణయించెను. ఆ వివరములు ఖానుకు తెలిసి ఆతని యొప్పుదల స్వీకరించుట పంతాజీ పని. దీనికి వెనుక పంతాజీకి యింకొక పనికూడ ఉండెను. ఖాన్ వెంట చాలమంది వజ్ర వైఘార్య వ్యాపారులు వచ్చియుండిరి. ఖాన్ తో వచ్చిన పెద్దపెద్ద సరదారుల హోదాల ననుసరించి వారిని గౌరవించుటకుగాను వజ్రములు, ముత్యములు కొనుగోలు చేయుటకు

గాను ఆ వ్యాపారస్తులందరిని ప్రతాపగడ్డకు తమ తమ వస్తువులతో పంపుమని భానుతో చెప్పవలసి యుండెను. ద్వారము చేరిన సిరిని నేర్పుగా తన కోశాగారమునకు చేర్చునిచో స్వరాజ్యోద్యమ మెట్లు ముందుకు సాగును?

పంతాజీ భానుని రాయబారిని కలిసి సమాగమమున కేర్పాట్లను గురించి వివరించెను, ఆ వివరములను ఆరాయబారి భానుతో చెప్పెను. తర్వాత ఖాన్తో నేకాంతమున పంతాజీ కలిసి శివాజీ భయమునుగురించి వర్ణించి “కోటబయట కొండల మధ్య నేర్పరచబడిన షామియానాలో ఒంటరిగా శివాజీతో కలుసుకొనుట యవసరము. లేకున్న శివాజీ భయపడు” నని చెప్పెను. అదివినిన భానునకు పిడుగు పడ్డట్లయినది. కాని మరుక్షణమున తనను తాను సంభాళించుకొనెను. పంతాజీ భానుని యవస్థగమనించి “మీసైన్యమంతయు శిబిరములోనే ఉండును. షామియానా వరకు మీరు ఒక్కరే పల్లకిలో వచ్చెదరు. మీతో నిద్దరు సేవకు లుండవచ్చును. వారిద్దరిని షామియానా బయట ఉంచవలెను. అవసరమనిపించినచో పదిమంది శూరులను బాణము వేటు దూరమున నుంచవచ్చును. షామియానా లోనికి మీ వెంట మీ రాయబారి మాత్రమే రావచ్చును. మీరు వచ్చిన తరువాత శివాజీ కూడ మీవలెనే ఒంటరిగా లోనికి వచ్చెదరు. అక్కడ మీ రిద్దరూ కలిసి మాట్లాడ వలయును” అని చెప్పెను. శివాజీగూడ ఒంటరిగా వచ్చునని గుర్తించిన తరువాత ధైర్యము తెచ్చుకొని భానుడు వాని నన్నిటికీ యంగీకరించెను. తొలుత నీ విషయము నొప్పుకొనిన తరువాత భానుతో వచ్చిన సర్దారులను గౌరవించుటకు వజ్రములు, ముత్యములు శివాజీ కొనుగోలు చేయనెంచెను గాన

వ్యాపారస్తులను ప్రతాపగఢ్ పంపించమని పంతాజీ ఖానుతో చెప్పెను. అది విని ఖాను సంతోషముగా నొప్పుకొనెను.

మరుసటి రోజున ఆ వ్యాపారస్తులను వెంటనిడికొని పంతాజీ ప్రతాపగఢ్ చేరి వారిని మహారాజు సమక్షమున ప్రవేశపెట్టెను. వారివద్దనున్న విలువైన రత్నభండారమును చూచి మహారాజు చాల సంతోషపడి ఆ మొత్తమునంతను తానే ఖరీదు చేతునని చెప్పి భండారమును తనవద్దనే యుంచు కొనెను. ఖానుతో కలసిన తరువాత రత్నరాసులక్రింద నీయవలసిన ధనమియగలనని చెప్పి, వారికి ప్రత్యేకములైన విశుదుల నేర్పాటుచేసి విశ్రాంతి గైకొనుడని పంపెను. వ్యాపారస్తులందరు తమ భండారమంతయు నొకేసారి అమ్ముడు పోయినందుకు చాల సంతోషించి తమకొర కేర్పాటు చేయబడిన నివాస స్థలములకు పోయిరి. ఖాను వెంట వచ్చిన విలువగల భండారమంతయు సునాయాసముగా శివాజీకి స్వాధీనమైనది.

శివాజీ, ఖానుల కలయికకు, కొండలమధ్య నేర్పాటైన స్థానము, ఖాను శిబిరమురమునకు కన్పించదు. వారిద్దరు కలసిన నమయమున నేమిజరిగినను ఖాను సైన్యము వెంటనే యచటకు చేరుట సులభము కాదు ఇట్టి సదుపాయముల నెంచియే శివాజీ స్థలనిర్ణయము చేసెను

కలయిక జరుగునాటికి ముందురోజున శివాజీ తనవారందరిని పిలిచి వారి వారి కర్తవ్యమును బోధించెను ఖాను శిబిరంచుట్టు అతిరహస్యముగా తన సైనికులు దాగొనవలెను. కలయికలో నేదైన విశ్వాసఘాతుకము జరిగినచో కోట్లపై

నుండి ఫిరంగి కాల్పుబడును. ఫిరంగి శబ్దము వినినవెంటనే ఒకేసారి నాల్గువైపులనుండి తన సైన్యము ఖాను శిబిరమును ఆక్రమించి అతని సైన్యమును పూర్తిగా నాశనము చేయవలెను. ప్రతి ఒక్కరికి వారి స్థానము, కర్తవ్యము వివరంగా చెప్పబడెను. ఆ రాత్రికే వారందరు వారివారి సైన్యంతో నిద్ర తప్రదేశములకు బయలుదేరిరి. వారిలో నే యొక్కడు పొరపాటు చేసిననూ పథక మంతయు భగ్నమగును. వారివారి స్థలములకు చేరిన తరువాత ఫిరంగి శబ్దము వచ్చువరకు కొన్ని గంటలవరకు భామ్మలవలె చైతన్యరహితులై యుండుట యంత సులభముగాదు. కాని వారందరును కర్తవ్యనిష్ఠ కలవాటుపడినవారే. వారందరు తమ స్థలముల చేరుటకు పోయిన తరువాత మరుసటి రోజున శివాజీ యెట్లు పోవలెనో అతనివెంట నెవరు పోవలెనో, ఏమి చేయవలెనో, నిర్ణయింపబడినది. ప్రతాపగఢ్ పై నిట్టి నిర్ణయములు జరుగుచుండగా ఐదు మైళ్ళ దూరమున నున్న ఖాన్ శిబిరములో నందరు త్రాగిన మైకమున సంతోషంగా, హాయిగా ప్రవర్తించుచుండిరి. వారికి శివాజీ చాల పిరికివాడు అను యీహా కలిగినది. ఇంక శివాజీని బంధించి బీజపూరునకు తీసుకొనిపోవుటయే తరువాయి యని వా రూహించి యుండిరి.

తెల్లవారినది చరిత్ర పుటలలో సువర్ణాక్షరములతో లిఖింపదగిన ఆరోజు ప్రారంభమయినది. ఉదయముననే శివాజీ స్నానముచేసి భవానీమాతను పూజించెను. పూర్వ నిర్ణయమునకు విరుద్ధముగా ఖాను డేమైన యితర యేర్పాట్లను చేయుచుండనేమో గ్రహించుటకు పంతాజీ ఉదయముననే ఖాను శిబిరమునకు పోయెను. పంతాజీ ఖాను శిబిరమును

చేరుసరికి పదిహేనువందలమంది సాయుధులగు సైనికులు ఖాన్ తో బయలుదేరుటకు సిద్ధమగుచుండిరి. సర్వసన్నద్ధుడై ఖానుడు పన్నెండు గంటలకు తన జేరానుండి వెలికివచ్చెను. వెంటనే పంతాజీ ఖాన్ దగ్గరకుపోయి “యీ సైనికులందఱు మనతో వత్తురా?” యని ప్రశ్నించెను. ఖాను అవు ననెను. ‘అట్లయిన శివాజీ మహారాజు వీరినిచూచి భయపడి ముందు నకు రాక వెనుకకు పోగలడు. ఇంక మీ యిరువురి కలయిక జరుగ’ దని పంతాజీ పలికెను. శివాజీ పిరికితనమునకు ఖానుడు నవ్వుకొనెను. పంతాజీ మాటలు నిజమే యనిపించెను. శివాజీ వెనుకాడినచో తానూహించిన యోజన యంతయు వృథా యగునని భావించిన ఖానుడు తనవెంట రావద్దని ఆ సైనికులకు చెప్పెను. శివాజీ భయపడుచున్నాడను వార్త ఖాను సైనికు లప్పటివర కెన్నియోసార్లు వినియుండిరి. వారికి చులకనతోబాటు, అలసత్వముకూడ బలసినది. అక్కడ ప్రతాపగడ్డపై శివాజీ దేవీపూజ తరువాత మాతృవందన మాచరించి, తన పథికములోని అన్ని ఏర్పాట్లు ఎట్లున్నవో తుదిసారి విచారించి సంతృప్తి చెందిన తరువాత మొట్టమొదట కవచము, శిరస్త్రాణము ధరించి పైన మామూలు వస్త్రములు ధరించెను. ఒక ఛురికను, పులిగోళ్ళనుకూడ రహస్యముగా నమర్చుకొనెను. తన పుగోహితునకు నమస్కరించి, సవత్స గోదాన మొసగి, తమ సంప్రదాయము ననుసరించి పెరుగును, గరికను, అక్షితలను స్పృశించి, కోట రక్షణబాధ్యత నేతాజీ పాల్గొనున కప్పగించి దుర్గమును దిగి ఖానును కలియుటకు బయలుదేరెను.

మార్గశీర్ష శుద్ధ సప్తమి గురు వారము నాడు (10-11-1659) మధ్యాహ్నము ఒంటిగంటకు ఖాన్ యొక్క పల్లకి షామియానావద్దకు వచ్చెను. పంతాజీ, కృష్ణాజీ భాస్కరుడు ఖాను, అతని అంగరక్షకుడు సయ్యద్ బండాలు షామియానాలోకి వెళ్ళిరి. ఆ షామియానా చాల యందముగా నున్నది. క్రిందవేసిన తివాసీలు ఖరీదైనవి. దానియందంతటను విలువైన వస్తువు లమర్పబడి యున్నవి. ఇవి యన్నియు చూచిన ఖాను మనస్సులో నీర్వ్య ప్రవేశించినది. అతని కన్నులలోని యీ భావమును గ్రహించిన పంతాజీ “ఈనాటినుండి యివి యన్నియు సుల్తానువారి వస్తువులే” అనెను. ఖానున కమితానంద మాయెను.

క్షణములు గడచినకొలది ఖానునకు ఆత్మత యధిక మగుచుండెను. షామియానాలో చేరిన వెంటనే శివాజీని తీసుకొని రమ్మని పంతాజీతో నాతడు చెప్పెను. వెంటనే పంతాజీ ఆచటకు కొద్ది దూరముననున్న సందేశ వాహకుని పిలిచి, శివాజీ దగ్గరకు వెళ్ళి త్వరగా రమ్మని చెప్పమని పంపెను. ఒక్కక్షణమైన ఖానుని వదలిపోరాదని విజ్ఞయము. కాన పంతాజీ వానిని బంపెను. త్రోవలో కలసిన సందేశ వాహకుని ద్వారా ఖానువద్ద షామియానాలో సయ్యద్ బండా యున్నట్లు తెలిసిన మహారాజుచ్చటనే యాగి పంతాజీని పిలిపించెను. శివాజీ పంతాజీని పిలిచెనని విని ఖాను ఆశ్చర్యపడెను. “చూచితిరా శివాజీ భయ” మనుచు పంతాజీ ఖాన్ తో చెప్పి వెళ్లెను. శివాజీతో మాట్లాడి తిరిగివచ్చిన పంతాజీ “శివాజీ చాల భయపడుచున్నాడు. మీతో వచ్చిన అంగరక్షకుని బయటకు పంపనిచో శివాజీ రాజాల”డని ఖానుతో చెప్పెను. చేత

చిక్కిన ఎలుక జారిపోవునేమోయని భావించిన ఖానుడు సయ్యద్ బండాను దూరముగా బంపెను. అంతట శివాజీ హమియానాలోనికి వచ్చెను.

ఇరువురి చూపులు కలసినవి. శివాజీ పిరికితనమును చూచిన అఫజల్ ఖాను చూపులలో చులకన భావము, అజాగ్రత్త; శివాజీ కన్నులలో శత్రుసంహారమునకు అవకాశ మున్నేమిండు నిశితదృష్టి. విశ్వాసపూర్ణమైన చూపులు ఒక దానితోనొకటి కలసినవి, కుశలప్రశ్నల నడుగుచు యిరువురు ఒకరి దరి కొకరు చేరిరి ఆనందమున ఆలింగనము చేయుట కా యిద్దరును చేతులు చాపిరి. పరస్పరము కాటువేయుటకు ముందుకు సాగిన త్రాచుపాములవలె వారి హస్తములు కదలినవి.

శివాజీ పొట్టివాడు. శివాజీ తల ఖానుని ఛాతీవరకు మాత్రమే వచ్చును. అంతట ఖాను అకస్మాత్తుగా శివాజీ యొక్కతలను తన ఎడమచంకలోనికి తీసుకొని రహస్యముగా తాను వెంట తెచ్చిన ఛురికతో శివాజీ డొక్కలో పొడిచెను. మహారాజు కవచము ధరించుటచే గాయము తగలక చొక్కా మాత్రమే చిరిగెను. వెంటనే శివాజీ పులిగొళ్ళతో ఖాన్ పొట్టను పొడిచి ఒక వైపునుండి రెండవ వైపునకు చీల్చెను. ఆ బాధ భరించలేక ఖానుడు బిగ్గరగా “మోసము! మోసము! ఈ దుష్టుడు నన్ను చంపెను. వీనిని చంపుడు!” అని అరచెను. ఇదివిని ఖాను రాయబారి శివాజీపై కత్తిదెబ్బ వేసెను. ఆ దెబ్బను తప్పించుకొని శివాజీ అతనిని చంపెను. ఖాను ప్రేగులు బయటకు వచ్చినవి. వాటి నటులేపట్టుకొని, ఖాను

షామియానా వెలికి రా ప్రయత్నించెను. లోపలనుండి వచ్చిన శబ్దము విని సయ్యద్ బండా ఊణములో లోపలకు దుమికెను. ఇదిచూచి శివాజీతో నంగరక్షకుడుగా వచ్చిన జివాజీ మెహత్రా మనుక్షణమే సయ్యద్ బండాను సంహరించెను. ఇంతలో ఖాను బయటకురాగా ఆతనితల నరకబడెను. షామియానాకు కొద్ది దూరముననున్న ఖాన్ సైనికులు అక్కడనే చంపబడిరి. శివాజీ సైనికు లెవ్వరును సంహరింపబడలేదు. అక్కడనుండి వెంటనే శివాజీ కోటలోనికి వెళ్లెను. కోటపైనుండి ఫిరంగి మ్రోగెను. ఆ ఫిరంగి శబ్దమువిని ఖాన్ శిబిరములో నున్న వారు ఖానుకు స్వాగత సూచకముగ నా ఫిరంగి మ్రోగిన దనుకొనిరి. వారా విధముగా సంతోషముతో గంతులువేయు చుండగా శివాజీ సైన్యము నలువైపులనుండి వారిపై దుమికి వారిశిరముల నూచకోత కోసెను. ఖాన్ సైన్యము చాల వరకు చంపబడినది. మిగిలిన ఖాన్ సైన్యమును 'స్వరాజ్య' సైనికులు వాయీ వరకు తరిమి కొట్టిరి. వారినుండి దోచిన ధనమును, సాధన సామగ్రిని ప్రతాపగడ్డకు తీసుకొని వచ్చిరి.

అచట రాజగఢమున రాజమాత జిజియాబాయి తన కుమారునకు, స్వరాజ్యమునకు ఎట్టి ముప్పు కలుగకుండుటకై భగవంతుని ప్రార్థించుచున్నది. అప్పుడు ఖాన్ చంపబడినట్లు ఆతని సైన్యము నాశనమైనట్లు వార్త రాజగడ్డ చేరి అందరిని సంతోషపరచినది. ప్రతాపగడ్డలో ఖాను దేహమునకు సకల మర్యాదలతో సంతృప్తియలు ముగిసినవి. ఖాన్ శిరస్సును

చెడిపోకుండ ఒక గాజుపెట్టెలో పెట్టిరి. ఆ శిరస్సు జిజియా
మాతకు చూపుటకుగాను రాజగడ్ పంపించబడినది. ఆ
శిరస్సును - తన కుమారుని చంపిన, తన భర్తను చొరబెట్టిన
ఆ శిరస్సును - చూచిన జిజియామాత కా విషయము లన్నియు
గుర్తునకువచ్చి, వానికి ప్రతీకారము జరిగినందుకు సంతోషము
కలిగినది. ఆ శిరస్సును రాజగడ్ కోట లోపలనున్న ఒక
ప్రవేశద్వారము ప్రక్కగా నొకగోడలో బిగించుట కేర్పాట్లు
చేయుడని శివాజీ యాజ్ఞాపించెను.

భాను సైన్యమున చేరిన హిందూ సరదారులలో
ఖండోజీ భోపడే యొకడు. అతని యల్లుడు హైవతరావు
శివాజీ కొలువులో నుండెను. అతడు తన అల్లునివద్దకుపోయి
యేవిధముగానైన మహారాజుతో చెప్పి తన ప్రాణములను
రక్షించమని కోరెను. కన్హోజీవలన చాలమంది దేశముఖులు
ఈ యుద్ధములో శివాజీవైపు తిరుగుట సంభవించెను కాన
అతడే శివాజీని ఈ విషయమై యడుగ గలడని భావించిన
హైవతరావు కన్హోజీతో నామాట చెప్పెను. శివాజీ ఖండోజీని
క్షమించడను నభిప్రాయము కన్హోజీ మనస్సులో నున్నప్పటి
కిని హైవతరావు మాట కాదనలేక అతనిని క్షమించి
ప్రాణదాన వివ్వవలసినదిగా శివాజీని కోరెను. అందుకు
శివాజీ తొలుత యిష్టపడలేదు. కాని కన్హోజీ చాలసార్లు
చెప్పటచే శివాజీ ప్రాణదాన విచ్చుట కంగీకరించెను.
తరువాత భోపడే ప్రతాపగడకు వచ్చెను. కొన్ని రోజుల

తరువాత నొకనా డాతడు కంటపడగనే శివాజీ యతని కున్న
 చేతిని, ఎడమకాలును నరుకమని యాజ్ఞాపించెను. ఆ యాజ్ఞా
 వెంటనే అమలు జరిగెను. ఈ విషయము తెలిసి కన్హోజీ జే
 శివాజీవద్దకు రాగా “మీరుచాలసార్లు చెప్పటవలన నేనాతని
 చంపలేదు. కాని స్వరాజ్యమునకు వ్యతిరేకముగా, ఏ చేయి
 లేచినదో, ఏ కాలు నడచినదో, వానికి శిక్ష నీయనిచో
 స్వరాజ్యమున క్రమశిక్షణ, శ్రద్ధాభక్తులు చెడిపోగల” వని
 శివాజీ తన యాజ్ఞ యొక్క అంతర్యమును వివరించెను.
 స్వరాజ్య నిర్మాణపు విలువను, అందు సత్సంప్రదాయముల
 నెలకొల్పవలసిన యావశ్యకతను గుర్తించిన కన్హోజీ శివాజీ
 చర్య నభినందించెను.

★ ★ ★

పనాళగడ్డ ముట్టడి

అఫజల్ ఖానును చంపిన రోజు సాయంత్రమే వోరజ్జేయను నొక సరదారును బీజపూరు సైన్యమును జయించుటకు కొంకణిలోని రాజాపురముపైకి పంపి అదేరోజున అర్ధరాత్రి ఐదువేల సైన్యమును తీసుకొని శివాజీ స్వయముగా బయలుదేరెను. అఫజల్ ఖాన్ సైనికులను తరిమివేయుచు వచ్చిన నేతాజీ పాల్కర్ మరుసటిదినము, వాయిలో మిగిలిన ఖాను సైనికులను చంపి లూటీ చేయుచుండగా శివాజీ యక్కడకు చేరెను వారిద్దరు కలసి యొక పథకము పన్నిరి. దాని ప్రకారము నేతాజీ సరాసరి బీజాపురము వరకు నున్న ప్రదేశములను నాశనము చేయవలెను. శివాజీ పనాళగడ్డ వరకు నున్న ప్రదేశము జయించి స్వరాజ్యములో కలుపుకొనవలెను. ఈ విధముగ ముగ్గురు సేనాధిపతులు బీజపూర్ రాజ్యములో మూడు దిశలనుండి ప్రవేశించిరి. అఫజల్ ఖాన్ చంపబడిన వార్త బీజపూర్ కు చేరిన వెంటనే ఈ మూడు దాడులవార్త కూడ నచట తెలిసినది. కొన్ని కొన్ని స్థలములలో ఖాన్ చంపబడిన వార్తకన్న శివాజీ సైన్యములే ముందు చేరినవి. శివాజీ కటావ్, మయణి, అప్పి, ఖరాహాడ్, సుపే, యెగావ్

కొల్హాపూర్, పనాళగఢ్ కోటలను జయించెను. నేతాజీ గదగ, తీకోచ, ఉకేరి, లక్ష్మేశ్వర్ వరకు లూటీచేసి పనాళగఢ్ కోట చేరెను. ఈ సమాచారము లన్నియు బీజపూర్కు చేరిన వెంటనే బీజపూర్ సుల్తాను, అఫజల్ ఖాను కొడుకు ఫాజల్ ఖానును, సరదార్ రుస్తేమే జామన్లను పదివేల సైన్యమునిచ్చి శివాజీపైకి పంపెను. అప్పుడు శివాజీ నేతాజీ లిద్దరివద్ద కలసి మొత్త మైదువేల సైన్యము మాత్రమే యుండెను. అయినను శివాజీ కొల్హాపూర్ దగ్గర ఖానులపై బడి వారిని ఓడించెను. ఇద్దరు ఖానులు పారిపోయిరి (28-11-1659). కొంకణలోని దాబోళకోట స్వరాజ్యములో కలసినది. ఖాను చంపబడిన పదునెనిమిది రోజులలో స్వరాజ్యములో నెంతయో భూభాగము కలసినది. తరువాత నేతాజీ పాల్కూర్ కృష్ణ నదియొడ్డున నున్న సాంగలీ, పారగావ్ వరకు నున్న ప్రదేశమును జయించెను. మీరజ్ కోటను శివాజీ ముట్టడించెను. అది మట్టికోట. దానిని జయించుట కెక్కువ సమయము పట్టెను.

ఫాజల్ ఖాను, రుస్తేమే జామన్ ఖాను లిద్దరు ఓడింప బడి బీజపూరము చేరిరి. వారి యోటానికి సుల్తా నెంతయో దుఃఖించి శివాజీపైకి నెవని బంపవలెనా యని యోచించెను. తెలంగాణములో నున్న మహమ్మదు నూర్ (కర్నూల్) కోటకు అధిపతి సిద్ది జౌహార్. అతడు శూరుడు, కర్తృత్వపరా యణుడు, పరమ సాహసి; అనుభవజ్ఞుడైన గొప్ప సేనాధిపతి. గుణము లెన్నిగల్గి యున్నను, సుల్తానున కాతనిపై చిన్నచూపుండెడిది. అతనికి మెరమెచ్చులకై దర్బారులలో నాడు కవట నాటకములు చేతకావు. ముక్కుకు సూటిగా నడుచు

సైనికు డాతడు. సుల్తానున కాతని పేరు స్ఫురణకు రాగానే యాతనికి కబురంపబడెను. తన కాహ్వన మొందుకు వచ్చినదో గ్రహించిన సిద్ది వినయపూర్వకముగా మీయాజ్ఞ కెదురు చూచుచున్నానని సుల్తానుకు జాబు వ్రాసెను. శివాజీ నోడించి నా యభిమానమునకు పాత్రుడవు గమ్మని సుల్తా నాతనికి కబురుపెట్టెను. అది యందిన వెంటనే ససైన్యముగా సిద్ది బయలుదేరెను.

సిద్ది జౌహార్ బీజపూర్ వచ్చునప్పు డాతనితో నతని సైన్యముకూడ వచ్చినది. అతని సైనికులందరూ నల్లనివారు. చూచుటకు భీకరముగా నండెడివారు. మందముగా ఉన్న పెదిమలు, పెద్దకళ్లు, ఉంగరాలు తిరిగిన వెంట్రుకలు, కండలు తిరిగిన దేహములతో, నెత్తుగా లావుగా చూచుటకు భీకర ముగ నున్నప్పటికి కూడ వారిలో చాల మంచిగుణము లున్నవి. వారు శూరులు, విశ్వాసపాత్రులు, బుద్ధిమంతులు. సిద్ది జౌహార్ ఉత్తమమైన సేనాపతి. అట్టివానికి సహాయము చేయుటకు సుల్తాన్ పెద్ద పెద్ద సర్దారులను కూడ యిచ్చెను. వారి అందరి సేనలు బీజపురము బయట శిబిరములలో నేక మయ్యెను. కొంకణనుండి సూర్యరావు సూరవే, జస్వంతరావు లను కూడ సుల్తాను పిలిచెను. ఇరువదివేల గుట్టపుదళము, పదిహేనువేల పదాతిదళముతో బీజపూరు సైన్యము బయలు దేరెను. అంతేగాక ఔరంగజేబునకు శివాజీని నాశనము చేయుటకు సైన్యమును బంపుమని ఉత్తరమును వ్రాసెను. శివాజీయొక్క శత్రువులందరిని ఒకేసారి లేవదీసి ఆ వెల్లువలో శివాజీని ముంచివేయవలెనని బీజపూరు సుల్తాను భావించెను.

అప్పుడు శివాజీ మిరాజ్ లో నుండెను. సిద్దియొక్క సేనాసాగరము బీజపురమునుండి మిరాజ్ వైపు బయలు దేరినది. ఈ వార్తను గూఢచారులు శివాజీకి తెలియజేసిరి. పెద్ద సైన్యముతో వచ్చెడి సిద్దితో మైదానములో యుద్ధము చేసి గెలుచుట యసంభవము. ప్రతాపగడమున్న కొండలలో నైనచో జయించుట సులభము. కాని తా నచటికి పోయినచో మెనుకనే సిద్ది వచ్చును. అతని సైన్యము మధ్యనున్న దేశము నంతను సర్వనాశనము చేయుచూ రావచ్చును. అట్లు జరగ నీయకుండుటకై స్వరాజ్యమునకు సరిహద్దువైనున్న పనాళగఢ కోటలో తా నుండి సిద్దితో యుద్ధము చేయవలెనని శివాజీ యనుకొనెను. పనాళగఢ దుర్గము శత్రుదుర్భేద్యము. లోన తానుండగా సిద్ది ముట్టడిని చేసినచో, పైనుండి సేతాజీ పాల్కార్ అతనిపై దాడిచేయవచ్చును. మధ్యనున్న సిద్దికి ఓటమి తప్పదని యెంచిన శివాజీ సంసత్సరాదినాడు పనాళగఢమున ప్రవేశించెను (2-3-1660). తరువాత రెండు రోజులకే సిద్ది జోహారు కోటను ముట్టడించెను.

ఆ కోటలో శివాజీ యున్నట్లు సిద్ది జోహారునకు తెలియును. శివాజీ కొరకే యాతడు కోటను ముట్టడించెను. దుర్గములోనికి రాకపోకల నరికట్టి వీలు దొరికినపుడు ఆక్రమణ చేయవలెనని సిద్ది యాలోచించెను. లోన యాహారసామగ్రి వ్యయము కాగానే కోటతోసహా శివాజీ తన స్వాధీనము కావచ్చునని ఆత డాశించెను. కోటనుండి శివాజీ సైనికులు ఫిరంగులు కాల్పుచుండుటచే జోహార్ సైనికులు దూరమున యుండవలసి వచ్చెను. దూరమునుండి కాల్చినను కోట గోడల వరకు గుండునంపు ఫిరంగులు సిద్దివద్దలేవు. అట్టి ఫిరంగులను

విశాఖగఢ కోటను ముట్టడించుటకై సూర్యారావు సురవే, యస్వంతరావులను సిద్ది నియోగించెను.

బీజపూర్ సుల్తాన్ వ్రాసిన జాబు చూచి, శివాజీని నాశనము చేయుట కదియే మంచి అవకాశమని యెంచిన ఔరంగజేబు ఔరంగాబాదు సుబేదారుగా నున్న తన మామ యగు షహిస్తఖానును శివాజీమీద స్వతంత్రముగ దాడి చేయుమని ఆజ్ఞాపించెను. ఏడువేల గజ్జపు దళము, ముప్పది వేల పదాతి దళముతో ఔరంగాబాదునుండి షహిస్తఖాను బయలుదేరెను (28-4-1660). షహిస్తఖాను సుల్తాను లందరి వలెనే దారిలో నున్న ప్రదేశము నంతనూ ధ్వంసము చేయుచు పూనా చేరెను (19-5-1660).

బీజపూర్ నుండి సిద్ది జౌహార్ కూడ అప్పటికి శివాజీ పైకి బయలుదేరి పనాళగఢమును ముట్టడించి యుండెను ఈ విధముగా ఒక లక్షన్నర కన్న ఎక్కువ సైన్యము స్వరాజ్యమును నాశనము చేయుటకు రెండు వైపులనుండి క్రమ్ముకొని వచ్చెను. అప్పుడు శివాజీనద్ద పదిహేనువేల సైన్యము మాత్రమే యుండెను.

సిద్ది జౌహారు ముట్టడిని కట్టుదిట్టముగా నుంచెను. దుర్గములో నున్న శివాజీ కంతయు నయోమయముగా నుండెను. ముందుగా ననుకున్న ప్రకారము నేతాజీ పాల్గూర్చి సిద్దిపై బయటనుండి నేల యాక్రమించుటలేదో తెలియుటలేదు. నేతాజీకి శివాజీ పనాళగఢ్ లో ముట్టడింపబడినాడని, షహిస్తఖాన్ స్వరాజ్యములో ప్రవేశించినాడని తెలియును. కాని నేతాజీ భావించినది వేరు. పనాళగఢ్ ముట్టడిని భంగము

చేయుట కతనివద్ద తగినంత సైన్యము లేదు. బీజపుర సైన్యము చాల పెద్దది. సుల్తాను సైన్యమంతయూ నిట చేరినది. బీజపురమున తక్కువ సైన్యమున్నది. తాను బీజపురముపై దాడి జరిపి దానిని ధ్వంసము చేసినచో సిద్ది జోహార్ దగ్గర నున్న సైన్యము తప్పనిసరిగా బీజపురము నకు రావలసి వచ్చును దానితో పనాళగఢ్ ముట్టడి భంగమై శివాజీ మహారాజు బయటకు రావచ్చును. ఇట్లూ హించి యాతడు బీజపురము వైపు వెళ్ళెను. బీజపురము దగ్గరనున్న షావుపూర్లో ముల్లా మహమ్మదును, బాబులా ఖానును ఓడించెను. వారిద్దరు పారిపోయి బీజపూర్ చేరిరి. నేతాజీ పాల్కర్ బీజపురముపైకి దండయాత్ర వచ్చుచున్నాడని విని యచటినారందరు భయపడిరి. కాని అప్పుడు బీజపురములోనున్న నైదువేల సైన్యముతో ఖావాన్ ఖానుడు నేతాజీ పాల్కర్ నెదుర్కొనెను. ఖాను సైన్య మప్పుడే యుద్ధములోనికి దిగినది. నేతాజీ సైన్యము అఫజల్ ఖానును చంపినప్పటినుంచి దాదాపు ప్రతినిత్యము యుద్ధము చేయుచునే యున్నది. అలసిపోయిన తనసైన్యముతో మైదానమున ఖావాన్ ఖానుపై జరిపిన యుద్ధములో నేతాజీ పూర్తిగా ఓడి పోయెను. షావుపూర్లో నోడిపోయిన తరువాత నేతాజీ రాజగఢ్లోనున్న జిజయారాయి దగ్గరకు భవిష్య కర్తవ్యము నాలోచించుటకై పోయెను.

రాజగఢ్ మీద జిజయారాయి చాల విచారముగా నుండెను. అఫజల్ ఖానుతో కలియుటకై శివాజీ రాజగఢ్ చుంచి ప్రతాపగఢ్ వెళ్లునప్పుడు ఆమె శివాజీని చూచి యుండెను. అప్పటినుండి పది పదకొండు నెలలకై ననూ ఆమె

కుమారుని చూడలేదు. అంతేగాక రెండు మూడు నెలలనుండి శివాజీ పనాళగఢ్ కోటలో ముట్టడింపబడి యుండెను. దాని నుండి వెలివడి కుమారు డెప్పుడు వచ్చునాయని ఆమె ఎదురు చూచుచుండెను.

నేతాజీ పాల్కరు, శివాజీలు దూరముగా నుండుట వలన రాజధానిని చుట్టియున్న స్వరాజ్యమును సంతరించు బాధ్యత నామెయే నిర్వహించుచుండెను. అప్పుడు రాజధానిపై దండెత్తి వచ్చిన పహిస్తఖానుని వృక పద్ధతిలో నామె యెంతయో బాధపెట్టెను. కాని శివాజీ ముట్టడింపబడిన వార్త యామెను కలచివేసెను. తానే స్వయముగా పనాళగఢ్ వెళ్ళి సిద్దిమీద యాక్రమణ చేయవలెనను యాలోచన కూడా ఆమెకు కలిగెను. ఇంతలో మే నెల చివరకు నేతాజీ పాల్కర్ రాజగఢ్ కు వచ్చెను. అతనినిచూచి జిజియూబాయి కోషముతో, “రాజగఢ్ ముట్టడింపబడియుండగా శత్రువు నకు భయపడి నీ విక్కడికి వస్తావా? శివాజీని విడిపించుటకు నేనే పనాళగఢ్ పోవుచున్నా” ననెను. అది వినిన నేతాజీ పోరుషముతో రాజగఢ్ మును నొంక తణమైన నాగకుండ పనాళగఢ్ చేరి సిద్దిబౌహార్ పై దాడిచేసెను. ఈ విషయము కోటలోని మహారాజునకు తెలిసినది. మూడునెలల పదిహేను రోజులనుండి శివాజీ ఈ అవకాశము కొట్టకై ఎదురు చూచుచుండెను. ఇంక నేమాత్రము అవకాశము చిక్కినను, నాతడు కోటనుండి బయటకు పోవలెనని ఎదురు చూచుచుండెను. కాని సిద్దిబౌహార్ సామాన్యుడు కాదు. అతడా కోట ముట్టడి నుండి తన సైనికుల నెవ్వరిని కూడా వెలికి పిలవకుండా, తన దగ్గర నుంచుకొన్న యదనపు సైన్యమును మాత్రమే

నేతాజీపై కంపెను. ముట్టడి చేయుచున్నవారిని జాగరూకులుగా చేసెను. నేతాజీతో నతి భీకరమైన యుద్ధము చేయవలసి వచ్చెను. కాని చివరకు వారు నేతాజీని పూర్తిగా నోడించిరి. దీనితో ముట్టడినుండి వెలికి వచ్చుటకు శివాజీ యాశించిన మార్గము విఫలమైనది.

బయటనుండి తన కెవ్వరును సహాయము చేయగలవారు లేకపోవుటచే శివాజీ తానే యేదో మార్గము వెతుకవలసి వచ్చినది. ముట్టడినుండి బయటకు పోవుట కేమాత్రమవకాశము లేకుండెను. సాహసించి వెలికి వచ్చినచో శత్రువులకు దొరకుట కవకాశమున్నది. అది కోరి మృత్యువు నావ్వానించినట్లే కాగలదు. అయిననూ అంతకన్న పేరు మార్గము లేదు. అట్టి ప్రయత్నము చేయవలసి వచ్చిన, వరాకాలములోనే చేయవలెను. వరాకాలము దాటినచో ముట్టడి మరింత పటిష్ఠము కాగలదు. అంతేగాక, అప్పటికి షహిస్తఖాను స్వరాజ్యమును చాలభాగము నాశనము చేయవచ్చును. అందువలన ఈ వరాకాలములోనే ముట్టడినుండి బయల్పడవలెనని శివాజీ నిర్ణయించెను. సాహసించి కోటనుండి వెలికివచ్చుట యొక్క టీయే మిగిలియున్న యవకాశము. వెంటనే శివాజీ కోటలోనున్న త్ర్యంబక దేవ్ పంత్, గంగాధర పంత్, బాజీప్రభు దేశపాండే వంటి ప్రముఖులను పిలిచి, “ఇప్పుడు మనము సిద్ధి జోహారు నోడించుట యసాధ్యము; నేతాజీకూడ ఓడింపబడి వెనుకకు మళ్లెను. షహిస్తఖాన్ స్వరాజ్యమును నాశనము చేయుటకు యారంభించినాడు. కాబట్టి నే నెట్లయిన ముట్టడినుండి బయటకు వెళ్ళవలెను” అని పలికెను. అది విని వారు స్తంభించిపోయిరి. ‘ఎగిరిపోవుటకు

విమానము లేదు. దూరి పోవుటకు సారంగములేదు. ఎట్టింక ముట్టడినుండి తప్పించుకొనుటయని వారి మనసులు కలవర పడినవి. కాని శివాజీ వివరించిన దేశపస్థితులు తెలిసిన తరువాత యంతకన్న వేరుదారి లేదని వారుగూడ గుర్తించిరి.

ముట్టడినుండి వెడలునపుడు సిద్ది జోహారు మనుష్యుల కెవరకు తెలియకుండా వెళ్ళవలెను. శక్తివలన లాభములేదు. యుక్తి యనసరము. ఎవరికిని తెలియకుండ బయటకు పోవుట కేదైన మార్గమున్నదేమో చూచివచ్చుటకు సమర్థులైన గూఢచారులు నియోగింపబడిరి. వారుఎంతో శ్రమపడి శివాజీ సురక్షితముగా వెళ్ళవలసిన మార్గమును తెలిసికొని వచ్చిరి. మార్గము దొరికినదిగాని సిద్ది మనుష్యుల నేమార్పుట ఎట్లు? అందులకై శివాజీ సిద్ది దగ్గరకు క్షమార్పణ కోరుచూ పత్రము పంప నిశ్చయించెను. ఆపాథ పూర్ణిమ నోజున గంగాధరపంత్ ఆ పత్రమును తీసికొని రాయశారిగా సిద్ది శిబిరములోనికి పోయెను. “మీరు పనాళగఢ వచ్చి యున్నారనివిని, మీకృప సంపాదించుకొని, యిట్టి కష్టములు కలుగకుండ చేసికొనవలెనని తొలుత నాలోచించితిని. గాని భయముచే నట్లు చేయలేక పోయితిని. మీరు యనుజ్ఞ ఇచ్చినచో రాత్రిసమయమున, కొద్దిమందితో మీ శిబిరము నకువచ్చి, నేను మిమ్ములను కలిసి ఆపై మీయిష్టప్రకారము చరింపదలచుచుంటిని. నాయం దనుగ్రహించి నాకా యన కాశము నిప్పించ గోరుచున్నా” నని శివాజీ వ్రాసిన ఉత్తరము చూచి సిద్ది ఆశ్చర్యమొందెను, శివాజీ చాల ధూర్తుడు. మోసము చేయుటలో నారితేరినవాడు, అతని విషయమున చాల జాగ్రత్త వహించవలెనని బీజపూర్ సుల్తాను సిద్దికి

పదే పదే వ్రాయుచుండెను. అందువలన శివాజీ వ్రాసిన యుత్తరముచూచి, సిద్ది కొంతసేపాలోచించెను. కాని ఇప్పుడు శివాజీ యడిగినదానిలో తాను మోసగింపబడుట కెట్టి యవకాశము అతనికి కనబడలేదు. ఇంతటి పెద్ద సైన్య శిబిరముల మధ్యలో తన డేరాలో చాల కొద్దిమందితో శివాజీ వచ్చి చేయగల్గిన మోసమేమియు లేదు. సరిగదా, అట్టి ప్రయత్న మేదైన చేసినచో యుద్ధము చేయనవసరము లేకుండ నాతడు తనచేతిలో చిక్కగలడు ఇట్లూహించిన సిద్ది జౌహారు శివాజీ సూచన కంగీకరించెను. నురుసటిరోజు రాత్రికే సిద్ది శిబిరము లోనికి శివాజీ రావలెనని నిర్ణయమైన తరువాత గంగాధర పంతు తిరిగి కోటలోనికి వచ్చెను. శివాజీ వద్ద నుండి ఒక రాయబారి సిద్ది జౌహారు వద్దకు వచ్చి వెళ్లుట సైన్యములోని వారందరును చూచిరి. రాయబారమునందలి విషయముకూడ నందరకును తెలిసినది. వారి యానందమునకు మేరలేదు. ఎవరికివారు 'ఎక్కువ గోజులు ఇళ్ళు వాకిళ్లు వదలి, యీ అడవులలో ఉండవలసిన అవసరము తప్పచున్నది గదా' యని సంకోషించిరి. దానితో నొకవిధమైన యశ్రద్ధ - ముట్టడిలో ఒక సడలింపు - సిద్ది సైన్యమున కలిగినది. అన్నము ఉడుకు నంతవరకు నాగగలిగినవారు వండిన తరువాత వడ్డించులోపల నాతురపడినట్లున్నది ఆనాడు సిద్ది సైన్యపు స్థితి.

గంగాధరపంతు సిద్ది దగ్గరనుండి కార్యసాఫల్యము నంది వచ్చిన తరువాత శివాజీ తనవారి నొక్కొక్కరుగా పిలిచి వారి వారి కర్తవ్యములను వారికి వివరించెను. పథకము నంతయు ముందుగనే శివాజీ నిర్ణయించెను. దాని ప్రకారముగా ఆనాటి అర్థ రాత్రి మొదటిజామున ఆరువందలమంది సాయుధ

పదాత్తి సైనికులు కోట దిగి సిద్ధి సైనికుల కన్నుగప్పి ముట్టడి నుంచి బైటకిపోయి విశాలగడ్డ కోట చేరవలెను. ఇది కత్తి సై సామువంటి పని. ఒకరు కాదు, ఇద్దరు కాదు, ఆరువందల మంది నిశ్శబ్దముగా నెవరికి తెలియకుండా పోవలయును. శత్రువున కేమాత్ర మనుమానము కలిగినను, అందరును మక్కలు ముక్కలుగ నరుకబడుదురు. ఈ పథకములోని రెండవ యంశము మరింత కఠినమైనది. ముట్టడినుండి బైటకు వెళ్ళినవాగు నలుబది మైళ్ళు నడచుచు, పరిగెత్తుచు పోయి విశాల గడ్డను ముట్టడించియున్న సూర్యారావ్, జస్వంతరావు లతో యుద్ధము చేసి, గెలిచి, విశాలగడ్డను ప్రవేశించవలెను. ఈ ఆరువందల మందిలో నెంతమంది విశాలగడ్డ వరకు వెళ్ళెదరు? మరి ఎంతమంది ఆ కోటలోనికి చేరగలరు? అంతయును అనుమానాస్పదమే. కాని ఇది తప్ప వేరు మార్గము లేదని నిర్ణయమైన తరువాత సావధానముగ, దానిలో విజయము గాంచుటకు ప్రయత్నించి, ఫలమును శ్రీ భవానీ దేవీకై వారు వదలిరి. దుర్గ రక్షణ భారమును శివాజీ త్ర్యంబక పంత్ న కప్పగించెను. శివాజీ శ్రీ భవానీ మాతను స్మరించి తన గదినుండి బయటకు వచ్చుసరికి శాస్త్రీప్రభు దేశ్ పాండేజో నారువందలమంది సైనికు లక్కడ ప్రయాణమునకు సంసిద్ధులై యుండిరి.

మహారాజున కొక పల్లకీ సిద్ధముగా నుంచబడెను. మఱి యొకటిగూడ ఖాళీగానుంచబడెను. శివాజీ పల్లకీలో కూర్చున్న తరువాత అందరును బయలుదేరిరి. చినుకులతో నారంభమైన నర్సము క్రమముగా కుండపోతగా మారెను. మబ్బులతో నాకాశమంతయు కప్పబడియుండెను. తురకల ముట్టడిలో

చిక్కువడిన శివాజీవలె, చదుడు మబ్బులమారున చిక్కెను. గాఢాంధకార మలముకొనెను. మార్గము నెరింగిన గూఢ చాచులు ముందు నడచుచుండిరి. వారివెనుకగా నారువందల మంది సైనికులు ఒక్కటిగానయి నడచుచుండిరి. వారు మెల్లగా కోటను దిగుట కారంభించిరి. వేయిచున్న ప్రతి యడుగు వారిని మృత్యుముఖమువంటి సిద్ధి సైనికుల దరికి చేర్చుచున్నది. అందరూ సావధానులై యుండిరి. సిద్ధి శిబిరము వందయడుగుల దూరమున నున్నది. అది క్రమముగా ఏబది యిరువది, పదియడుగుల దూరములోనికి వచ్చెను. శిబిరమును మరుక్షణములోనే వారు సమీపించిరి. కంసుని నిర్బంధము నుండి వసుదేవుడు కృష్ణుని తీసుకొనిపోవు రాత్రివలె నున్నదా రాత్రి. జోహారు సైనికులు చలికి వణుకుచు వారి వారి గుడారములలో నుండిరి. అంచె లంచెలుగా శివాజీ సైనికులు శిబిరమును దాటిరి. శివాజీ యందరికన్న ముందే శిబిరమును దాటి విశాలగఢపైపు పయనించుచుండెను. భవానీమాత యనుగ్రహమున పక్షికములోని మొదటియంశము విజయవంత ముగా ముగిసెను. ఇకవారి ధ్యానమంతయు విశాలగఢపై ననే. వర్షమింకను తీవ్రమయినది. వారి కా ధ్యాస లేదు. వర్షము వచ్చినను, ప్రళయము వచ్చినను, ఏది ఏమైనను- వీలైనంత త్వరలో విశాలగఢమును చేరవలె ననునదియే వారిలక్ష్యము. గమ్యము.

అంతటి వర్షములో నా యడవులలో, కొండలలో నెవరుగాని వెలికి రారు. కాన ఎవరయిన తమను చూతురను భయము వారికి లేదు. కాని యంతలోనే మెఱపు మెరిసినది. దూరమున నేవో మానవాకారములు కదలిన ట్లున్నవి. వా

రెవరో శివాజీ సైనికులకు తెలియుటలేదు. వా రెంతమంది యున్నారో కూడ బోధపడలేదు. కాని వారు మాత్రము తమను చూచిని నిశ్చయముగా తెలియును. వా రెవరై యుందురు? సిద్ధి సైనికులై నచో వారిని చంపుట యవసరము. చంపవలెనన్న వారిని వెంటబడి తరిమి చంపవలెను. దాని కీ కటిక చీకటిలో చాల సమయముపట్టును వారిలో నే యొక్క డయిన తప్పించుకొని సిద్ధి కీ వార్త తెలిపినచో, ఊణములో సిద్ధి సైన్యము గుఱ్ఱములపై రాగలరు. ఈ స్థితిలో ఊణము వృధాయయినచో మహారాజునకు ప్రమాదము. ఆలస్య మయినచో శత్రువులు తమ నాకమింతురు. కావున తమ గమనమును గుర్తించిన వా రెవరను యోచనను వదిలి శివాజీ సైనికులు మరింత వేగముగా ముందుకు సాగిరి. సమయము గడచుచుండెను. కొంత దూర మేగిన తరువాత శివాజీ పోలిక లున్న వేరొక వ్యక్తిని ఖాళీగా నున్న పల్లకిలో కూర్చుండ బెట్టి, ఆ పల్లకితో పది, పదిహేనుమంది సైనికులు విశాలగడ పోవు త్రోవపట్టిరి. శివాజీ మహారాజు కూర్చున్న పల్లకితో మిగిలిన సైనికులు వేరొక కాలిబాటవెంట విశాలగడమును చేర బయలుదేరిరి. కటిక చీకటి - కంటకాకీర్ణ మార్గము. వారు మాత్రము ముందునకే పయనించుచుండిరి. వారికి వేరొలోచనలు లేవు. కష్టసుఖముల పరిగణన వారికి లేదు. దేశకార్యము పూలబాటపై పయనించుట కాదుగదా !

శివాజీ పల్లకిని, సైనికులను చూసినవారు సిద్ధి జోహారు గూఢచారులే. తాము శివాజీ కంటపడనందుకు వారు సంతోషింపిరి. వారు పరుగు పరుగున సిద్ధి శిబిరమును చేరి శివాజీ పల్లకిలో కూర్చొని చాలమంది సైనికులతో ముట్టడిని

దాటి, విశాలగఢవైపు వెళ్ళినట్లు సిద్ధితో చెప్పిరి. ఆ వార్త
సిద్ధికి పిడుగుపాలువలె నైనది. స్తంభించిపోయిన యాతని
నోట కొంతవరకు మాట రాలేదు. ఆ గూఢచారులవైపు
కొంతసేపు రెప్పలార్చకుండా చూచుచుండెను. అంతలోనే
తేరుకొని “అల్లా! ఇప్పుడు నాగతి ఏమగును?” అని వ్యధ
చెంది, కొంతసేపటికి ధైర్యము చిక్కబట్టుకొని, తన
మాటలలో గాంధీర్యము మెరయుచుండగా సిద్ధి మసూద్
అను దళవాయిని పిలిచి 2000 గుఱ్ఱపుదళము ఒక వెయ్యి
పదాతి దళము నిచ్చి శివాజీని పట్టి తీసుకురమ్మని పంపెను.
సిద్ధి మసూద్ వెంటనే బయలుదేరెను. వర్షము కురియు
చుండగా నా చీకటిలో నాతడు త్వరితగా పయనించుటకు
వీలుపడలేదు. అట్లు రెండు మూడు గంటలు ప్రయాణించిన
తరువాత వారికి ఒక పల్లకి ననుసరించి వెళ్ళుచున్న కొందరు
మనుష్యులు కనిపించిరి. శివాజీ చిక్కినాడని యానందించుచు
వారా పల్లకిని చుట్టుముట్టిరి. పల్లకిలో నెవరున్నారని వారు
ప్రశ్నించిరి. బోయీలు భయముతో వణకుచున్న కంఠముతో
“శివాజీ” యని బదులు చెప్పిరి వెంటనే మసూద్ పల్లకిలో
తొంగిచూడగా శివాజీ కనపడెను. ఆ పల్లకిని తీసుకొని
వారందరూ శిబిరములోనికి వచ్చిరి. మసూద్ శివాజీని
పట్టుకు వచ్చె నన్న వార్త విని యందరును సంతసించిరి.
శివాజీని పూర్వము చూసినవారు కొందరూ శిబిరములో
నుండిరి. మసూద్ తీసుకువచ్చినవాడు శివాజీయేనని ఋజువు
చేసికొనుటకై వారిని పిలిచిరి. వారు వచ్చి చూడగా నాతడు
శివాజీ కాడేమో నని సందేహము కలిగినది. చివరి కాతడు
శివాజీ పోలికగల యొక మంగలి యని తేలినది.

మసూద్ ముఖమున కత్తివేటునకు నెత్తురుచుక్కలేదు. అందరును హతాశులైరి. అప్పటికి రాత్రి మూడున్నర గంటలైనది. వెంటనే సిద్ధి మసూద్ మరల బయలుదేరెను. జరిగిన మోసమువలన నప్పుడాతని కన్నులలో నిప్పులుకురియుచుండెను. ఈ వ్యవధిలో శివాజీ దళము ముందునకు హుటాహుటినీ పయనించు చున్నది. తెల్లవారుఘా మగుసరికి, వెనుకనుండి ఏదియో సైన్యము వచ్చుచున్నట్లు శివాజీ దళమునకు కనిపించినది. శివాజీ సైనికులదిచూచి పరిగెత్త నారంభించి, త్వరత్వరగా గజపూర్ కనుమలో చేరిరి. అక్కడ నుండి విశాలగగ్ధము ఎనిమిదిమైళ్ళుదూర మున్నది. వెనుక నుండి సిద్ధి సైన్యము, ముందు విశాలగగ్ధమును ముట్టడించి యున్న సూర్యారావ్ సూరవే సైన్యము లున్నవి. ఈ రెండు శత్రుసేనల మధ్యలో రాత్రియంతయు పరుగిడి అలసియున్న కొద్దిపాటి శివాజీ సైన్యమున్నది. అట్టిచో కర్తవ్య మేదియో ఆలోచించుటకుకూడ సమయములేదు. ఎవరునూ మాట్లాడుట లేదు. దూరమునుండి శత్రుసైన్యములోని గుఱ్ఱపు డెక్కల సవ్వడి క్రమముగా సమీపించుచుండెను. అప్పుడు బాప్రభు దేశపాండే శివాజీయున్న పల్లకీని సమీపించి “మహారాజా! సిద్ధి సైన్యమును మన మీ కనుమలలోకి యావలయును. మీరిక్కడ నాగకుండ విశాలగగ్ధకు వెడలి పొండు. మన దళములోనున్న సగముమందితో నేను శత్రువును ఈ సన్నని దారిలో అడ్డగించెదను. మీరు త్వరగా విశాలగగ్ధ చేరి అక్కడనుండి ఫిరంగిని కాల్పించుడు. ఫిరంగిశబ్దము వచ్చునంతవరకు నేను శత్రు సైన్యమును యీ కనుమ దాటనివ్వ”నని పలికెను. బాజీప్రభు స్వీకరించిన కార్య

మెంతయో కఠినమైనది అలసిపోయిన మూడువందలమంది సైన్యముతో శివాజీ కాలినడకతో వెళ్ళి విశాలగఢ్ దగ్గరవున్న ముట్టడిని భేదించి కోటపైకి చేరవలయును. అందుకు చాల సమయము కావలయును. అప్పటివరకు నొక పెద్ద సైన్యమును ఈ కనుమలో నాపవలయును. ఇది సాధ్యమా? కాని వేరు దారిలేదు కాన శివాజీ యందు కంగీకరించెను. సగముసైన్యము మహారాజుతో వెళ్ళినది. కొద్ది సమయము గడిచినదో లేదో శత్రువుల గుఱ్ఱపుదళము కొండ నెక్కుట కారంభించినది. బాజీప్రభు సైనికులు పైనుండి పెద్ద పెద్ద రాళ్ళను క్రిందకు త్రోయుట ప్రారంభించిరి ఆ రాళ్లు తోలి శత్రు సైనికులు క్రిందపడుచుండిరి. పైకి చేరగలిగినవారిని బాజీప్రభు సైనికులు చంపుచుండిరి. ఇట్లు నాలుగైదుగంటలవరకు శత్రుసైన్యమును నిలువరించు యాట యాడవలయునని బాజీ ప్రభు ఉద్దేశించెను. తదనుసారము శత్రువు జరిపిన రెండు దాడులను బాజీప్రభు వెనుకకు నెట్టగల్గెను.

మహారాజు విశాలగఢ్ మును చేరెను. అచట సూర్యారావు సురవే సైన్యసమేతుడై యుండెను. గత్యంతరములేక శివాజీ యొక్కప్రక్కనుండి సూర్యారావు సైన్యముపై యుద్ధమునకు దిగెను. ఇక్కడ విశాలగఢ్ క్రింద శివాజీ, అక్కడ గజీపూర్ కనుమలలో బాజీప్రభు పోరాడుచుండిరి. శివాజీ సైనికులు ప్రాణములకు తెగించి పోరాడుచుండిరి. శత్రుసంహారమునకన్న, వారికి కోటలో ప్రవేశించుట ప్రముఖ యవసరము. కాన యుద్ధము చేయుచునే వారు ముందునకు చొచ్చుకొని పోవుచుండిరి. విశాలగఢ్ మునుండి దీనిని పరికించిన శివాజీ సైనికులు సూర్యారావు సైనికులపై

నాయుధములు ప్రయోగించసాగిరి. ప్రవాహమున కెదురీది నట్లు చివరకు సాయం తము ఐదు గంటల కా ముట్టడిని భేదించి శివాజీ విశాలగఢ కోట లోపలికి పోయెను. గజ్‌పూర్ కనుమలో నున్న బాజీప్రభు దేశపాండే విశాలగఢముపై నుండి ఫిరంగి శబ్దము కొరకు ఎదురుచూచుచుండెను. అతని సైన్యములో నప్పటికి సగము మంది చంపబడి యుండిరి. ఇంకను పోరాటము సాగుచునే యున్నది. బాజీప్రభుకు గూడ చాల గాయములు తగిలినవి. గాయములు లేని శరీరావయవము లేదు. రక్తము ధారలుకట్టి ప్రవహించుచున్నది. అతడు మరణావస్థలో నుండెను అయిననూ శత్రు సైనికులను ముందు కడుగిడ నీయలేదు. కోటలోనికి చేరిన వెంటనే శివాజీ దుర్గము పైనుండి ఫిరంగి ప్రేల్పించెను. ఆ శబ్దము బాజీ ప్రభువు చెవులబడెను. 'మహారాజు కోటలోనికి చేరినాడు. ఇంక స్వరాజ్యమునకు భయము లేద' ని భావించుచు ఆనందముతో బాజీప్రభు ప్రాణములను వదలెను. అట్టి సాటిలేని దేశభక్తుని మృత్యువుచే పావనమైన ఆ కనుమకు ఆరోజు నుండి పావన కనుమ అని పేరేర్పడినది. బాజీప్రభు ప్రాణము వదలిన తర్వాత అతనితో నున్న స్వరాజ్య సైనికులు పోరాటము సలుపుచునే వెనుకకు జరుగుచు నకస్మాత్తుగా ప్రక్కనున్న అడవిలోనికి తప్పించుకొని పోయిరి.

కనుమలో పోరాడుచున్న స్వరాజ్య సైనికులు తొలగి పోయినవెంటనే అడ్డుతొలగిన ప్రవాహమువలె సిద్ది మసూదు సైన్యము విశాలగఢవైపుగా ముందున కురికినది. వారు విశాలగఢ కోటదరికి చేరుసరికి, అచటనున్న సూర్యారావు శివాజీ కోటలోనికి వెళ్లెనని మసూదుతో చెప్పెను సిద్ది

చేసిన యత్నమంతయు వృథా అయ్యెను. అయినను సిద్ధి నిరుత్సాహపడక విశాలగఢము చుట్టును ముట్టడి పటిష్టము చేయ నారంభించెను. అది తెలిసిన శివాజీ, కోట పైనుండి అలసిపోకుండా యున్న సైనికులను వారి నెదిరింప బంపెను. భగ్నప్రయత్నములై యలసి నిరుత్సాహముతోనున్న సిద్ధి సైన్యమును వారు సులభముగా నోడించిరి. సూర్యారావు, జస్వంతరావు, మసూద్లు పారిపోయి పనాళగఢ్ దగ్గరనున్న సిద్ధి జౌహారు శిబిరమును చేరిరి.

ఇంతజరిగిననూ సిద్ధి జౌహారునకు మాత్రము శివాజీ నిజముగా పారిపోయెనా? లేదా? యను సందేహము మాత్ర ముండెను. మసూద్ వచ్చి శివాజీ విశాలగఢ్ చేరినట్లును, తాను ఓడిపోయినట్లును చెప్పెను. అప్పుడు జౌహారుకు శివాజీ పారిపోయినందుకు, దుఃఖమును తన యల్లుడైన మసూద్ శివాజీతో యుద్ధముచేసి బ్రతికి వచ్చినందుకు సంతోషమును ఒకేసారి గలిగెను. బీజపూరు సుల్తాను తనను ఏమనునో, ఏమి చేయునో యను విచారము మాత్రము ఆతనిని వీడలేదు. పనాళగఢ్ కోట ముట్టడిని మాత్రము నడిపించుచుండెను.

శివాజీ పనాళగఢ్ ముట్టడినుండి బయటకు వచ్చి, విశాలగఢమును చేరెనని, విశాలగఢ్ ముట్టడికూడ వదలి పోయినదని వార్తలు స్వరాజ్యములో అన్నిచోట్లా చేరినవి. రాజగఢమున నీ వార్తవిని జిజియాబాయి చాల సంతోషించెను. ఆ మాతృహృదయము మృత్యుముఖమునుండి వెలికివచ్చిన కుమారుడగు శివాజీని కలియవలెనని చాల ఆతురత చెందెను. అప్పటికి ఆమె శివాజీని చూచి ఒక సంవత్సరమయినది.

శివాజీకూడ తల్లిని చూడవలెనని కోరిక గలిగి యుండెను. అలసిపోయివున్న తన సైన్యమునకు విశ్రాంతి నొసగి శివాజీ రాజగఢమును చేరెను.

పనాళగఢ్ లో ముట్టడి అలా సాగుచునే యుండెను. శివాజీ పనాళగఢ నుంచి పారిపోయెనను వార్త బీజపూర్ చేరినది. సుల్తాను చాల బాధపడెను. సిద్ది జౌహారు శివాజీని వెలికి వెళ్ళనిచ్చియుండునను సందేహము ఆతని మనమున కలిగినది. తనను మోసగించిన సిద్దికి బుద్ధి చెప్పవలెనని అతడు స్వయముగా సైన్యము తీసుకొని బయలుదేరెను.

ఇటు బీజపూరు వారితో పనాళగఢ్ వద్ద, అటు షహి స్తఖానుతో పూనావైపు యుద్ధము చేయవలసియుండుట వలన, పరిసిద్ధి నంతను బాగుగా పరిశీలించిన మీదట శివాజీ పనాళగఢ్ ను సిద్ది కిచ్చి రాజగఢము రమ్మనమని త్యంబక పంతున కు త్తరము వ్రాసెను. శివాజీ ఆజ్ఞప్రకారము కోటను సిద్ది కిచ్చి త్యంబకపంత్ రాజగఢ్ చేరెను. బీజపూర్ నుండి బయలుదేరిన ఆదిల్ షా సుల్తాను మీరజ్ చేరెను. అక్కడ నుండి ఒక ఉత్తరము సిద్దికి వ్రాసెను. అందు జౌహారు తనను మోసగించిన తీరు వర్ణించబడి యుండెను. ఆ వుత్తరము చూచి కోపించిన సిద్ది జౌహారు సరాసరి కర్నూలు కోటకు వెళ్ళి పోయెను. తరువాత అక్కడ సుల్తాను మోసముచేసి సిద్ది జౌహారునకు విషము నిప్పించి చంపించెను.

షహిస్తఖాను పరాజయము

మొగలాయి సామ్రాజ్యమునకు దక్షిణ సుబేదారుగా నున్న ఔరంగజేబు 1657లో ఢిల్లీ సుల్తానగు షాజహానుకు సుప్రీ చేసినందున ఢిల్లీకి ప్రయాణమయ్యెను. అనారోగ్యముగా నున్న తండ్రికి సేవ చేయుటకు కాదు ఆతడు ప్రయాణమైనది. మహమ్మదీయ రాజవంశములలో అనారోగ్యవంతుడైన పాదుషాను అతని కుమారులు చంపియో లేక ఖైదులో పెట్టియో, సింహాసనము నెక్కి యలవాటు బహుళముగా ఉన్నది. ఈ పద్ధతి ప్రకారము ఔరంగజేబు ఢిల్లీకిపోయి, తండ్రిని ఖైదు చేసెను. శన సోదరులగు దారా, సుజా, మురాదులను, తదితర దగ్గిర బంధువులను, వెఱసి నలుబదియైదుమందిని జంపి, తాను ఢిల్లీ సింహాసనమధిష్టించెను.

ఔరంగజేబు ఢిల్లీ వెళ్లు యత్నములో నున్నప్పుడే శివాజీ జున్నెరు కోట, అహమ్మదు నగరములను లూటీ చేసెను. అది తెలిసిన ఔరంగజేబునకు కోపము వచ్చెను. కాని ఏమియు చేయజాలకపోయెను. కీ, శ. 1659లో శివాజీ

అఫజుల్ ఖానును చంపి, బీజపూరు భూభాగమును స్వాధీనము చేసికొనినపుడు, బీజపూరు సుల్తాను శివాజీపైకి సిద్ది జ్ఞాహురును పంపుచూ, శివాజీపైకి సైన్యమును పంపవలసినదిగా ఔరంగజేబునకు జాబు వ్రాసెను. అట్టి అవమానమున కెదురు చూచుచున్న ఔరంగజేబు శివాజీపైకి తన సైన్యమును పంప నెంచెను. కాని ఆ సైన్యమునకు ఎవ్వరు అధిపతిగా పోవలె నను ప్రశ్న కలిగెను. ఔరంగజేబునకు మేనమామయును, మొగలు సామ్రాజ్య దక్షిణ సుబేదారును, శూరుడును, రాజకార్య నిపుణుడును అనుభజ్ఞుడును నగు షహిస్తఖానును ఆ సైన్యమున కధిపతిగా ఔరంగజేబు నిర్ణయించెను. లోగడ నొకసారి ఔరంగజేబును అఫజుల్ ఖానుడు బీదరువద్ద బాధించెను. అంతటి వీరుడగు అఫజుల్ ఖానునుగూడ శివాజీ అతి చాతుర్యముతో చంపెనని తెలిసి, ఔరంగజేబు ఎంతో లోతుగా నాలోచించి అట్టి శివాజీపైకి డండు నడుపుటకు షహిస్తఖానుడే తగినవాడని భావించెను. షహిస్తఖాను కూడ అది తనకు ఘనమైన గౌరవముగా భావించి, శివాజీని నాశనము చేయుటకు సంసిద్ధుడై బయలుదేరెను.

ఔరంగాబాదు నగరమునకు వెలుపల శిబిరములువేసి కొని విడిసిన షహిస్తఖాను సైన్యము, ఒక చోట ఐదారు పట్టణములు వెలసినట్లు కనిపించుచుండెను. డెబ్బదిఏడు వేల గుఱ్ఱపుదళము, ముప్పదివేల పదాతిదళము, పెద్ద ఫిరంగుదళము వీనిని నిర్వహించుట కవసరమగు మనుష్యులు, సామానులు, యివన్నియు, చూచుటకు ఒకానొక సేనాసాగరమువలె కన్పట్టెను. అప్పటికి 342 సంవత్సరముల క్రిందట అనగా క్రీ. శ. 1318లో ఒక పెద్ద సేన, అదే ప్రదేశమున విడిసి, దేవగిరి

హిందూ సింహాసనమును నాశనము చేసెను. నాటి ఆ సైన్యములో మహ్మదీయులకు సహాయము చేయవచ్చిన హిందువు లెక్కువ సంఖ్యలో లేరు. కాని నేడుమాత్రము హిందువు లెక్కువ సంఖ్యలో షహిస్తఖాను సైన్యములో నుండిరి. కడకు శివాజీ బంధువులుకూడ తమ స్వార్థ ప్రయోజనముల నాశించి, న్యతంత్ర హిందూరాజ్య నిర్మాణమునకు వ్యతిరేకముగా పోరాడుటకు శత్రుపక్షమున చేరిరి. సర్జారావ్ ఘటగే, సూరజీ గయికవాడ్ వంటి పురుషులేగాక, వరహాడ్ లో నున్న మహూర్ యొక్క హిందూ రాణియైన సావిత్రీబాయి కూడ షహిస్తఖాను వెంట నుండెను. ఆమె యొక్క పరాక్రమమును కర్తృత్వమును చూచి ఔరంగజేబు ఆమెకు పండిత రాయబాగాన్ అను బిరుదు నిచ్చెనట. వీరు మాత్రమేగాక శివాజీ సన్నిహిత బంధువులగు త్యంబకజీరాజీ భోంస్లే, జివాజీరాజీ భోంస్లే, సర్ ఘోజీరాజీ భోంస్లే మొదలగువారందరు కూడ షహిస్తఖానుతో వచ్చిరి. శివాజీ బంధువులేగాక జిజియాబాయి బంధువులు కూడ వారితో నుండిరి. సిండ్ ఫేడ్ గ్రామము జిజియాబాయి పుట్టినయూరు. అచటనుండి దత్తాజీరావు జాధవ్, రుస్తుమరావు రాజేజాధవ్ లు కూడ ఖాను సైన్యములో చేరిరి. ఇట్టి వారెందరితోనో కూడిన గొప్పసైన్యమును వెంట నిడుకొని ఔరంగాబాదు నుండి బయలుదేరి షహిస్తఖాను అహమ్మద్ నగర్ చేరెను (11-2-1660). అచటనుండి బయలుదేరి కొన్ని దినములు ప్రయాణముచేసి శివాజీరాజ్యములో ప్రవేశించెను (3-3-1660). ఆ రోజుననే శివాజీ యున్న పనాళగఢ కోటను సిద్ది జోహారు ముట్టడించెను.

షహిస్తఖాను స్వరాజ్యములో ప్రవేశించి సుపే, బారామోతీ, శిరవళ వరకు జయించెను. అప్పుడు శివాజీ హాళగఢములో నుండెను. శివాజీ సేనాధిపతి యగు నేతాజీ పాల్కార్ బీజపూరువైపు దండెత్తెను. జిజియాబాయి మాత్రమే రాజగఢమునందున్నది. షహిస్తఖాను ససైన్యముగా రాజగఢ సమీపమునకు వచ్చుటచే జిజియాబాయియే అతనిని యెదిరించవలసి వచ్చినది. ఆమెవద్ద సైన్యము చాల తక్కువగా నున్నది. మొత్తము స్వరాజ్యములోని సైన్యము కన్న పదిరెట్లు ఎక్కువగ ఉన్న శత్రుసైన్యముతో యుద్ధము చేయుటకు “వృక పద్ధతి” యుద్ధము తప్ప వేరు యుపాయము లేదు అందుచేత నామె షహిస్తఖానుపై ‘వృక’ పద్ధతిలో దెబ్బదీయుచూ బాధించుచుండెను. ఇట్టి హిందూ స్త్రీనికులను సంహరించుటకై షరజాఖాను, షంసద్దీన్ ఖాను, రావు భావసింహులను షహిస్తఖానుడు పంపించెను. కాని వారికి స్వాతంత్ర్య సైనికు డొక్కడు కూడ చిక్కలేదు. ఎలుకలు బోనులోనికి వచ్చుట లేదు కాని, వానికి ఎఱుగా పెట్టిన పదార్థములను హరించి కొనిపోయినవి. వారు షహిస్తఖాను సైన్యమును మాత్రము దొంగచాటుగా నాశనము చేయుచు ననేక తిప్పలు పెట్టుచుండిరి. పెద్ద సైన్యముతో వచ్చిన ఖానునకు ఈ నష్టము లెక్కకు రాలేదు.

షహిస్తఖాను శిరవళనుండి సాసవడ్ మీదుగా పూనా చేరెను. పూనాలో శివాజీ యొక్క లాల్ మహల్ లోనే అతడు బసచేసెను. ఆ భవనమున హిందూ సంప్రదాయము ననుసరించి జరుగు దేవతార్చనాదులకు బదులుగా నాటి నుండి గో మాంసమును వండుట ఆరంభమాయెను. అచటకు

ఓదునెనిమిది మైళ్ళదూరమున నున్న చాకోణ (సంగ్రామ) దుర్గమును జయించుటకు ఖాను నిర్ణయించుకొనెను. ఖాను శిరవళ చేరినపుడు, శిరవళనుండి జిజియూమాత యున్న రాజగఢ యిరువది మైళ్ళదూరమున మాత్రమే యున్నది. అచట సైన్యము తక్కువగా నున్నదని తెలిసిననూ, పర్వత ప్రదేశమనిన భయ ముండుటచేతనే ఖాను దానిపైకి దాడి పోకుండ సమతలప్రదేశముననున్న, చాకణ దుర్గమునుజయించి పూనా నుంచి గులశనాబాద్ (నాసిక్, నకు పోవుదారిలో నెట్టి యడ్డులేకుండా చేయవలయునని భావించెను. చాకణ దుర్గమును గుఱించి అతని కందిన సమాచారమునుబట్టి, తన సైన్యము వెళ్ళిన వెంటనే ఆ కోటను వశపరచుకొనవచ్చునని ఖాను తలంచెను. రాబోవునది వరాకాల మగుటచే నా సమయమున యుద్ధము జరుపవలదని యాత డనుకొనెను. కాని ఆ సమయముననే సిద్ధి జౌహార్ పనాళగఢ కోట ముట్టడిని కొనసాగించుచుండగా, తా నేమియు చేయకుండ నున్నచో, ఔరంగజేబు అన్యథా భావించవచ్చునని యెంచిన షహిస్త ఖాను, ఆ సమయముననే చాకణ కోటపైకి సైన్యమును బంప వలెనని నిర్ణయించెను. ఆ నిర్ణయానుసారము మృగశిరా నక్షత్ర ప్రారంభ సమయమున ఖాను సైన్యము చాకణ కోటపైకి బయలుదేరెను.

చాకణకోట చాల చిన్నది. కోట యనుటకంటె ఒక పెద్ద లోగిలియని దానిని పిలువవచ్చును. ఇంటి గోడలవలె, సమతల భూభాగమున ఎత్తైన గోడలతో కట్టబడినది. ఖాను సైన్యము దానిని చేరిన వెంటనే ముట్టడించెను. కోటలో నున్న సైనికులు కొద్దిమందియైనను, అతి సావధానులై

యండిరి. ఖానుసైన్య మూహించని రీతిగా కోటలో నుండి
 ఫిరంగికాల్పులు రా సాగినవి. అయినను ఖాను సైన్యము
 కోటకు నలుప్రక్కల క్రమ్మినది. ఇరువైపులనుండి ఫిరంగులు
 కాలుచునే యున్నవి. ఖాను సైన్యము ఎంత ధాటిగా దాడి
 చేసిననూ, దానికి సమాధానము అంత తీవ్రముగా కోటనుండి
 వచ్చుచున్నది. గంటలలో గెలుతుమని యెంచినకోట రోజులు
 గడిచినను ఖానువశము కాలేదు. జూన్ 21వ తేదీన షహిస్త
 ఖాను చాకణను ముట్టడించెను. నాటి కిరువది యొకటవరోజున
 శివాజీ పనాళగఢ్ నుంచి పారిపోయెననువార్త ఖానుకు చేరెను.
 కాని చాకణకోట మాత్రము స్వాధీనము కాలేదు. ఖాను
 చివరకు ఒకయుక్తి బన్నెను. తన శిబిరమునుండి కోటగోడ
 వరకు సారంగమును త్రవ్వించి, కోటగోడ క్రింద, మందు
 సామానులుంచి, ముట్టడి మొదలైన 5వ రోజున ప్రాకారము
 లను ప్రేల్పించెను (15-8-1660). కోటగోడలు పేకమేడల
 వలె గాలిలో ఎగిరెను. దానిపైనున్న సైనికులందరు చని
 పోయిరి. లోపలనున్న మిగతా సైనికుల కసలేమి జరిగినదో
 బోధపడలేదు. పగిలిన గోడల సందులనుండి ఖాను సైనికులు
 లోనికివచ్చుట చూచి, దిగ్భ్రాంతి నుండి తేరుకొని, వారం
 దరు శత్రువుల నెదుర్కొనిరి. కోటలో నున్నవారు మూడు
 వందల ఏబదిమంది మాత్రమే. వారిలో కొందరు పగిలిన
 గోడలక్రిందబడి మరణించిరి. మిగిలిన కొద్దిమంది ఖాను సైని
 కుల నెదిర్చిరి. కోటలోనుండి రోజులుతరబడి యుద్ధము చేయ
 గల్గినవారు ముఖముఖ యుద్ధములో శత్రువుల ధాటికి ఆగలేక
 పోయిరి. మరుసటి దినమున, మిగిలిన కొద్దిమంది మాత్రము
 కోటను షహిస్త ఖాను స్వాధీనముచేసి వెళ్ళిపోయిరి.

ఈ విజయవా ర్తను ఖాను ఔరంగజేబునకు పంపెను. ఇది విని సంతోషపడిన ఔరంగజేబు షహి స్తఖానుకు అదనపుబలమును తోడుగా బంపెను. పిమ్మట వర్షాకాలము గతించు నంతవరకు షహి స్తఖాను మిన్నకుండెను.

వర్షాకాలము గడిచినపిమ్మట షహి స్తఖాను తన సహచరులలో నొకడగు కారతలబ్ ఖానును బీజపూరువారి అధీనములో నున్న పరిండాకోటను జయించుటకు పంపెను. ఆ కోటకు అధిపతిగానున్న ఘాలీబ్ మొగలు దర్బారులో కొలువున కొప్పుకొని యుద్ధముచేయ నవసరము లేకుండగనే. కోటను కారతలబ్ ఖానున కప్పగించెను. ఈ విధముగా శివాజీని నాశనము చేయుటకై, బీజపూరు సుల్తానుచే నాహ్వనింపబడిన ఔరంగజేబు సైన్యము, బీజపూరునే మ్రొంగుట కారంభించెను.

తరువాత కొన్ని దినములకు ఖాను మరల పూనాకు వచ్చెను. కొండ కోటల నా కమించుట కన్న కొంకణ భాగమున నున్న చౌల్, కల్యాణి, భివండిలను జయించుట మంచిదని షహి స్తఖాను భావించెను. ఆ పనిని కూడ కారతలబ్ ఖానున కప్పగించెను. తనపై నంత బాధ్యత నుంచి నందులకు అతడును చాల సంతోషించెను. అతడు గొప్ప పరాక్రమవంతుడు. ఔరంగజేబు దక్షిణ ప్రాంత సుబేదారుగా నున్న నాటినుంచి కారతలబ్ ఖాను దక్షిణ భారతముననే యుండెను. కాని కొండలప్రదేశములో నాతని కెప్పుడును పరిచయములేదు. అతని వెంట షహి స్తఖాను మాప్పదివేల సైన్యమునిచ్చి పంపెను.

కారతలబ్ ఖాను పూనానుంచి బయలుదేరి చించవడ, తాళేగవ, వడగవ మీదుగా మాళవళి చేరెను. అచ్చట నుండి లోహాగడ ప్రక్కనుంచి పోయి తుంగరణ్యములో ప్రవేశించి కొంకణ చేరవలెనని యాతని యుద్దేశము. గూఢ చారులద్వారా యీవార్త నెఱిగిన శివాజీ, కారతలబ్ ఖాను తుంగరణ్యమును చేరకముందే ఆ అరణ్యమును చుట్టియున్న స్థలములలో దాగుకొని సూచన లందినవెంటనే, ఖానుపై దాడి చేయునట్లు తన సైనికుల నేర్పరచెను. ఖాను సైన్యము నకు ఆ షర్వత ప్రదేశమున పయనించుట విసుగు కలిగించినది. ఈ అడవులలో ప్రయాణము చేయుట ప్రమాదమేమో యని రాయబగన్ సంశయించినది. ఖాను మాత్రము తుంగరణ్యములో కొంత సమయము విశ్రాంతి తీసుకొని ముందుకు వెళ్ళవలెనని నిశ్చయించెను. లోహాగడ దుర్గము ప్రక్కనుంచి వారి సైన్యము వెళ్లుచుండగా, దానిలోనున్న శివాజీ సైన్యము మిన్నకుండినది. తుంగరణ్యములోనికి కారతలబ్ ఖాను మొత్తము సైన్యముతో చేరినవెంటనే నలుదిక్కుల భేరిలు మ్రోగినవి. నాలుగువైపులనంచి శివాజీ సైనికులు ఖాను సైన్యమపై బడి నరకుట కారంభించిరి. ఈ మనోహర దృశ్యమును శివాజీ దూరమున నున్న ఒక కొండపైనుండి చూచుచుండెను. షర్వతములకు, అడవులకు అలవాటుపడని ఖాను సైనికులు, తమ నాయకు డెంత ప్రోత్సాహము నిచ్చినను శివాజీ సైనికుల తాకిడిని తట్టుకొనలేక చనిపోవుచుండిరి. ఇది చూచిన రాయబగన్ “శివాజీ యొక్క అడవులలోనికి సైన్యము నడిపించుట మీ పొరపాటు ఈ పరాజయము పాదుషా అలంఘిర్ కీర్తికి మచ్చవంటిది. ఇప్పుడు వేరు

మార్గము లేదు గాన మీరు పోయి శివాజీని ప్రాణదాన మర్పించుడు. ఆతడు తప్పక అంగీకరించి మనల నందరిని కాపాడగలడు' అని కారతలబ్ ఖానునకు సలహా నొసంగెను. వేరు మార్గములేక, ఖాను తన రాయబారి నొకనిని శివాజీ యొద్దకు పంపెను. శివాజీ ఖానువద్దనుండి చాల ధనమును తీసుకొని ఆతని సైన్యమును తుంగారణ్యమునుండి వెలికి పోనిచ్చెను (1661). బరువుగల సామాను లన్నియు ఖాను సైనికులు ఆ అడవియందే వదలిపోయిరి. వారి ధనముతో బాటు ఆ సామానులుగూడ శివాజీకి లభించినవి. ఉత్తర కొంకణమును జయించుట ఖానునకు సాధ్యము కాలేదు.

తుంగారణ్యమునకు దగ్గరలో, తుంగా, లోహాగడ యను దుర్గములున్నవి. వానిపైకి మరల మొగలాయి సైన్యము రావచ్చునని భావించిన శివాజీ, వాని రక్షణకొరకు నేతాజీ పాల్కూరు నచ్చటనే యుంచెను. తాను దక్షిణ కొంకణమును జయించుటకు వెళ్లెను. దాబ్ ఖీ, సంగమేశ్వర్, దేవఘోలను జయించి యాతడు రాజాపూర్ చేరెను. అచ్చటనున్న ఆంగ్లే యులేలోగడ పనాల్ గఢముట్టడిలోశివాజీపై కిఞ్చిరంగులను పేల్చి నది. వారిని నేడు శివాజీ పూర్తిగా లూటీచేసెను. అట్లే విశాలగఢ వద్ద మహమ్మదీయుల పక్షమున నిలచి తనతో యుద్ధము చేసిన సూర్యరావు సూరవే, జస్వంతరావు పావణికోల జాగీర్లను కూడా శివాజీ స్వాధీనము చేసుకొనెను. అప్పటికి షహిస్తఖాను యొక్క వేరొక సరదారుడగు నామధార్ ఖాన్ కల్యాణీ ప్రాంతమునకు వేరొక మార్గమున వచ్చి విడిసియున్నందున శివాజీ దక్షిణ కొంకణమును వదలి రాజగఢ చేరుకొనెను.

అచటనుండి ప్రతాపగడ్చేరి దానిపై భవానీదేవి యొక్క ప్రాణప్రతిష్ఠ నొనర్చి మందిరము కట్టించెను. పిమ్మట పేష్ వద్ద మీర్యా గుట్టపైనున్న నామదార్ ఖానును శివాజీ ఓడించెను.

శివాజీపైకి పోయిన షహిస్తఖాను సరదారు లిద్దరు ఓడిపోయి తిరిగి వచ్చిరి. శివాజీ వద్దనుండి చాకణగోట నొక దానిని మాత్రము షహిస్తఖాను జయించగలిగెను, వేరొక గోటదరికి చేరకముందే సేనాపతులగు ఖానులిద్దరు ఓడింప బడిరి. నేతాజీ పాల్కర్ వృకయద్ధ పద్ధతిలో షహిస్తఖానును బాధించుచుండెను. నేతాజీని బంధించుటకై షహిస్తఖాను పదునెనిమిదిమంది సరదారులను బంపెనుగాని, నేతాజీ వారికి చిక్కలేదు. ఎటుచూచినను షహిస్తఖానునకు పరాజయమే ఎదురగుచుండెను. అయినను శివాజీకి మాత్రము సంతోషము లేదు. అప్పటికి షహిస్తఖాను స్వరాజ్యములో ప్రవేశించి రెండు సంవత్సరములైనది. నాటినుండి నేటివరకు షహిస్తఖాను తనవెంట వచ్చిన పెద్ద సైన్యముయొక్క పోషణ వ్యయమంతయు, శివాజీయొక్క ప్రజలనుండియే సంపాదించుచుండెను. ప్రజలకు సుఖశాంతులు లేవు. అంతేగాక స్వరాజ్య విస్తరణకు కూడ ఖాను యొక్క యునికి అడ్డుగా నున్నది. అందుచే శివాజీ, ఎట్లయిననూ షహిస్తఖానును స్వరాజ్యమునుండి వెలికి పంపి తీరవలెనని నిశ్చయించెను. అంత పెద్ద సైన్యముతో వచ్చిన షహిస్తఖానును ఓడించుటకు సాధ్యముకాదు. ఓడించకుండా నతనిని వెళ్ళగొట్టుట అసంభవము. అందుచే శివాజీ ఒక పథకమును వేసెను. అకస్మాత్తుగా పూనాలోని లాల్ మహాలును ప్రవేశించి షహిస్త

ఖానును చంపవలెనని, అప్పుడు తప్పక ఖాను సైన్యము స్వరాజ్యము వీడిపోగలదని యోచించెను. కాని అది ఆచరణ సాధ్యమా? లాల్ మహల్ చుట్టూ నెల్లప్పుడు డెబ్బదియైదువేల సైన్యముతో, అరువది ఆరుగురు సరదారులు అతి మెళకువతో కావలా కాయుచుండిరి. అట్టి రక్షణవ్యవస్థను దాటి పోవుట యెట్లు? వెళ్ళగలిగినచో పని పూర్తిచేసుకొని రాగలుగుట ఎట్లు? అన్నియు చిక్కుప్రశ్నలే! కాని శివాజీకి అవి అంత గడ్డు పక్షాలుగా తోచలేదు. శివాజీకి పథకము తయారు చేయుటలో నేర్పుగలదు. చిన్న చిన్న వివరములను గూడ శ్రద్ధతో నాలోచించుట యాతని ప్రత్యేకత. పథకము ప్రకారము పనిచేయుట కలవాటుపడిన మనుషులుగూడ నాతనివద్ద గలను. కార్య నిర్వహణలో వారు తమ ప్రాణములనైన నర్పింతురు. అట్టివారి నెందరినో దరిచేర్చి తన సంఘటనా కుశలతతో వారికి చక్కని శిక్షణనిచ్చి, చక్కని దేశ భక్తులుగా శివాజీ రూపొందించెను. వారిలో ప్రతి ఒక్కరినీ పరిశీలించి వారిలోనున్న గుణావగుణములను గ్రహించి వారికి తగిన పని వప్పగింపబడుచుండుటచేతనే శివాజీ పథకము లన్నియు విజయవంతము లయ్యెడివి. మానవ యత్నము, యోచన నిర్వహణా నైపుణ్యములు లేకుండగా, దైవానుగ్రహమువలన లభించెడి విజయము శివాజీకి మనస్కరించెడిది కాదు.

పథకము తయారయినది. షహిస్తఖానును చంపుటకు ముహూర్తము కూడ నిశ్చయమైనది. చైత్ర శుద్ధ అష్టమి అర్ధరాత్రి పండ్రెండు గంటలకు అనగా శ్రీరామచంద్రుని జన్మదినమున (6-4-1663) ఖానును సంహరించవలెను.

ఆరోజు సాయంకాలమునందు శివాజీ మహారాజు, నేతాజీ, మోరోపంతులు వెంటరాగా రెండువేల సైన్యముతో రాజగఢ కోటనుండి క్రిందకు దిగివచ్చెను. ఆ రెండువేలమందిలోను యెంచి నాలుగువందలమందిని తన వెంట గొనిపోవుటకై వేరుగా నుంచి, మిగిలినవారిని రెండు భాగములుచేసి వారిని మోరోపంత్, నేతాజీ పాల్కురుల కప్పగించెను.

మహారాజుతో బాబాజీ, చిమణాజీ దేశపాండేలను యిద్దరన్నదమ్ములు వుండిరి. వీరందరు కలిసి గుఱ్ఱములపై పూనా నగరమునకు బయట నొక మైలు దూరమున నున్న మైదానములోనికి చేరిరి. అంతకుముందే శివాజీ షహిస్త ఖాను యొక్క శిబిరమునకు సంబంధించిన వివరములను గూఢచారుల ద్వారా సేకరించెను. అది రంజాను మాసము, అది చంద్రుని ఆరవ రోజు. ఆ నెలపాడవునను మహమ్మదీయులు పగల్గెల్ల నుపచాస ముండి సూర్యాస్తమయము తర్వాత, మరల సూర్యోదయమునకు ముందు భోజనము చేతురు. అందుచే రాత్రికి కడుపునిండ భుజించి గాఢనిద్ర పోయెదరు. ఇది తెలిసికొనియే శివాజీ ఆరోజున మహారత్నము పెట్టెను.

పక్షికము ననుసరించి నేతాజీ, మోరోపంతులు మైదానములోనే ఆగిపోయి. వేరు వేరు అర్థములను సూచించు సంకేతములను ఒసంగుటకై భేరి వాదకులను ఆయా ప్రదేశములలో నుంచిరి. శివాజీ ఖానును చంపి తిరిగి వచ్చిన వెంటనే సింహగఢకు వెళ్ళవలయును. అందులకై సర్జేంట్లు ఒక ప్రత్యేకమైన స్థలమునందు నొక గుఱ్ఱముతో నెదురు చూచుచుండవలెను. శివాజీ దానిని అధిరోపించి సింహగఢకు

పోవలెను. బాబాజీ, చిమణాజీలు చిన్నప్పటినుండి లాల్ మహాలు నం దుండినవారు. అందుచే వారు లాల్ మహాలు యొక్క ఆనుపానులన్నియు బాగుగా నెరుంగుదురు కావున శివాజీ తనవెంట చిమణాజీని మరి రెండువందలమంది సైనికులను తీసికొని మిగిలిన రెండువందలమందినీ బాబాజీకి వప్పగించెను. మైదానమునుండి ఆ రెండు దళములు పూనాకు బయలుదేరినవి. అప్పటికి మధ్యరాత్రి గడచెను. రక్షకులు మాత్రమే మేలుకొని తమ సమలలో నిమగ్నులై యుండిరి. మహారాజు దళము ముందు, దానివెనుక బాబాజీ దళములు ఒకదానితో మరియొకదానికి ఎట్టి సంబంధము లేనట్లు నటించుచూ ముందుకు పోసాగినవి. ఎన్ఁకిగాని ఏవిధ మైన సంశయము కలుగనీయకుండా, నిర్భయముగావారునడచుచుండిరి. ఖాను శిబిరము నకు బయట కాపలాయన్న సైనికులు వీరి నాపి ఎవరు మీరని ప్రశ్నించిరి. మేము కలక్ సైన్యము లోని వారము. ఈ శిబిరములోనే వుందుము. ఛబన రక్షణ పనికిపోయి తిరిగి వచ్చుచుంటిమని వారు తిరిగి బదులు పలికిరి. ఛబనరక్షణ పని అనగా సైనిక శిబిరమునకు బయట కొన్ని మైళ్ళ దూరమువరకు, రాత్రి సమయమున పోయి పరిసరి నంతయు పరిశీలించి వచ్చుట. వేరువేరు దళములను వంతుల ప్రకారము యీ విధముగా నన్ని దిక్కులకు పంపు నలవాటు షహి స్తఖాను శిబిరమున గలదు. అడిగిన రక్షకులందరికీ యీ విధముగనే చెప్పచూ ఆ రెండుదళములు శిబిరములోనికి ప్రవేశించినవి. వారు చెప్పినది నిజమనియే యందరు విశ్వసించిరి. ఖాను సైన్యములో చాలమంది హిందూ సర్దారులకు ఇట్టి బాధ్యత నొసంగు పద్ధతి కలదు. అందుచే శివాజీ సైని

కులను ప్రత్యేకముగా నెవరును గుర్తించుట జరుగలేదు. మొదటి రక్షకుడు వదలిన తరువాత మిగిలిన రక్షకుల కంతటి సంశయము కలుగుట కవకాశములేదు. రక్షకుల నందరినీ చాటిన తరువాత ఆ దళములు రెండు చిన్నచిన్న జట్లుగా విడిపోయి లాల్ మహల్ దగ్గరకు చేరుకొనెను.

లాల్ మహల్ నందు వంటశాల, నీటిగది కలిసి యుండెను. వంటశాలనుండి జనాన్ ఖానా ప్రత్యేకించి స్త్రీలకొరకు యివ్వబడిన గది, లోనికి ఒక చిన్న ద్వారమున్నది. ఖాను లాల్ మహల్ ప్రవేశించిన వెంటనే ఆ ద్వారమును ఇటుకలతో మూయించెను. లాల్ మహల్ వెనుక ప్రక్కన వంటశాలలోనికి పోవు నొక ద్వారమున్నది. నీటి గృహములో నీరు నింపు వా రీ ద్వారమును ఉపయోగింతురు. ఆ ద్వారముగుండానే శివాజీ తన సైన్యముతో బాటు వంటశాలలో ప్రవేశించెను. అప్పుడు కటిక చీకటిగా నుండెను. చీకటిలోని నీడవలె వారు ముందుకు సాగిరి. వంటశాలలోనుండి గిన్నెల శబ్దములు, వంటవారి మాటలు వినిపించుచుండెను. సూర్యోదయమునకు ముందే భోజనములు కావలెను గనుక వంటపనివారప్పుడే తమ పని ప్రారంభించిరి. ఖాను నిద్రించెడి గదిని చేరుటకు మహారాజు తన పథకము ప్రకారము యీ వంటశాలనుండియే పోవలెను. అందుచేత కొందరు సైనికులు వంటశాలలో ప్రవేశించి అచట వంటపని చేయుచున్నవారిని, పడుకొని నిద్ర పోవుచున్నవారినిగూడ, నోటినుండి ఏ శబ్దము రాకముందే చంపివేసిరి. తరువాత జనాన్ ఖానా లోనికి పోవు చిన్న ద్వారమును మూసియుంచిన

యిటుకలను ఆ సైనికులు మెల్లగా నూడదీయుట కారంభించిరి. వంటశాల గోడకు అటువైపున సైనికు డొకడు నిద్రించుచుండెను. వంటశాలనుండి శబ్దములు వినిపించగా నాతడు సరాసరి భాను వద్దకు పోయి నిదలేపి ఆ విషయము తెలిపెను. మంచి నిద్ర భంగమై విసుగునొందిన షహిస్తఖాను 'వంటశాలలో వంటవారు పనిచేయుచుందురు, లేకున్న ఎలుకలు శబ్దము చేయుచుండును. ఈ మాత్రమునకు భయపడి నా నిద్రను పాడు చేసినా' వని వానికి చీవాట్లు పెట్టి మరల నిద్రకు ప్రవేశించెను. సేవకుడు అంతటితో మిన్నకుండెను. జనాన్ ఖానా లోనికి పోవు ద్వారమువద్ద నున్న ఇటుక లన్నియు మెల్లగా తొలగింపబడెను. పిమ్మట నా ద్వారమును తెఱచి లోనికి ప్రవేశించిన మొదటివాడు చిమణాజీ. తరువాత శివాజీ ప్రవేశించెను. అటుపిమ్మట నొకరి తరువాత నొకరుగా అందరూ లోన ప్రవేశించిరి. లోపలకు వచ్చిన తరువాత వారందరూ లాల్ మహాలు నందంతటనూ వ్యాపించిరి. రక్షకులుగాని తదితరులెవరైన గాని తమను చూచిన వారి నెల్ల సంహరించిరి. అప్పటికి భాను సేవకులలో కొందరకు మెలుకువ వచ్చి పరిస్థితిని గ్రహించి భాను వద్దకుపోయి "మోసము జరిగినది. శత్రువులెవరో లోన ప్రవేశించి"రని చెప్పిరి. అంతలోనే అన్నివైపులనుండి అరుపులు, కేకలు, ఏడ్పులు ఆరంభమాయెను. వెంటనే భానులేచి ధనుర్బాణములను, శూలమును తీసుకొని యుద్ధమునకు బయలుదేరెను. తన కగుపించిన యొక హిందూ సైనికునిపైకి బాణము వేసెను. ఆ సైనికుడు బాణపు దెబ్బను తప్పించుకొని భాను పైకి దుమికెను. అచటనున్న కొందరు స్త్రీలు అది చూచి

దీపముల నారిపి ఖాను నచటనుండి తప్పించి, ప్రక్కకు తీసుకొని పోయిరి. ఎటుచూచినా యంధకారమే. స్వరాజ్య సైనికులు ప్రాణములకు తెగించి కత్తులు త్రిప్పసాగిరి. చంపెడి వారెవరో చచ్చెడి వారెవరో ఎవరికిని తెలియకుండ మరణించుచుండిరి మనిషికి మనిషి కనిపించుట లేదు. అప్పటికి బాబాజీదేశ పాండే కూడ తన దళములతో లోన ప్రవేశించెను. రక్షకులు వారి నడ్డుకొని యుద్ధ మారంభించిరి. 'దొంగలు లోనికిదూరి నా'రని చెప్పచూ శివాజీ సైనికులు ఖాను సైనికులను చంపసాగిరి. లాల్ మహాలంతయు రక్తపు ధారలతో, భయంకర కోలాహలముతో నిండిపోయెను. నగార్ ఖానా (ఢంకాలు పెట్టు స్థలము)ను చేరిన స్వరాజ్య సైనికులు, ఖాను నగారాను మ్రోగించిరి. ఢంకాశబ్దము విని శిబిరములోనున్న సైనికులందరూ లాల్ మహాల్ చుట్టునూ చేరిరి. తలుపులన్నియు లోపలనుండి మూయబడి యుండెను. లోనివారందరు ఎవరు మిత్రుడో, ఎవరు శత్రువో తెలికుండ నరకుకొన సాగిరి. ఈ గండరగోళమునకు మేల్కొనిన ఖానుయొక్క కుమారుడగు ఫతేఖాను వెలికివచ్చి యుద్ధముచేయుచు స్వరాజ్య సైనికులచే నరుకబడెను. షహీస్తఖానును అతని జనానాలోని స్త్రీలు పరదాలున్న యొక గదిలోనికి గొనిపోయిరి. అది గుర్తించిన శివాజీ, పరదాలను చించి స్వయముగా లోన ప్రవేశించెను. ఆ చీకటిలో నెవరో లోనికి ప్రవేశించుట చూచిన షహీస్తఖాను ఖడ్గమును ధరించి వాని నెదిరించబోయెను. లోనికివచ్చిన శివాజీ తనఖడ్గముతో ఖానుపై నొకవేటు వేసెను. ఆ దెబ్బకు ఖాను గావుకేక పెట్టెను. ఖాను చనిపోయెనని శివాజీ భావించి వెంటనే వెలికి పోయెను.

లాల్ మహల్ బయట నున్న గోడకు వెలుపలినుంచి నిచ్చెనలు వేసి కొందరు లోనికి దూకిరి. దూకినవారు దూకి నట్లు చంపబడిరి. లోపల నున్న హిందూ సైనికులు శత్రువు వచ్చుచున్నాడని అరచుట మొదలుపెట్టిరి. బయట నున్న సైనికులు గూడా నట్లే అరచుచుండిరి. ఇంతలో నెవరో లాల్ మహల్ తలుపులు తెరిచిరి. బయటనుండి లోనికి వచ్చు వారినే శత్రువులుగా లోపలివారు భావించి చంపుచుండిరి. లోనివారే శత్రువులని బయటనుండి వచ్చినవారు వారిని చంప సాగిరి. ఇట్లు పరస్పరము ఖాను సైన్యమే చంపుకొనుచుండెను. ఇదే యదనుగా తీసుకొని శివాజీ తన సైనికులతో శిబిరము నుండి వెలికి చేరెను. లాల్ మహాలంతయు నేడ్పులతో ప్రతి ధ్వనించుచుండెను.

లాల్ మహాలులో ఖానుకు సంబంధించిన వారనేకులు మరణించిరి. వారిలో ఖాన్ కుమారుడు, అల్లుళ్ళు, సైన్యాధి కారులు, 12 మంది స్త్రీలు కూడా కలరు. ఖాను భార్యయొక్క శరీరము ముక్కలు ముక్కలుగా నాయెను. ఆ ముక్కలన్ని టిని ఒక మూటగాగట్టి వానికి అంత్యక్రియలు జరుపబడెను. హిందూవీరులు స్త్రీలపై దురాచారములను యెన్నడును చేయరు. కాని ఆనాడు చీకటిగానుండుటచే, గుర్తించలేని స్థితిలో కొందరు స్త్రీలు చంపబడిరి. అందుచేత నది నేరము కానేరదని ఔరంగజేబు యొక్క తవారీఖనవన్ హాసమ్ ఆల్ ఖాను ఒకచోట వ్రాసెను. చనిపోయిన వారిలో నేబదియైదు మంది ముఖ్యులు; మిగిలినవారి సంఖ్యకు లెక్క లేదు. శివాజీ సైనికులు ఆరుగురు చనిపోయిరి. నలుబదిమందికి గాయము లైనవి.

ఇది యంతయు ఖానున కవమానముగా నాయెను. ఈ దుష్టులనలొ నాతడు చనిపోయినచో బాధ యుండెడిది కాదు. కాని చావకుండ, కుడిచేతి మూడువ్రేళ్లు నరుకబడి జీవితాంతము ఆ అవమానమును గుర్తుచేయుచున్నట్లుండెను. శివాజీ ఎట్లు వచ్చెనో, యెటుపోయెనో యెంత చరించినను ఎవరికిని బోధపడలేదు శివాజీ తన సైన్యము విడిసియున్న మైదానమును చేరి యచటనుండి సింహగఢమునకు పోయి ఆ మరుసటిరోజే యటనుండి రాయగఢవెళ్ళెను. ఖాను చంప బడెనని శివాజీ భావించెను. కాని మధ్యాహ్నమగుసరికి గూఢ చారివచ్చి ఖాను చంపబడలేదనియూ, కుడిచేతి మూడువ్రేళ్లు మాత్రము నరుకబడినవనియూ, మిగిలిన వా రనేకులు చచ్చి రనియు, భయపడిన ఖాను పూనాను వీడిపోవుటకు యోచించు చున్నాడనియు తెలిపెను. అది విని శివాజీ తన యత్నము విఫలమైనందులకు దుఃఖించెను. కాని తన పథకము పూర్తిగా విఫలము కాక, ఖానును పూనానుండి వెలికి పంపివేయుటలో సఫలమైనందుకు మాత్ర మానందించెను. తన కుమారుని పరాక్రమమునకు జిజియాబాయి ఎంతో సంతసపడెను.

తరువాత కొలది రోజులకే, భయపడిన షహిస్తఖాను తన సైన్యమునంతకూ, జస్వంతసింగు నధిపతిగాచేసి, శివాజీతో పోరాడుమని యాజ్ఞాపించి పూనానుండి బయలుదేరెను. (8-4-1663).

అప్పుడు ఢిల్లీలో నెండ లధికముగా నున్నందున శీతల విడిదికై కాశ్మీరమునకు పోవుచు, మార్గమధ్యమున, నౌరంగ జేబు తన మామయగు షహిస్తఖానుని పరాజయవార్తను వినెను. కోపోద్రిక్తుడైన యౌరంగజేబు వెంటనే షహిస్తఖానును బెంగాలుకు సుబేదారుగా బదిలీ చేసినట్లున్న ఆజ్ఞా ప్రతమును వ్రాయించి పంపెను.

★ ★ ★

ఎత్తుకు పై యెత్తు

ఔరంగజేబుయొక్క సరదారులగు కారతలబ్ ఖాను, నామదర్ ఖాను, ఇనాయత్ ఖాను, షహిస్త ఖాను, భావ సింహ షాహా జస్వంతసింహ రాహోడ్ మొదలగు వారందరిని శివాజీ ఓడించెను. తొలుత జున్నర్, అహమ్మద్ నగర్, పిన్నుట సూరత్ నగరాలను శివాజీ లూటీ చేసెను. ఇందుచే శివాజీపై ఔరంగజేబునకు కోప మధికమాయెను. కాని స్వయముగా తానే శివాజీపైకి దండెత్త తలచలేదు. అఫజల్ ఖాన్, షహిస్త ఖానులవలె తనకుకూడ నేదైన జరిగినచో తలవంపులే కాక, ఢిల్లీ సింహాసనమునకు కూడ మువ్వు వాటిల్ల వచ్చునని భావించినందున, అంతటి సాహసమును జేయలేదు. అందుచేత, తనవద్దనున్న వీరులలో నెవడు శివాజీకి భయపడి పారిపోడో, ఎవడు అతనిని జయించగలడో, అట్టివానికై ఔరంగజేబు వెదకుచుండెను. తుదకు అతనికి మీర్జా రాజా జయసింగ్ పేరు స్ఫురణకు వచ్చెను. జయసింగు అనుభవజ్ఞుడు, ప్రాధుడు గంభీరుడు, శూరుడు. అంతేగాక అంతవరకెన్నడును, అపజయ మన్నది ఎరుగనివాడు. అట్టి జయసింగే ఈ పనికి అర్హుడని యెంచి శివాజీపైకి అతనిని బంప నిశ్చయించెను.

బౌరంగజేబు హిందువులతో యుద్ధము చేయుటకు తనవద్ద నున్న హిందూసర్దారు నెన్నడును ఒంటరిగా పంపలేదు. హిందువు హిందువుతో కలియవచ్చునని అతని భయము. అందుచేత శివాజీపైకి జయసింహునితోగూటు తనకు విశ్వాస పాత్రుడగు దిలేర్ ఖానును జోడించి పెద్ద సైన్యమునిచ్చి పంపెను.

జయసింహుడు కచ్ వాయి రాజు. ఈతడు శ్రీరామ చంద్రుని పుత్రుడగు కుశకుమారుని వంశీయు డందురు. అట్టి వాడు శివాజీ సాపించిన హిందూరాజ్యమును నాశనము జేసి దేశమునంతనూ మహమ్మదీయుల జేతికి వప్పించుటకు ఆ నాడు బయలుదేరెను. విగ్రహ విధ్వంసకులగు మహమ్మదీయుల ప్రభువగు బౌరంగజేబునకు తనద్వారా విజయము కలుగజేయుటకొరకు, జయసింహుడు తాను బయలుదేరుటకు ముందు దేవీ ప్రయోగానుష్ఠానము. కోటి చండ్రి హోమము, ఏకాదశ కోటి లింగార్చనముల నాచరించి, శివాజీపై విజయము సాధించు వరమునిమ్మని పరమేశ్వరుని ప్రార్థించెను. అట్టిదేవతల మందిరముల నెన్నిటితో నేలగూల్చినా బౌరంగ జేబునకు నమ్మినబంటగు సర్దారుడతడు. వ్యక్తిగత శీలముండి రాష్ట్రీయశీలము లేని తెగకు అతడు ఉదాహరణీయుడుగా చరిత్రకెక్కినాడు.

ఢిల్లీ నుండి బయలుదేరిన జయసింహ. దిలేర్ ఖానులు కొద్దికాలములో మొగలాయి దక్షిణ సుబే దారు డగు ముఅజ్జముతో కలిసిరి. వెంటనే జయసింహుడు శివాజీ శత్రువుల నందరిని తన పక్షమున జేర్చుకొను నాలోచనతో

చంద్రదాపు మోరే బంధువులకు, అఫజల్ ఖాన్ కుమారుడగు ఫాజల్ ఖానునకు జాబులు వ్రాసెను. తదితరులకు గూడ జయసింహుడు జాబులు వ్రాసెను. ఇట్లు బహుముఖములుగా యుద్ధ సన్నాహములు జరుపుచుండెను. కాని జయసింహునికి దిలేర్ ఖాన్ కు అభిప్రాయ భేదములు మొదటినుండి ఏర్పడెను. కొండకోటలు జయించుటకన్న సమతల ప్రదేశమును జయించుట మంచిదని జయసింహుని భావన. కొండకోటలనే ముందు జయించవలెనని దిలేరుఖాను పట్టుదల. జయసింహు డెంతటి ప్రముఖ సేనాధిపతి యైననూ, మహమ్మదీయుడైన కారణమున దిలేరుఖానుపై న ఔరంగజేబునకు అభిమానము మెండు. ఈవిషయము జయసింహునకు తెలియును. అందుచే నాతడు అన్నిటిలో దిలేరుఖాను అభిప్రాయముతోనే తా నేకీభవించెడివాడు.

మిర్జా రాజా జయసింహుడు పూనాచేరెను(31-3-1665). తొలుత నాతడు పురందరగఢను ముట్టడించవలెనని నిశ్చయించి, వెంటనే సైన్యము నటకు బంపెను. పూనా చుట్టు పట్లనున్న జన్నర్, సుఫే, శిరవల్ మొదలైన గ్రామములలో తన సైన్యపు చౌకీల నేర్పరచెను. పొరపాటు జరుగుటకు వీలు లేని పథకమును వేసి, పూర్తి క్రమశిక్షణతో దానిని నిర్వహింపజేయు నేర్పు జయసింహునకు గలదు. అతనికి దిలేరుఖాను అడ్డుగాలేనిచో శివాజీతో అతడు జరిపిన యుద్ధములలో సహజ శౌర్యమునకు, పథక నిర్మాణ చాతుర్యమునకు ఉత్తమ సేనాపతిత్వమునకు చక్కని ఉదాహరణము భావి చరిత్రకారులకు లభించియుండెడిది. ఇట్టి గుణముల నన్నింటిని

స్వీయ హిందూ బంధువుల నాశనమునకై జయసింహుడు వినియోగించుట మనజాతి దురిదృష్టము.

పక్షికము ప్రకారము పురందర కోటను ముట్టడించి, పూనా చుట్టుపట్లనున్న ప్రదేశమును జయసింహుడు ధ్వంసము చేసెను. కాని పురందర కోట యంత సులభముగా వశమయ్యెడిదికాదు. ముట్టడి నారంభించి రెండు నెలలు గడచెను. దుర్గాధిపతియైన మురార్ బాజీ దేశపాండే చనిపోయెను. అయిననూ జయసింహుని కా కోట స్వాధీనము కాలేదు. తరువాత సింహగడ దుర్గమును కూడ ముట్టడిచేసెను. లోగడ స్వరాజ్యముపై వచ్చిన దాడులతో పోల్చినచో జయసింహుని దాడి వలన గల్గిన నష్టము బహుకొద్ది. కాని బంధు సమానుడగు తోటి హిందూరాజపుత్రునితో యుద్ధము చేయవలసిన వచ్చినందుకు మాత్రము శివాజీ మనస్సు బాధపడెను. అంతటి శక్తివంతుడగు జయసింహుడు శత్రు పక్షమున చేరకుండా స్వదేశమున కుపయోగపడినచో ఎంతయో బాగుండును. అతనిలో ఎల్లయిన ఈ మార్పు తీసుకొనిరావలెనని శివాజీ భావించెను. అందుచే జయసింహుని ఎదుట పడకుండా స్వీయ గౌరవమును కాపాడుకొనుచు సంతి చేసికొనుట కవకాశమును శివాజీ వెదకెను. అతడు తన కోటలను జయించక ముందే, శివాజీ “నేను ఢిల్లీపాదుషావారి సేవకుడను. చిన్నవాడనైననూ, పాదుషా వారికి బాగుగ ఉపయోగపడగలను. మీరు బీజపూరు వారి ప్రదేశమును జయించ దలచు కొనినచో నేను సహాయము చేసెద”నని కబురు పంపెను. దానికి జయసింహుడు వెంటనే సమాధానము వ్రాసెను. ‘మా సైన్యము

దక్షిణ భారతమంతటని స్వాధీనము చేసుకొనగలదు. దానికి మీ సహాయ మక్కరలేదు. ప్రాణములపై తీపియున్నచో పాదుషాకు సేవకుడవుగా నా దగ్గఱకు వచ్చి శరణువేడుకొను' మను నది యందలి సారాంశము.

జయసింహునిలో కరడుగట్టిన బానిస భావమునకు శివాజీ వ్యధచెందెను. కాని ఆయన తన ప్రయత్నమున, వీడ లేదు. మరలనొక సందేశము పంపుచూ, “నేను మీతో ఒప్పందము చేసుకొనుటకు సంసిద్ధుడను. మీకు ధనరూపమున కప్పము చెల్లించును. నాకోటలలో రెండింటిని గూడ వప్ప గింతును” అని వ్రాసెను. దానికిగూడ తొల్లిటివలెనే జయ సింహుని వద్దనుండి జాబువచ్చెను. ప్రాణములను కాపాడు కొనుమని జయసింహుడు పడేపడే వ్రాయుట శివాజీకి కష్ట మనిపించెను. తనకు వ్యక్తిగత జీవనసౌఖ్యము ప్రధానమైనచో ఎన్నియో ఆపదల నెదుర్కొనుచు స్వరాజ్య నిర్మాణము చేయవలసరము లేదుగదా!

జయసింహ, దిలేర్ ఖానులకు స్పర్థలున్నను, దిలేర్ ఖాను మాటను జయసింహుడు త్రోసిపుచ్చలేడని శివాజీకి తెలియును. జయసింహునకు జాబు వ్రాయుటవలన ప్రయోజన ముండదని గ్రహించిన వెంటనే అతడు దిలేర్ ఖానునకు జాబు వ్రాసెను. ‘పోరాటమునకు ముందు నీతో నొప్పందము చేసుకొనుట మా కిష్టములే’ దని యతడుకూడ సమాధాన ముంచెను. జాబులు వ్రాయుట నిష్ప్రయోజనము కాగా, శివాజీ “మన మిద్దరము కలసి మొగలుల నోడింతము రమ్మ”ని బీజపూరు సుల్తానుకు జాబు వ్రాసెను. ఆ జాబు వలన

శివాజీకి మంచి లాభము కల్గెను. దానికి బీజపూరు సుల్తాను జవాబు శివాజీకి చేరకపూర్వమే శివాజీ బీజపూరునకు జాబు వ్రాసెనని తెలిసికొనిన జయసింహుడు వారిద్దరును కలసినచో, వారిని ఓడించుట కష్టమగునని ఎంచెను. అందుచేత మరి యొకసారి శివాజీ వద్దనుండి జాబు వచ్చినచో శివాజీతో నొప్పందము కుదుర్చుకొనుటకు అనుమతి నీయవలసినదిగా ఢిల్లీకి వ్రాసెను. శివాజీ ప్రతిపాదనకు బీజపూరు సుల్తాను అంగీకరింప లేదు. కనుక శివాజీ కడసారి ప్రయత్నముగా జయసింహునకు జాబు వ్రాయదలచెను. ఉత్తరమును పంపుటకన్న రాయబారిని పంపుట మంచిదని యెంచి, రాచకార్య కుశలుడగు రఘునాథరావును జాబు నిచ్చి తన రాయబారిగా జయసింహుని వద్దకు పంపెను. ఆ జాబును చూచి జయసింహుడు రాయబారితో “శివాజీతో సంధి చేసుకొనుటకు పాదుషా మాకు హక్కు నీయలేదు. కాని నిరాయుధుడై అపరాధివలె శివాజీ నా వద్దకు వచ్చినచో పాదుషా అతనిపై దయ చూపగల” డని చెప్పెను. ఆ వార్త విని శివాజీ జయసింహుని వద్దకు తన కుమారుడగు శంభాజీని పంపెదనని కబురంపగా, శివాజీయే స్వయముగా రావలెనని జయసింహుడు రాయబారితో చెప్పెను. అట్లయిన మొగలు శిబిరము చేరిన తర్వాత తన ప్రాణ గౌరవములకు ఎట్టి ప్రమాదము రాదని వ్యక్తిగతముగా జయసింహుడు మాట యిచ్చినచో వచ్చెదనని శివాజీ తన రాయబారిద్వారా కబురు పంపెను. తన మాటపై గుటి నుంచి శివాజీ తనవద్దకు వచ్చుట కంగీకరించిన వార్త విని. ఒక పెద్దపులిని తేలికగా పట్టుకొనినట్లు జయసింహుడు భావించి, అందు కంగీకరించి, నిదర్శనపూర్వకముగా

కర్పూర గారిని పూజించిన తులసీ, బిల్వప్రతమ లను శివాజీ కియ్యవలసినదిగా రఘునాథున కిచ్చి పంపెను.

రాజా జయసింహ మాట యిచ్చినను, అచటికి పోయిన పిమ్మట, నిరాయధుడగు శివాజీకి ప్రమాదము కలుగవచ్చు నని స్వరాజ్యములో ననేకులు భావించిరి. శివాజీ, జయసింహుల కలయిక పిదప స్వరాజ్య స్వరూపమెట్లుండగలదో ఎవరి యూహకు నందలేదు. జయసింహుని గెలుచుట శివాజీకి కష్టముగాదని వారి నమ్మకము. ఐదు సంవత్సరములక్రిందట, స్వరాజ్యమునకు శక్తి సమకూరని కోజులలో మొగలాయి, బీజపూరు సైన్యములు యిరువైపులనుండి ఒకేసారి దాడి చేసినను తాము ఓడింపగలిగిరి. యుద్ధమున్నచో వారికి భయము లేదు. యుద్ధము వలన స్వరాజ్యమునకు కొంతనష్టము కల్గినను దాని వలన స్వరాజ్యమునకు శక్తిగూడ ఏర్పడగలదు. అట్టిచో శివాజీ సంధికై వల ప్రయత్నించుచుండెనో వారి కవగాహన కాలేదు. శివాజీ నిరాయధుడై సంధికంగీకరించుట యుద్ధము నకు భయపడిగాదు. సంధిలో నొక నిబంధనగా శివాజీ తన కోటల రెండింటిని మొగలులకు సమర్పించ నిశ్చయించెను. శివాజీ జీవితములో నిట్లు కోటలను స్వాధీనపరచుటకు యిదియే మొదటిది, ఆఖరిదికూడ. బాల్యమునందు కొండణా కోటను బీజపూరున కిమ్మని తండ్రి చెప్పగా కోపించి, తండ్రిని నిరసించిన శివాజీ యీనాడు తనంత తానుగా కోటల నిచ్చుట కంగీకరించెను.

అసలు యుద్ధమైన జరుగకుండగనే జయసింహునితో నట్టి వప్పందము చేయుటలో శివాజీ ఉద్దేశ్యము వేరుగ

నున్నది. ఇంతవరకు శివాజీపైకి దండెత్తిన వారందరును అరాష్ట్రీయులే. వారితో యుద్ధము చేయవలసినదే. కాని యీ సారి వచ్చినవాడు రాష్ట్రీయుడు. అట్టివాని నెట్లయినను దేశభక్తునిగా చేయుట అవసరము. నాడు దేశములో కెల్ల ప్రబల శక్తివంతుడగు ఢిల్లీ సుల్తాను కొలువులోనున్న వారందరితో శ్రేష్టుడైన ఆ హిందూ సేనాధిపతి దేశభక్తుడుగా నయినచో నంతకన్న ఆశించవలసిన దేమి యున్నది? ఉత్తరమునుండి అతడు, తూర్పునుంచి లచిత బడఫుకన్, దక్షిణమునుంచి తాను - ఒక్కొక్కటిగా ముగ్గురు స్వరాజ్య నిర్మాణమునకు కృషి చేసినయెడల, విదేశీరాజ్యము పూర్తిగ నశించిపోగలదని శివాజీ భావించెను. కాబట్టి జయసింహుని మనసున మార్పు దెచ్చుటకు తానే స్వయముగా నాతనిని కలసి ప్రయత్నించవలెనని శివాజీ యనుకొని, తాను పట్టుబడు అవకాశమున్నను జయసింహుని శిబిరములోనికి నిరాయుధుడుగా వెళ్ళుట కంగీకరించెను.

రఘునాథపంత్ జయసింహునివద్ద నుంచి వచ్చిన మరునాడే శివాజీ జయసింహుని కలియుటకు బయలుదేరెను. శివాజీ శిబిరము చేంతకు రాగానే, శిబిర రక్షకులు శివాజీ రాక జయసింహున కెరిగించిరి. అతడు నిరాయుధుడుగా నున్నచో లోనికి ప్రవేశ పెట్టుడని జయసింహుడు భటుల కాజ్ఞ యిచ్చెను. అఫజల్ ఖానుకు జరిగినట్లు తనకుగూడ ప్రమాదము జరుగవచ్చు నేమోయని యాతడు జాగ్రత వహించెను. ఆతని సైనికులు శివాజీని పరీక్షించి నిరాయుధుడని గుర్తించి లోనికి బంపిరి. శివాజీ దేరాలోనికి వచ్చుచుండగా, జయసింహుడు తన ఆసనమునుండి లేచి నిలబడలేదు. శివాజీలోని

నిస్వార్థ దేశభక్తిని, నిరాడంబరతను జయసింహుడు గుర్తించలేదు. తన శక్తికి భయపడి శివాజీ తనవద్దకు వచ్చుచున్నాడని ఆయన అభిప్రాయపడెను. శివాజీ తనకు నిర్దేశింపబడిన ఆసనమున కూర్చొని జయసింహునితో సంభాషించెను. శివాజీ జయసింహునితో ఎనిమిది రోజులు చర్చలు జరిపి, ఒక ఒప్పందము చేసికొనెను. దాని ప్రకారము శివాజీ తన యిరువదిమూడు కోటలను, నాలుగు లక్షల నాణెములు పన్నుగా వచ్చెడి ప్రదేశమును ఔరంగజేబునకు వప్పించవలెను. తనక్రింద పండెండు కోటలు, ఒక లక్ష నాణెములు పన్నుల నిచ్చు ప్రదేశము నుంచుకొనవచ్చును. జయసింహుని వంటి వానిలో ఎట్లయిన దేశభక్తిని నిర్మింపదలచిన శివాజీ వారు పెట్టిన షరతుల కన్నిటికిని అంగీకరించెను.

ఇట్టి యొప్పందము కుదిరిన తరువాత, నెట్లయిన శివాజీని ఔరంగజేబు కొలువునందు సర్దారునిగా చేయవలయునని జయసింహుడు భావించెను. అందుకుగాను శివాజీ యొక్కసారి ఢిల్లీకి వెళ్ళివచ్చిన బాగుండునని అతడనుకొనెను. తాను ససైన్యముగా వచ్చినంత మాత్రముననే శివాజీ యొప్పందమున కంగీకరించెను. ఇక ఢిల్లీకిపోయి పాదుషా యొక్క శక్తి సామర్థ్యములు చూచినచో తప్పక అచట కొలువును కోరవచ్చునని జయసింహుని అభిప్రాయము. శివాజీ జయసింహునిలో దేశభక్తిని కలిగించుటకు చేయ ప్రయత్నము విఫలమయ్యెను. బానిసత్వ విష మాణినిలో నంత లోతుగా నాటుకొని యున్నది. తాను బానిస యగుటయే గాక శివాజీని గూడ బానిసగా చేయుట కాతడు యత్నించెను. శివాజీ యా మాటలు విని జవాబేమియు చెప్పక మిన్న

కుండెను. జయసింహుడు మాత్రము తన జీవితమున శాశ్వతముగా పాదుషా యభిమానము నిండగలదని సంతోషించెను.

శివాజీతో ఒప్పందమైన తరువాత జయసింహుడు బీజపూరు వారిపై దండెత్తదలచెను. దానిలో స్వయముగా శివాజీ శుభాజీ, నేతాజీలు సైన్యసమేతులై జయసింహు వెంటనుండిరి. బీజపూరము పోవుదారి పొడవునను శివాజీతో ఢిల్లీ ప్రయాణమును గుఱించి జయసింహుడు ముచ్చటించుచునే యుండెను. శివాజీని ఢిల్లీకి ఆహ్వానింపమని పాదుషాకు జాబులు వ్రాసెను. ఢిల్లీ వెళ్లుటవలన కలుగబోవు లాభములను శివాజీకి వివరించి చెప్పెను. ఔరంగజేబు, దక్షిణముననున్న ఆదిల్ షా, కుతుబ్ షాహీ లను జయించు బాధ్యత శివాజీ కప్పగించుననియు, అట్టిచో పాదుషా సామ్రాజ్యము విస్తరించుటయేగాక శివాజీకి కూడ చాల ధనము లభ్యము కాగలదనియు, ధనముతో పాటు ఢిల్లీ దర్బారులో కీర్తిప్రతిష్ఠలు పెరుగుననియు, ఎన్నియో సార్లు చెప్పెను. అన్నిటికన్న ఘనముగా, శివాజీని దక్షిణ సుబేదారుగా ఔరంగజేబు నియమించునను నాశగూడ చూపెను. దాని నంతనూ విని వానివలన స్వాజ్యమున కెట్టి లాభము చేకూర్పవచ్చునని శివాజీ ఆలోచించెను. దక్షిణాదిని జయించు పనిని ఔరంగజేబు నిజముగా తనకే వప్పగించినచో నాతని ఖర్చుతో తనయొక్క యిద్దరు శత్రువులను జయింపవచ్చును. జయించిన పిమ్మట తనను దక్షిణ సుబేదారునిగా నియమించినచో అప్పు డవకాశము చూచుకొని స్వాతంత్ర్యము ప్రకటించుకొనవచ్చును. వలసినచో ఔరంగజేబుతో యుద్ధముకూడ చేయవచ్చును. తద్వారా స్వరాజ్యాభివృద్ధి త్వరగానగును తాను దక్షిణ సుబేదారుగా ఉండుట

వలన జల దుర్గమును నిరంకుశముగా పాలించుచున్న సిద్ధికూడ తన అధికారములోనికి తేలికగా వచ్చును. ఢిల్లీవెళ్ళి మొగల్ షాహి ఎట్టిదో చూడవచ్చును. అనుకున్నట్లు జరిగిన సరియే. లేకున్న ఢిల్లీదర్బారు రహస్యములు తెలియగలవు. ఇట్లనేక యోచనలు చేసి, ఔరంగజేబు పిలచినచో తాను ఢిల్లీ వెళ్ళుటకు సిద్ధముగా నుంటినని జయసింహునితో శివాజీ చెప్పెను. ఢిల్లీలోనున్న కాలములో శివాజీకి ప్రాణభీతి యుండదని జయసింహుడు హామీ నొసంగెను. కాని శివాజీని ఢిల్లీ కాహ్వానించు విషయమై ఔరంగజేబు వద్దనుండి జనాభేషయము రాలేదు.

బీజపూరు వారితో జరిగిన యుద్ధములో మొగలాయీ లోడిపోయిరి. ఓటమియొక్క పాపమును, బాధ్యతను వేరొకరిపై నెట్టవలెనని యెంచిన దిలేర్ ఖాను 'మన యోటమికి శివాజీ కారణము గనుక వాని శిరచ్ఛేదము చేయు' మని జయసింహునితో చెప్పెను. కాని జయసింహున కావని యిష్టములేదు. దిలేర్ ఖాను యీ విషయమై తరచు జయసింహునితో వాదించుచున్నాడని శివాజీకి తెలిసెను. యుద్ధము జరుగుచున్న బీజపూరు ప్రాంతములో నప్పుడు త్రాగుటకు నీరు లభ్యముకాక, సైనికులు చాల బాధపడవలసి వచ్చెను. సైనికులకు నీటి యెద్దడిని, జయసింహునకు తన విషయమై దిలేర్ ఖానునుండి కలుగుచున్న ఒత్తిడిని తప్పించు నుద్దేశ్యముతో శివాజీ పనాళగఢ దుర్గమును జయించు నెపమున జయసింహుని అనుమతి పొంది, తన సైనికులతో సహా బయలుదేరిపోయెను.

శివాజీ పనాశగఢపై దాడి చేసెను. కాని అనుకొనిన సమయమునకు తన సేనాధిపతియైన నేతాజీపాల్కర్ అచటకు రాకపోవుటచే నోడిపోయెను. అట్టి పొరపాటు చేసినందులకు స్వరాజ్యోద్యమములో ప్రముఖపాత్ర వహించిన వీరులలో ముఖ్యుడు నేతాజీ పాల్కర్ ను సర్వ సైన్యాధిపత్యము నుండి తొలగించెను. దానిని అవమానముగా భావించిన నేతాజీ వెంటనే బీజపూరువారి కొలువులో చేరెను. మొగలులకు వ్యతిరేకముగా కతుబ్ మా బీజపూరువారికి సహాయము చేయుచుండెను. ఈస్థితిలో శివాజీకూడ బీజపూరువారితో కలసినచో పరిస్థితి విషమించును కాన శివాజీని ఢిల్లీ కాహ్వానింపుమని ఔరంగజేబునకు జయసింహుడు మరల జాబ్బువ్రాసెను. దక్షిణాదిలోని మారుచున్న పరిస్థితిని చూచి, ఔరంగజేబు జయసింహునిద్వారా శివాజీని ఢిల్లీకి రమ్మని యాహ్వానించెను. రానుపోను వ్యయమును గూడ తానే భరించుట కంగీకరించెను. శివాజీ వెంటనే ఢిల్లీపోవుటకు సమ్మతించెను. జయసింహునకు బ్రహ్మానందమాయెను.

శివాజీ ఢిల్లీ వెళ్ళదలచిన వార్త స్వరాజ్యములో నందరిని కలవరపెట్టినది. ఔరంగజేబువచ్చివాడో యందరికిని తెలియును. శివాజీ ఢిల్లీకి వెళ్ళినచో తిరిగి వచ్చుట యసంభవమేమోయని కూడ కొందరు భావించిరి. జిజియాబాయి మనము పరిపరివిధముల నూహించినది. శివాజీకి గూడ నిట్టి భావన కలుగలేదనికాదు. కాని స్వరాజ్య విస్తరణకు యది యొక దారిగా భావించి అందు కాలడు సంసిద్ధుడాయెను. అపాయముతోకూడిన పనులకు వెఱచినచో స్వాతంత్ర్య ఉద్యమమే జరుగదు కదా!

నాడు అఫజుల్ ఖానును కలియునప్పుడు, పనాళగఢ నుండి పారిపోవునప్పుడు, షహిస్త ఖాను శిబిరములో ప్రవేశించునపుడు తన జీవితమున కపాయమున్ననూ శంకింపక సాహసించినట్లే. నేడు ఢిల్లీకి వెళ్ళవలెనని శివాజీ నిశ్చయించుకొనెను. లోగడవలెనే తాను లేని సమయమున స్వరాజ్యమున నేపని యెట్లు జరుగవలెనో, తాను మరి తిరిగి రాలేకపోయినచో నేమేమి ఎట్లు చేయవలెనో శివాజీ ముందుగానే నిర్ణయించెను. అట్టి ఏర్పాట్లు సరిగా జరుగుచున్నవా లేవాయని తెలుసుకొనుటకు అకస్మాత్తుగా నా యా స్థలములకు పోయి పరీక్షించెను. అందరును తమ తమ పనులు సవ్యముగా నిర్వహించుచున్నారని నమ్మకము కుదిరెను. తన ముద్రికను తల్లియగు జిజియాబాయి కిచ్చెను. ప్రతాపరావును సర్వ సైన్యాధిపతిగా జేసెను. మోరోపంతు పింగళే, నీలోసోనదేవ్ ముజుమ్దార్, ప్రతాపరావులు జిజియా మాత యాజ్ఞలనుసరించి స్వరాజ్యమును సవ్యముగా నడిపించవలెనని నిర్ణయించెను. అప్పటికి తొమ్మిది సంవత్సరములు వయస్సు గల్గిన తన కుమారుడు శంభాజీకి రాచకీయములం దనుభవము శిక్షణ అవసరమని తలచి తనతోపాటు ఢిల్లీకి తీసికొనిపోవలెనని నిర్ణయించెను. తనతో రావలసినవారు, సాధనసామగ్రిని మార్గము ఇత్యాది వివరములనన్నిటినీ ముందుగా నిర్ణయించుకొని శివాజీ ప్రయాణమయ్యెను. ఈ ప్రయాణమునకు ఔరంగజేబు ఏర్పాట్లను చక్కగ జరిపించెను. ప్రయాణవ్యయము క్రింద పాదుషా తన దక్షిణ కోశాగారమునుండి లక్షహాన్నులను మంజూరు చేసెను. శివాజీ వెంటనుండి సౌకర్యములు చూచుటకై గాజీబేగ్ ను నియమించెను. అంశేగాక త్రోవ

పొడవుననూ తన కుమారుడే వచ్చుచున్నట్లు భావించి అన్ని వ్యవస్థలు జరిపించవలెనని తాళిదులనంపెను. జయసింహుడు తనవాడగు తేజసింహ కచ్ వాహను శివాజీ వెంట బంపుచూ ఢిల్లీలో శివాజీకి ఏ ప్రమాదము జరుగకుండ రక్షణనిచ్చుచూ అవసరమైన ఏర్పాట్లనన్నిటిని సక్రమముగా జరిపింపుమని తన కుమారుడగు రామసింహునకు జాబునంపెను. శక సంవత్సరము 1857 ఫాల్గుణశుద్ధ నవమినాడు (5-3-1666, శివాజీ ఢిల్లీకి బయలుదేరెను. బీజపూరు వారితో పరాజయము కలిగినందుకు బాధకల్గిననూ, ఢిల్లీకి శివాజీని పంపగలిగితిని గదాయని జయసింహుడు చాల సంతోషించెను. మార్గమధ్యమున శివాజీకి ఔరంగజేబు వద్దనుండి జాబువచ్చెను. అందు శివాజీ ఆగ్రాచేరి పాదుషాతో కలసినప్పట్లు, తిరిగి మహారాష్ట్రమునకు పోవుటకు అనుమతి నిచ్చుచున్నట్లు వ్రాయబడి యుండెను. అది చూచి శివాజీ కూడ సంతసించెను.

చంబల్ నదిని దాటి, శివాజీ యమునానదిపైపు ప్రయాణము చేయుచుండెను. విశాలమైన సస్యశ్యామలమైన ఆ భూభాగములను చూచునప్పుడు శివాజీ హృదయము పొంగినది. 'పవిత్రమైన ఈ భూమిని తల్లిగా భావించెడి వారు హిందువులు. ఇదివారిచే. కాని నేడు దీనిని భోగ భూమిగా భావించు తురకల యధీనములో ఈ భూమియున్నది. ఈ బానిసత్వమునుండి దేశమును స్వతంత్రము చేయుటకై హిందువులు ఏల నాయుధములను ధరించ'రని యాతడు చింతించెను.

ఢిల్లీనుండి రామసింహుడు, మార్గమధ్యమున నుండగనే శివాజీకొక జాబు వ్రాయుచు, 12-5-1666 న ఆగ్రాలో

పాదుషా పుట్టినరోజు సందర్భమున దర్బారుజరుగునని తెలియ చేసెను. ఔరంగజేబు రామసింహునిచే నట్టిజాబు వ్రాయించెను. తన స్వరాజ్య విస్తరణకుగాను ఆనాటికి తానచట సుప్రసిద్ధుడై యుండుట అవసరమని శివాజీ యనుకొని త్వరగా షయనించి ఒకరోజు ముందుగనే ఆగ్రా కావల నారుమైళ్ళ దూరమున విడిసి. తనరాకనుగూర్చి రామసింహునకు, అతని ద్వారా ఔరంగజేబునకు కబురుపెట్టెను. ఆనాటి నుండియే శివాజీకి అవమానము లారంభమాయెను. ప్రముఖుడైన అతిథి వచ్చినపుడు పాదుషాకు ప్రతినిధిగా వజీరుగాని, ఆ స్థాయికి చెందిన ఉన్నతోద్యోగి గాని నగరము వెలికిపోయి స్వాగతము నిచ్చి, ఆ రాత్రికి అతిథికి అవసరమైన ఏర్పాట్లు సక్రమముగా ఉండునట్లు చేసి, మరుసటిరోజున ఊరే గింపుతో ఆ అతిథిని రాజధానికి తెచ్చి మంచిముహూర్తమున పాదుషా సన్నిధికి తీసికొనివెళ్లుట యాచారము. కాని శివాజీకి స్వాగతమిచ్చుటకు పాదుషా ప్రతినిధిగా నెవ్వరును రాలేదు. రెండున్నరవేల సైన్యమునకు అధిపతిగానున్న రామసింహుని సేవకుడు మున్నీ గిరధరలాల్ శివాజీకి స్వాగతమియవచ్చెను. దానికి శివాజీ ఆశ్చర్యచకితుడయ్యెను. పిమ్మట మున్నీ గిరధరలాల్ తో నాగ్రాకుపోయెను. ఆగ్రాలో మూలక్ చంద్ సత్రములో శివాజీ బసకేర్పాటు చేయబడెను. మరుసటిరోజున శివాజీని దర్బారునకు తీసికొనివచ్చుట కున్న తాధికారి ఎవరును నియోగింపబడలేదు. రామసింహుడు, ఒకటిన్నరవేల సైన్యముపై నధికారియగు ముఖిశీఖాను అందుకు నియోగింపబడిరి. శివాజీని దర్బారునకు తీసికొని వెళ్ళవలసిన సమయమునకు పాదుషా రామసింహునకు వేరొకపని నప్పగించెను. ఇది అంతయు తన

నవమానించుటకే యని శివాజీ గుర్తించెను. మార్గ మధ్య మున నుద్దేశపూర్వకముగా జరుపబడిన ఆలస్యముచేత, శివాజీ కోటను చేరుసరికి బహిరంగమైన దర్బారు ముగిసినది. ఈ దర్బారులో నుపస్థితుడగు నుద్దేశ్యముతోనే ఒకరోజు ముందుగా శివాజీ ఆగ్రాచేరెను. అదిసాధ్యం కానందుకు శివాజీ చాల బాధపడెను. ఔరంగజేబుయొక్క ఐశ్వర్యము చూడ లేక పోయినని కాదు అతనిబాధ; ఆ దర్బారులోనే తాను దక్షిణాదికి సుబేదారుగానగుట, జింజిరాలలోని జలదుర్గముపై నధికారియగుట మొదలగువానికి ప్రాతిపదికలు వేయవలసని చేసిన యూహలు విఫలములై నందున శివాజీ చాల బాధ పడెను.

బహిరంగమైన దర్బారు ముగిసినదని విని రామ సింహుడు శివాజీని వెంటనిడుకొని ఆంతరంగికమైన దర్బారు నకు తీసికొని వెళ్లెను. శివాజీ రాకను వినిన ఔరంగజేబు ఆతనిని లోనికి తెచ్చుటకై బక్సీ అసద్ఖాన్ ను పంపెను. అసద్ఖాను వచ్చి శివాజీని లోనికి తీసుకొని వెళ్లెను. రెండు శుభాశుభ గ్రహముల యోగమువలె నున్నదా దర్బారు. శివాజీ లోనికి వచ్చుట ఔరంగజేబు చూచెను. కాని ఆతని ముఖమున ఎట్టి ఉత్సుకతగాని సంతోషముగాని, కోపము గాని వ్యక్తము కాలేదు. తా నాశించిన భవిష్యత్ ప్రయోజనమునకై శివాజీ తా నెన్నడు చేయని, చేయజాలని పని చేయుటకు సిద్ధపడెను. వెయ్యి మొహరీలు, రెండువేల నాణెములు నజరానాను, ఐదువేల నిస్సార్ ను ఔరంగజేబు ముందుంచి మూడు పర్యాయములు వంగి సలాములుచేసెను. బాలకుడుగానే బీజపూరు సుల్తానుకు నమస్కారము చేయ

తిరస్కరించిన శివాజీ స్వరాజ్యముయొక్క భవిష్యత్ ప్రగతికై ఔరంగజేబునకు వందనము చేసెను. శంభాజీకూడ నట్లే నమస్కరించెను. పిమ్మట శివాజీ, శంభాజీలు పాదుషాకు పరిచయము చేయబడిరి. మర్యాదకైన పాదుషా వారితో పలుకలేదు తుదకు ముఖమునందు సంతోషమునైన వ్యక్తము చేయలేదు. వెంటనే శివాజీ, శంభాజీలు ఐదువేల సైన్యముపై నధికారుల వరుసలో నిలువబెట్టబడిరి. పిమ్మట దర్బారులోని ఇతర పనులు యథావిధిని కొనసాగుచుండెను.

దర్బారులోని సరదారులను వారివారి యోగ్యతల కనువుగా సన్మానించుట యారంభమయ్యెను. పహజాదా వజీర్ జాఫర్ ఖాన్ తో నారంభమై, వరుసగా శివాజీకి ముందున్న జస్వంతసింహ రాతోర్ వరకు సన్మానము జరిగెను. జస్వంతసింహుడు దక్షిణమున శివాజీచే నోడింప బడినవాడు. తనకన్న ముందుగా నతనిని సన్మానించుట చూచి శివాజీ కోపాగ్రితమై యున్నాడని అర్థమయ్యెను. ఆ క్షణమున అగ్ని పర్వతము అతని ముఖమున విజృంభించి నట్లుండెను. అతడు వెంటనే బిగ్గరగా “రామసింహా! నా ముందు నిలబడిన యీత డెవ్వ” రని ప్రశ్నించెను. ఆ సింహగర్జన దర్బారులోని వారందరిని ఆశ్చర్యచకితులను చేసెను. పాదుషా సమక్షమున నేమాత్రము శబ్దము రారాదు. అంతటి నిశ్శబ్దమైన దర్బారులో శివాజీ గర్జన అందరికి స్పష్టముగా వినిపించినది. రామసింహుడు రెండున్నరవేల సైన్యాధిపతుల వరుసలో నిలుచుండెను. ఈ పిలుపును వినినవెంటనే అతడు శివాజీ వద్దకు వచ్చి “వీరు మహారాజా జస్వంతసింహులు” అని చెప్పెను. అది విని తన మాటలలో నగ్నిగోళములు బ్రద్దలగుచుండగా శివాజీ

“ఎన్నో పర్యాయములు మా వీర సైనికులకు వెన్ను చూపిన ఈ జస్వంతసింహుని కన్న క్రిందనా నా యధికారము! తొమ్మిది సంవత్సరముల బాలుడగు నా కుమారుడు ఐదువేల సైన్యమున కధికారి. నేను ఐదువేల సైన్యమున కధికారినా? ఇంతదూరము ఈ దర్బారునకు వచ్చినది ఐదువేల సైన్యముపై నధికారి యగుటకా” యని గద్దించి యడిగెను. శివాజీ చూపిన యీ ధైర్యమున కందరును ఆశ్చర్యపడిరి. శివాజీ చేతులలో నోడిపోయిన జస్వంతసింహునివంటి వారికి కోపము వచ్చినది. ఆ క్షణమున రామసింహుని స్థితి విచిత్రముగా నున్నది. ఒక ప్రక్క పాదుషా గౌరవమును, వేరొక ప్రక్క శివాజీ యభిమానమును నిలబెట్టుట కాతడు ప్రయత్నించుచుండెను. శివాజీ మాట్లాడుటను వినిన ఔరంగజేబు, “రామ సింహా! శివాజీకి కోపము వచ్చినట్లున్నది. ఎందులకో తెలిసికొను” మని చెప్పెను. శివాజీ కోపము కారణరహిత మన్నట్లుగా ఔరంగజేబు తన యభిప్రాయమును వ్యక్తముచేసెను. జరిగిన దానికి “శివాజీ అసంతృప్తి చెందినాడ”ని రామ సింహుడు చెప్పెను. వాస్తవమునకు శివాజీకి కలిగినది అసంతృప్తి గాదు. శివాజీ కోపముతో నున్నాడని ఔరంగజేబుతో చెప్పుటకు రామసింహునకు ధైర్యము చాలలేదు. ఒక మొగల్ పాదుషా దర్బారులో నొక హిందువునకు కోపము వచ్చుట సహింపరానిది. చిన్నతనమునుండి బానిసత్వమున కలవాటుపడిన రామసింహుడు ఆమాట ఔరంగజేబుతో చెప్పలేదు. అప్పుడు ఔరంగజేబు శివాజీని సింహాసనము దరికి తీసుకురమ్మని చెప్పెను. “పాదుషా ఉద్దేశ్యపూర్వకముగా నన్నవమానించినాడు. మీ సన్మానము నా కక్కర

లేదు. నేను మీ పాదుషాకు సేవకుడనుగాను. నేను దర్బారు నకు రా నవసర మింకలేదు. నన్ను బందీచేసిననూ, చంపిననూ నా నిర్ణయ మిదియే” యని శివాజీ బదులు పలికెను. అది వినిన పాదుషా రామసింహుని బిలిచి, ‘శివాజీని నీ యింటికి తీసికొనిపోయి మెల్లగా నచ్చజెప్ప’ మని చెప్పెను. రామ సింహుడు శివాజీ, శంభాజీలను వెంటబిడుకొని తన యింటికి పోయెను.

దర్బారులో జరిగినదానికి రామసింహుడు దిగ్భాంతుడై యింటికి వచ్చిన పిదప శివాజీకి నచ్చచెప్ప ప్రయత్నించెను. కాని ప్రయోజనము లేకపోయెను. ఇట్టి భయంకర వ్యక్తియొక్క ప్రాణరక్షణ బాధ్యత తాను నిర్వహించగలనాయను భయమాతని నునమున ప్రవేశించెను. రామసింహుని గృహమునుండి శివాజీ శంభాజీలు తరువాత తమ నివాసమునకు వెళ్ళిరి.

రాజభవనమున దర్బారు ముగిసిన పిదప లోగడ శివాజీచే యుద్ధములలో నోడింపబడినవారు అతనిపై దుష్ప్రచారముచేయుచు దర్బారుపద్ధతులకు వ్యతిరేకముగా ప్రవర్తించి శివాజీ ఢిల్లీ సింహాసనము నవమానించెనని పాదుషాతో పలికిరి. పాదుషా యీ వ్యాఖ్యను వినియు విననట్లు లోనికిపోయెను. మనస్సున కలిగిన ఆలోచనల ప్రభావ మెన్నడును ఔరంగజేబు ముఖమున వ్యక్తమయ్యెడిది కాదు.

నివాసమునకు చేరిన శివాజీ జరిగినదంతయును సింహాసనాధిపతికి నము చేసెను. జయసింహుడు తనను మోసపుచ్చెనను

భావము శివాజీకి కలుగలేదు. కాని సమర్థుడు, అనుభవజ్ఞుడు నగు జయసింహుడు ఔరంగజేబు మనస్తత్వము నంచనా వేయుటలో పొరపాటుపడెనని మాత్రము భావించెను. దర్బారులో తన్నవమానింప దలచిన ఔరంగజేబునకు తాను సరియైన సమాధానమే చెప్పితినిని శివాజీ తలచెను. పిమ్మట ఆగ్రానుండి మరల మహారాష్ట్రమునకు చేరుటెట్లను యాలోచన యాతనికి కలిగెను. ఈ ఆలోచనలలో దినమంతయు గడచెను. సాయంకాలమున రామసింహుని వ్యక్తి యగు భల్లూ షాహ్ వచ్చి నచ్చచెప్పచూ పాదుషా కోపమునకు గురి కావద్దని హెచ్చరించెను. పరిస్థితి నవగాహన చేసుకొనిన శివాజీ మహారాజు “నేను రామసింహునితో బాటు శంభాజీని దర్బారునకు పంపెదను. నేను మాత్రము కొన్ని దినములు గడచిన పిమ్మట వత్తు”ననెను. ఆ మరునాడు రామసింహుడు “సుస్తీ చేసినందున ప్రస్తుతము శివాజీ దర్బారునకు వచ్చుట లే”దని పాదుషాకు తెలిపెను. 894.81331

JAG

తరువాత రెండు మూడు రోజులపాటు జస్వంతసింహ, జాఫర్ ఖాన్ వజీరు, జహానారాలు శివాజీకి శిక్ష విధించవలెనని పాదుషాతో చాలసార్లు నివేదించిరి. జస్వంతసింహుడు దర్బారులో శివాజీచే నవమానింపబడెను. జాఫర్ ఖాన్ వజీరు శివాజీచే నవమానింపబడిన షహీన్ ఖాను చల్లెలికి భర్త. జహానారా జేగమునకు సూరత్ నగరమున పన్నులద్వారా వచ్చు నాదాయమును శివాజీ కొల్లగొట్టెను. ఈ మువ్వరకు శివాజీ వలననష్టము కలిగినందున, అతనిపై వారికికోపముండెను. వీరిమాటల నన్నిటిని వినిన తరువాత ఔరంగజేబు శివాజీ రాద్ అందాజ్ ఖాను అధీనములో నుండవలెనని ఆజ్ఞాపించెను.

అందాజ్ ఖాను ఆగ్రా కోటకు అధిపతి. తన కప్పగింపబడిన రాజకీయ ఖైదీలను నేర్పరితనముతో సంహరించుట కాతని కతడే సాటి యని ప్రజలందరకు తెలియును. ఔరంగజేబు ఫులాద్ ఖాను అను కొత్వాలును పిలచి శివాజీని రాద్ అందాజ్ ఖాను కప్పగింపుమని చెప్పెను. ఈ విషయ మెట్లొ రామసింహునకు తెలిసెను. అతడు వెంటనే బక్సీ అమీన్ ఖాను వద్దకు పోయి “శివాజీ ప్రాణమునకు ఎట్టి ప్రమాదము సంభవించదని మా తండ్రి యాతనికి హామీ నిచ్చెను. ఈ నగరములో నున్నంత కాలము శివాజీ తేమము బాధ్యత నామీద నున్నది. అందుచేత నన్ను చంపిన పిమ్మటనే శివాజీని చంపుట సాధ్యమగు” నని హెచ్చరించెను.

బక్సీ అమీన్ ఖానునకు పాదుషావద్ద కొంత పలుకుబడి గలదు. రామసింహుడు తనతో చెప్పిన విషయములను అతడు పాదుషాకు నివేదించెను. రామసింహున కేమైన ప్రమాదమైనచో, తన కొలువులో నున్న రాజపుత్రు లందరును ఆందోళన లేవదీయుదురేమో యనుకొనిన ఔరంగజేబు “రామసింహుడు శివాజీ విషయమున జమానత్ గా తన మొత్తమాస్తిని వ్రాసి యిచ్చుటకు సిద్ధముగా నున్నాడా” యని పలికెను. రామసింహుడు అది తెలిసి తా నందుకు సిద్ధమే నని చెప్పెను. తా నెక్కడికిని పారిపోనని శివాజీ మాట యిచ్చిన పిమ్మట రామసింహుడు తనయాస్తి నంతను వ్రాసి యిచ్చెను. వెంటనే పాదుషా రామసింహుని కాబూల్ పై యుద్ధమునకు శివాజీని వెంటనిడుకొని వెళ్ళమని యాజ్ఞా పించెను. విదారు రోజుల తర్వాత కాబూల్ పోవుటకు ముహూర్తము నిశ్చయింపబడెను. ఒకరోజున రామసింహుడు

దర్బారునుండి గృహమున కేగుచుండగా, రాద్ అందాజ్ ఖాను త్రోవలో నగుపడి తానుగూడ రామసింహునితో కాబూలు వెళ్ళవలయునని పాదుషా యాజ్ఞాపించినట్లు చెప్పెను. అది విని రామసింహుడు భయకంపితు డాయెను. 'ఈ అందాజ్ ఖానుడు తమతో వచ్చినచో మార్గమధ్యమున నెట్లో శివాజీని చంపి శివాజీ యుద్ధములో మరణించెనని ప్రకటించగలడు' అని ఖాను స్వభావము నెరిగిన రామసింహుడు నిజముగా నాందోళన చెందెను.

అచట గడిపిన కొద్ది రోజులలోనే శివాజీ ఆగ్రాపరిసితిని, తనకర్తవ్యమును చక్కగా నవగాహన చేసుకొనెను. పిమ్మట తన ప్రయత్నములు తాను ప్రారంభించెను. "రాజా జయసింహుడు శివాజీకి యిచ్చిన మాటకు వ్యతిరేకముగా, పాదుషా ప్రవర్తించె"నను వార్తను నగరమున ప్రచారము చేసెను. ఈ ప్రచారము నగరము నం దంతటను వ్యాపించి పాదుషా చెవులబడెను. అది విని చికాకు పడిన ఔరంగజేబు, 'నీవేమేమి బోధించి శివాజీ నిక్కడకు పంపితివో తెలుపుడిమని జయసింహునకు జాబు వ్రాసెను. జయసింహుని వద్దనుం" తిరుగుజాబు వచ్చుటకు కనీసము నెలరోజులైన పట్టును. అందు చేత నంతవరకూ రామసింహుని కాబూలు ప్రయాణము వాయిదా వేయవలసివచ్చెను. శివాజీ కాబూలు ప్రయాణము తప్పించి, మహారాష్ట్ర ప్రయాణమునకు మార్గము నేర్పరచుకొనుటకు ప్రయత్నించుచుండెను. చాలమంది సరదారులకు, వజీరునకు గూడ శివాజీ అనేక నజరానాలను పంపెను. జాఫర్ ఖాను దగ్గరకు స్వయముగాపోయి ఎట్లయిన తనను మహారాష్ట్రమునకు పంపుట కేర్పాట్లు చేయింపుమని కోరెను. జాఫర్

ఖాను శివాజీ కోరికను పాదుషాతో నివేదించెను. కాని ఏమియు ప్రయోజనము కలుగలేదు. ఏదారు రోజులు గడచినను పాదుషావద్దనుండి సమాధానము రానందున బక్సీ అమీన్ ఖాను ద్వారా శివాజీ ఔరంగజేబునకు ఒక మనవి పంపుచూ, “పాదుషా నాకోటలను నాకు తిరిగి యిచ్చినచో రెండు కోట్ల రూప్యముల నిచ్చెదను. అందుకుగాను బీజపూరు పై దండెత్తుటకు నా కనుజ్ఞనీయవలె”నని అందులో వ్రాసెను.

ఈ మనవిని వినిన పాదుషా కోపించి, “శివాజీ తో నింత వరకు మృదువుగా వ్యవహరించు చుండుటచే నాతడు హద్దులను మీరుచున్నాడు. ఇకనుంచి యాతడు ఎవరినీ కలియుటకు వీలులేదని మాయాజ్ఞగా నతనితో చెప్పు”డని పలికెను. వెంటనే పాదుషా కొత్తాలు ఫులాద్ ఖానును పిలిచి శివాజీ నివాసముచుట్టును రక్షకులను కాపలా పెట్టి రాకపోకలు నిషేధించుమని యాజ్ఞాపించెను. శివాజీ యీ విధముగా తన నివాసములోనే ఖైదీగా నాయెను (29-5-1666).

తాను ఖైదు చేయబడినందుకు శివాజీ చాల కించపడెను. అది రామసింహునకుగూడ చాల బాధ కలిగించెను. శివాజీ ప్రాణములకు ప్రమాదము జరుగకండుటకై ఫులాద్ ఖాను సైనికులకు, శివాజీకి నడుమ తన మనుష్యుల నాతడేర్పరచెను. ఏమిది యని ఫులాద్ ఖాను ప్రశ్నించగా ‘శివాజీ నిమిత్తమై పాదుషా నావద్దనుంచి జమానత్ వ్రాయించెను. అట్టిచో శివాజీ యాతృహత్య చేసికొనినచో నాపరిస్థితి ఏమగునని ఎదురు ప్రశ్న వేసెను. అది విని ఫులాద్ ఖాను మారుమాటాడక అంగీకరించవలసి వచ్చెను.

శివాజీ ఖైదు చేయబడినాడని విని స్వరాజ్యములో జిజియాలాయి మొదలగు వారు విచారించిరి. ఏక్షణముననైన శివాజీ ప్రాణములకు ప్రమాదము జరుగవచ్చునని వారు తలంచు చుండిరి. జయసింహునకు గూడ ఔరంగజేబు చేసిన పని నచ్చలేదు. “శివాజీ తన రాజ్యముననన్ని ఏర్పాట్లను కట్టుదిట్టముగా చేసియే ఢిల్లీ వచ్చినాడు. ఇప్పుడాతనిని ఖైదు చేయుటవలన లాభము లేకపోగా చాల నష్టమున్నది. కాన ఆతనిని వెంటనే దక్షిణమునకు పంపుట శ్రేయస్కర”మని ఔరంగజేబునకు జాబు వ్రాసెను. ఆ జాబునకు పాదుషా సమాధానమే పంపలేదు.

తొలినాటి దుఃఖావేశము తగ్గిన తరువాత ఆ ఖైదు నుండి విడిపించుకొనుటకు శివాజీ ఒక పథకమును వేసెను. ముందు తన సైన్యమును దక్షిణాదికి పంపవలెనని శివాజీ నిశ్చయించెను. దానికై ఒక అరీసి ఫులాద్ ఖానుద్వారా పాదుషాకు పంపెను. అది ఔరంగజేబున కంగీకారమే గాని, శివాజీ కోరిన యేపని నైనను చాల జాగ్రత్తగా నాలోచించి, సావధానతతో చేయవలయునని యెంచి నలుబది ఎనిమిది దినముల తరువాత శివాజీ సైన్యము మహారాష్ట్రమునకు పోవుట కనుజ్ఞ నిచ్చెను. శివాజీ పథకములోని రెండవ అంశము - రామసింహుని తవకై యిచ్చిన జమానతునుండి విడిపించుట. దాని కొరకై శివాజీ ‘రామసింహుని యింటిలో నుంచుటకన్న నన్ను వేరెక్కడైన నుంచగోరెద’నని పాదుషాకు జాబు వ్రాసెను. “రామసింహునిపై మాకు బాగానమ్మకమున్నది గాన నీవక్కడనే యుండవలె”నని పాదుషా దానికి సమాధానము పంపెను. అదిచూచి శివాజీ, నీజమానతును నీవుపసంహ

రించుకొమ్మని గామసింహునితో చెప్పెను. దానికాతడు నిరాకరించెను. తదనంతరము శివాజీ పాదుషాలమధ్య ననేక ఉత్తరప్రత్యుత్తరములు జరిగినవి.

“నేను సన్యాసము పుచ్చుకొనదలచితిని. కాన నన్ను కాశీకి పంపు”డని శివాజీ వ్రాయగా, “ఫకీరుగానయి అలహా బాదుకోటలో నుండు”మని పాదుషా వ్రాసెను. అలహాబాద్ దుర్గాధిపతి ఖైదీలను చంపుటలో ఘనశక్తికి నవాడు. “నాదగ్గరనున్న కోటల నన్నిటిని పాదుషావారికి యిచ్చివేసెదను. కాన నన్ను దక్షిణాదికి పంపు”డని శివాజీ వ్రాయగా “కోటలను మాస్వాధీనము చేయుచున్నట్లు నీవు కాగితమును వ్రాసియిచ్చిన మాకు చాలు” నని పాదుషా వ్రాసెను. ఈ ఉత్తరప్రత్యుత్తరములు పూర్తి అయిన తరువాత ఔరంగజేబు తనను వదలడనియు, అవకాశముచూచి చంపించగలడనియు శివాజీ పూర్తిగా విశ్వసించెను.

దక్షిణమున బీజపూరు గోల్కొండ రాజ్యములను తన సరదారులు జయించలేకుండుటచే తానే స్వయముగా దక్షిణాదికి పోవలయునని పాదుషా భావించెను. పాదుషా దక్షిణమునకువచ్చుట జయసింహున కిష్టములేదు. అందుచేత “లోగడ నేను శివాజీని దక్షిణమునకు పంపుడని వ్రాసికొంటిని. కాని నేడు యిచట పరిస్థితి చాల క్లిష్టముగానున్నది. కాన శివాజీని యిటకు పంపుటకన్న ఆగ్రాలోనుంచుటయే శ్రేయస్కరము. కాని శివాజీ ప్రాణములకుగాని, స్వాతంత్ర్యమునకుగాని అపాయమున్నట్లు యిచటనున్న అతని సరదారులకు తెలిసినచో, వారు బీజపూరువారితో చేతులు కలిపెదరు. అప్పుడు పరిస్థితి

మరింత క్లిష్టము కాగలదు" అని పాదుషాకు జాబువ్రాసి
వేరొకజాబును కుమారుడగు రామసింహునకు వ్రాసెను.
దానిలో శివాజీకి తానొసంగిన జమానత్ నుండి విడిపించు
కొనుటకుగాను పాదుషాతో బయలుదేరి దక్షిణమునకు రమ్మని
వ్రాసెను. తండ్రి ఆ జ్ఞప్తకారము తన జమానత్ ను విడిపించుకొను
టకై రామసింహుడు ప్రయత్నించెను. ప్రస్తుతము ఫులాద్ ఖాన్
స్వాధీనములో నున్నందున, రామసింహుని జమానత్ అక్కర
లేదని పాదుషా రామసింహుని కోర్కెను మన్నించెను.
రామసింహుని కోర్కె మన్నింపబడుటవిని రామసింహునికంటె
శివాజీయే అధికముగా సంతోషించెను. రామసింహునకు
మాట యిచ్చియున్నందున అంతవరకు శివాజీ ఆగ్రా వీడి
పోవుటకు వీలులేకపోయినది. ఇప్పుడాతడెట్లు పారిపోయినను
రామసింహునకు కష్టమేమియు కలుగదు. తన బాధ్యత తీరి
పోయినను శివాజీ ప్రాణములను కాపాడు నుద్దేశ్యముతో రామ
సింహుడు తన సేవకులను యథాపూర్వముగా శివాజీ బసలోనే
యుంచెను. దక్షిణమున పరిస్థితి మరింత క్లిష్టముగా నున్నదని
వ్రాయుటలో జయసింహుడు ఆశించిన ప్రయోజనము లభించి
నది పరిస్థితి క్లిష్టముగా నున్నదనిన, ఔరంగజేబు దక్షిణము
నకు రాడని జయసింహుడు భావించినట్లే ఔరంగజేబు తాను
దక్షిణమునకు వెళ్ళుటలేదని ప్రకటించెను.

శివాజీ మహారాజు వేసిన పథకము ప్రకారముగా పను
లారంభ మయినవి. శివాజీని చంపుటకు పాదుషాకూడ ఒక
పథకము వేసెను. తన సర్దారగు ఫిదాయి నూసేను నిర్మించు
చున్న క్రొత్తయిల్లు పూర్తి కాగానే శివాజీని ఆ యింటిలోనికి

మార్చి, రామసింహుని మనుష్యులను అందు రాసీయకుండు, శివాజీని హతమార్చవలెనని సాదుషా భావించెను.

తన పక్షకమున కవసరమైన ధనమును శివాజీ రామ సింహునిద్వారా సంపాదించెను. రామసింహుడు ఆగ్రాలో నరువదియారువేల రూప్యములు శివాజీ కీయగా, ఆమొత్తము రాజగఢనుండి జయసింహునకు తిరిగి ముట్టెను. పక్షకము ప్రకారము శివాజీకి ఆమాధమాసమున సుస్తీ చేసెను. అది రోజు రోజుకూ పెరుగుచుండెను. మందులు పనిచేయకుండెను. బ్రాహ్మణుల, సాధువుల, ఘోరీర్వాదము పొందుటకై వారికి తీసి పదార్థములు పంపించుటకు నిర్ణయము జరిగెను. తీసి పదార్థములు చాలమందికి పంపవలయును గాన పెద్ద పెద్ద పెట్టెలు తయారు చేయబడెను. కావిడ కిరుప్రక్కల రెండు పెట్టెలు తగిలించుకొని, ఒకమగిషి తీసి పదార్థములను శివాజీవద్దకు తెచ్చెడివాడు. వానిని శివాజీ చురల అచటనుండి అందరకు పంపించెడివాడు. ఈ పెట్టెలు వచ్చిపోవునప్పుడు, బయటనున్న రక్షకభటులు పరీక్షించెడివారు. ఈ రక్షకులకు, ఫులాద్ ఖానుకుగూడ చక్కని తీసిపదార్థములు తరుచు దొరుకుచుండెను. శివాజీ ఆరోగ్యమునకు వీరి ఆశీర్వాదముకూడ అవసరము కదా! ప్రతి వారము నిర్ణీత దినములలో నీపెట్టెలు వచ్చిపోవుచుండెడివి.

శివాజీవెంట ఆగ్రాకు కవీంద్ర పరమానంద్ అని ఒక పండితుడు వచ్చెను. ఆతనిని మహారాష్ట్రమునకు పంపుటకు కూడ అనుజ్ఞాప్రతము వచ్చినది. ఆతనిని గౌరవించు నెపమున ధనము, ముత్యములు, రెండు వీనుగులు, రెండు గుట్టములు, వస్త్రాలంకారములు ఆయనకిచ్చి వానితోబాటు తన దగ్గ

నున్న సామానంతయు శివాజీ మహారాష్ట్రమునకు పంపించెను. సైన్యమంతయు మహారాష్ట్రమునకు పోయెను. శివాజీవద్ద కొద్దిసామాను, కొద్దిమంది మనుష్యులు మాత్రము మిగిలిరి.

శ్రావణమాసారంభమున శివాజీ ఆరోగ్యము కొంత బాగై నది. తీసిపదార్థపు పెట్టెల రాకపోకలు మామూలుగ సాగుచున్నవి. పుణ్యపురుషుల యాశీర్వచనములవలన కొంత లాభమున్నది. ఆపెట్టెలు లోనికి వచ్చిపోవునపుడు తొలి రోజులలో రక్షకులు పరిశీలించెడివారు. పెట్టెలలో నెప్పుడును తీసి పదార్థములే యుండుటచే వారికి తనిఖీచేయుట క్రమముగ విసుగనిపించినది. వారి తీసి పదార్థములు వారికి దక్కుచుండుటచే క్రమముగ పెట్టెలను చూచియు చూడకయే పోనిచ్చుచుండిరి.

అది కృష్ణాష్టమి ఆరోజుననే శ్రీకృష్ణుని కంసుని ఖైదు నుండి వెలికి తీసుకొని వెళ్ళుట జరిగినది. ఆరోజున శివాజీ యారోగ్యము మరియు నీరసించినది. పరిచర్యచేసెడివారి ముఖములపై గూడ విచారము వ్యక్తమగుచుండెను. నవమి, దశమి, ఏకాదశిలుగూడ నిట్లే గడచినవి. ద్వాదశినాడు తీసి పదార్థముల పెట్టెలు చాలవచ్చినవి. వానిలో రెండు పెట్టెలు ఖాళీగా నున్నవి. మధ్యాహ్న సమయమున మహారాజు తన చేతికి ఉన్న బంగారు కంకణములు హీరోజీ ఫర్ జండ్ చేతులకు తొడిగెను. తరువాత హీరోజీ మహారాజు మంచముపై పవళించెను. దుప్పటిని తలపైనుంచి కప్పుకొని, కంకణమున్న చేతిని బయటకు కనపడునట్లుంచి, సరిగా మహారాజు నిద్రించెడి పద్ధతిలోనే హీరోజీ శయనించెను. మహారాజుకు వల్లు

పట్టు మదారీ మెహతర్ పదహారు సంవత్సరముల వయస్సు గలవాడు. ఆతడు తల్పముపై వవళించిన కొత్త మహారాజు పాదములు పిసుకుట కారభించెను. శివాజీ, శంభాజీలు ఖాళీగా నున్న రెండు పెట్టెలలో కూర్చుండిరి. పిమ్మట పెట్టెలన్నియు బయటకు వెళ్ళసాగెను. మొదటనున్న మూడు నాలుగు పెట్టెలను మాత్రము పరీక్షించి వానినుండి తమకు కావలసిన తీపి పదార్థములను రక్షకులు సంగ్రహించిరి. తదనంతరము వచ్చిన పెట్టెలను చూడకుండ వారు పంపివేసిరి. రక్షకులు మొదటి పెట్టెలను వెదకుట చూచి శివాజీ సేవకులు భయపడిరిగాని భగవదనుగ్రహమున భయము తీరినది. ఇతరపెట్టెలు వాని సానముల కవి పోయినవి. రెండుపెట్టెలు మాత్రము తమకై ప్రత్యేకముగా నిర్ణీతమైన స్థలమునకు పోయినవి. అచ్చట నిరాజ్ పంత్, దత్తోపంత్ రాఘోమిత మొదలగువారు పెట్టెల కొరకెదురు చూచుచుండిరి. శివాజీ, శంభాజీలు పెట్టెలలోనుండి వెలికివచ్చిరి. అందరి కొరకు గుఱ్ఱములు సిద్ధముగనున్నవి. వాని నధిరోపించి మరుక్షణమున నందరును బయలుదేరిరి. కొన్ని దినములనుండి అనారోగ్యముగనున్న శివాజీకి గుఱ్ఱముపై వాయువేగమున పయనించగలశక్తి ఒక్కసారిగా లభించినది. మధ్యలో నెక్కడను ఆగకుండా వారు పయనించి మధుర చేరిరి. మధురలో మోరోపంత్ పింగళే యొక్క బావమరిది కృష్ణాజీపంత్ శ్రీమత్ యుండెను. అతనివద్ద శంభాజీ నుంచ వలెనని తొలుతనే నిర్ణయమయ్యెను. కాన శంభాజీని యచ్చటనే యుంచి మిగిలినవారు సన్యాసి వేషములుదాల్చి అవసరమైన ధనము వెంటతీసికొని క్షణమైన వృధాపోనీయక దక్షిణమునకు బయలుదేరిరి.

ఆగ్రాలోని మహారాజు తల్పముపై హీరోజీ ఫర్జంద్ శయనించియుండెను. అతడు శివాజీ గూఢచారులలో నతి ముఖ్యుడు. శివాజీ వెళ్ళినగోజు సాయంత్రమువరకు రక్షకులు అనేకపర్యాయములు లోనికి తొంగిచూచి శివాజీ నిద్రించుచుండెననియే భావించిరి. సాయంత్రము కనుచీకటి పడిన పిమ్మట హీరోజీ తల్పమునుండి లేచి, దానిపై నెవరో నిద్రించుచున్నట్లు భావన కలుగురీతిగా దిండ్రును లోడిలను అమర్చి వానిపై దుప్పటి కప్పెను. తరువాత హీరోజీ, మదారీ మెహతర్లు యిద్దరును బయటకువచ్చి “మహారాజునకు శిరోవేదనము తీవ్రముగనున్నది. కాన లోనికి ఎవరినీ వెళ్ళనీయవద్ద”ని రక్షకులతో చెప్పి మందులు తెచ్చుటకై పోవుచుంటిమనుచు, మెల్లగా నటనుండి వెడలిపోయిరి. ఆ రాత్రియంతయు ఖైదులోనున్న మహారాజు ప్రశాంతముగా నిద్రించెను. మరునాడు తెల్లవారు ఝాముననే పాదుషా పక్షకము ప్రకారము శివాజీని ఫిదాయి హస్తేను క్రొత్త యింటిలోనికి మార్చవలసియున్నది. తాడిదన్నవానికి, తలదన్నవాడు న్నట్లు శివాజీ ముందురోజుననే తప్పించుకొని పోయెను. ఉదయమెంత ప్రొద్దెక్కినను శివాజీ నిద్రలేవకుండుట, బసలో పూర్తి నిశ్శబ్దముండుట చూచిన సైనికులు పరుగున పోయి ఫులాద్ ఖానుతో చెప్పిరి. ఫులాద్ ఖాను వచ్చి మహారాజును నిద్రలేపుటకు లోనికిపోయి, దిండ్రునుమాత్రమే అచట చూచెను. అతడు చాల భయపడెను. ఈవార్త తొలుత రామసింహునకు, పిమ్మట ఫులాద్ ఖానుద్వారా పాదుషాకు తెలిసినది. రామసింహుడు సంతోషించెను. పాదుషా నెత్తినోరు కొట్టుకొనుచు ఆగ్రానుండి వెలికిపోవు మార్గముల

నన్నిటిని మూయించి, నగరమంతటను శివాజీకొరకు గాలించుటకు పులాద్ భానున కాజ్ఞయిచ్చెను “శివాజీ పారిపోయెను. అతడు ఏవేషముననైన యుండవచ్చునుగాన, చాకీనుండి పోవు ప్రతి వారిని జాగ్రత్తగా పరీక్షించి వదలవలె” నని ఆజ్ఞాపత్రములను గుట్టపు సవారీలపై దేశములోని చాకీల కన్నిటికి పంపెను. ఈ వార్తను తీసుకొని పోయిన రాతులకంటె ఎన్నియో గంటల ముందుగా శివాజీ చాకీలను దాటుచు, దక్షిణమునకు వెళ్ళిపోయెను.

ఈ విధముగా సన్యాసుల గుంపు రాజగఢకుచేరి రక్షకులతో, తాము రాజమాతను చూడగోరుచున్నామని చెప్పిరి. తన కుమారుడు బందీ యయిననాటి నుండి జిజియామాత సన్యాసులను తన కుమారుని తేమమును గుటించి అడుగుచు వుండెడిది. కావున వెంటనే వారికి అనుమతి లభించినది. సన్యాసులు భవనముపైకి పోయిరి. జిజియాబాయి సమక్షమునకు చేరగనే శివాజీ ‘అమ్మా’యని తల్లి పాదములపై బడెను. జిజియాబాయి సంభ మాశ్చర్యములతో శివాజీని లేవనెత్తి ఆలింగనము చేసికొనెను. ఉణములపై నీ వార్త కోటదాటి స్వరాజ్యమనందంతట వ్యాపించెను. అందరూ అపరిమితానందము నందిరి. ‘శంభాజీ చనిపోయెను, మిగిలినవారు త్వరలో వత్తురు’ అని శివాజీ తల్లితో చెప్పెను. తరువాత కవీంద్ర పరమానంద్, హీరోజీ ఫర్జంద్, మదార్ మెహతల్ లు వచ్చిరి. మధురలోని క్వష్టాజీ పంత్ త్రిమల్ కు జాబు చేరిన తర్వాత కొంతకాలమునకు శంభాజీని తీసికొని అతడు వచ్చెను. అప్పుడు శంభాజీ చా పోయినాడని శివాజీ ఏల అసత్యమాడెనో అందరును గ్రహించగల్గిరి.

రఘునాథపంత్ కోరడే, త్రయంబక పంత్ డబీర్లు మాత్రము ఆగ్రాలో ఔరంగజేబు చేతులకు చిక్కిరి. ఔరంగజేబు ఆజ్ఞాప్రకారము వారిపై అనేక అత్యాచారములు జరుగుచున్నట్లు శివాజీకి తెలిసెను. వారిని విడిపించుటకై శివాజీ యోచించుచుండెను. “మీ అనుమతిలేకయే ఆగ్రానుండి తిరిగి వచ్చినందులకు క్షమించగోరెదను. నేటికిని నేను మీ ఆజ్ఞకు బద్ధుడను” అని శివాజీ ఔరంగజేబున కొక లేఖ వ్రాసెను. దక్షిణ భారతమున తన పైన్యములు ఓడిపోవుచున్న స్థితిలో కొత్త శత్రువును కొనితెచ్చుకొనుట శ్రేయస్కరము కాదని ఔరంగజేబు భావించెను. ఫలితముగా శివాజీ, ఔరంగజేబుల మధ్య ఒక ఒప్పందము కుదిరెను. దాని ప్రకారము రఘునాథ పంత్ కోరడే, త్రయంబకపంత్ డబీర్లు శివాజీ రాజగఢ్ చేరిన తర్వాత ఏడున్నర నెలలకు విడుదలచేయబడిరి. ఈ విధముగా శివాజీ తన పరివారములో ఒక్కరును ప్రమాదమునకు గురికాకుండ ఆగ్రానుండి తిరిగివచ్చెను; ఔరంగజేబు ఎత్తుకు పైయెత్తు వేసి ఘన విజయమును సాధించెను.

* * *

పట్టాభిషేకము

శివాజీ ఆగ్రా ఖైదునుండి తప్పించుకొని, రాజగఢ్ చేరిన వెంటనే, ఆ ప్రయత్నములో తనకు సహాయము చేసిన వారందరికి ఉచితరీతిని బహుమతు లొసంగెను ఖైదు జీవితము నందలి కష్టము, మార్గాయాసము శివాజీని, తదనంతరము నెలదినముల వరకు పడక దిగనీయలేదు.

స్వస్థుడయిన తరువాత శివాజీ తనరాజ్య పరిస్థితిని, శత్రురాజ్యముల స్థితిగతులను శ్రద్ధగా పరిశీలించెను. స్వరాజ్య స్థాపన నాటినుండి యేండ్లతరబడి యుద్ధములు జరుగుచున్నందు వలన ప్రజలు చాల కష్టములకు లోనయిరి. ఈ పరిస్థితిని చక్కదిద్ది స్వరాజ్యమును అన్ని విధములుగా సుదృఢ పఱచుట ఆవశ్యకమాయెను. యుద్ధ ప్రయత్నములు లేనిచో ప్రజలకు సౌకర్యములు కలుగ జేయుటకు సదవకాశము లభింపగలదు. దాని కొరకు శత్రురాజులతో నొడంబడిక కుదుర్చుకొనుటకు శివాజీ యూహించెను. ఆగ్రాలో ఔరంగజేబు నిర్బంధమున రఘునాథ్ పంత్, త్రయంబక్ పంత్ లింకా కాలము గడుపుచుండిరి. వారిని విడుదల చేయించుటకూడ అవసరము. ఈ కారణములచే శివాజీ ఔరంగజేబునకు జాబువ్రాసెను, 'మీ అనుమతి లేకుండా ఆగ్రానుండి వచ్చినందులకు మీ సేవకుడు తుంతవృద్ధు. నా కుమారుడగు శంభాజీని పాదుషావారి సైన్యములో కొలువుకు చేర్పించెదను. నా యధీనములోని కోటలు, యావదాస్తి మీ సేవకై అర్పింపబడినట్లే'యని శివాజీ వ్రాసిన జాబును ఔరంగజేబు చూచెను.

శివాజీయొక్క బుద్ధికుశలత పాదుషా బాగుగా నెఱుగును. ఇట్టి ఉత్తరమువలన అతడు మోసపోజాలడు. శివాజీపై ఔరంగజేబుకు కోప, ద్వేషములు గలవు. శివాజీని నాశన మొనర్పవలెనని తనకు యెంతటికోరిక యున్నను అతనిని జయింపగల వాడెవ్వడు ప్రస్తుతము తనవద్ద లేడు. సైగా ఇరాన్ ప్రభువు హిందూదేశముపై దాడిచేయబోవుచున్నాడను వార్త యొకటి వచ్చెను. ఔరంగజేబు ఇవియన్నియు నాలోచించి శివాజీతో నొప్పందము చేసుకొనెను. ఒడంబడిక ననుసరించి రఘునాథపంత్, త్రియంబక పంత్లు జైలునుండి విడుదలయి రాజగఢ్ వచ్చిరి. శంభాజీ ఢిల్లీకొలువులో చేరెను.

శంభాజీ ఢిల్లీవారిక్రింద సర్దారుగా జేరుటలో శివాజీ కొక ఉద్దేశ్యము గలదు. శంభాజీకి సైన్యపోషణ వ్యయము క్రింద స్వరాజ్యముయొక్క ఉత్తర సరిహద్దునకు ఆవియున్న ఔరంగాబాద్, బీర్ షా వైపు కొంత జాగీరును ఔరంగజేబీయ వలసియుండును. భవిష్యత్తున చేయు స్వరాజ్యవిస్తరణ యత్నములో ఆ జాగీరు నొక మెట్టుగా ఉపయోగించవచ్చునని శివాజీ భావించెను.

ఔరంగజేబుతో సంధి కుదిరిన పిదప తన పూర్తిసమయమును, ధ్యానమును శివాజీ స్వరాజ్యమును స్థిరపరచుటకు వెచ్చించెను. ఆయన చేసిన మొదట పని “భూమిశిస్తు” ఏర్పాటు చేయుట. భూమియొక్క వనరును బట్టి పండుపంటను బట్టి ఎంత పన్ను వేయవలెనను విషయమును శ్రద్ధగా పరిశీలించి నిర్ణయించుటకు గ్రామములోని దేశముఖ్, దేశపాండే.

పటేల్ తో బాటు గ్రామములోని మరి నలుగురు పెద్దలతో కూడిన సంఘములను నియామకము జేసెను. ఈ పద్ధతివలన రైతులకు అన్యాయము జరుగకుండ, శిస్తులు వసూలగుటకు సౌకర్యము కలిగినది. రైతులు తమ భూముల స్థితిగతులను బట్టి పన్నులు నిర్ణయింపబడినందుకు సంతోషించిరి. ఈపన్నులను ప్రజలు ధనరూపములోగాని, ధాన్య రూపములోగాని చెల్లించుకొన వచ్చును. ఈ సౌకర్యము వలన రైతులు చాల లాభమునందిరి. ప్రభుత్వము వద్ద ధాన్యాగారము కూడ ఏర్పాటుపై నది.

స్వరాజ్య వ్యవస్థలో వతన్ దారుల (గ్రామోద్యోగులు), ఈనామదారుల, జాగీరదారుల నియామకము విషయమున శివాజీ కొత్త పద్ధతిని ప్రవేశపెట్టెను. నాటివరకు వంశపారంపర్య పద్ధతితో వచ్చిన ఈ 'అధికారులు' స్వరాజ్యమున కొక 'శాసము' గా నుండెడివారు. మహమ్మదీయ సుల్తానుల పాలనలో నివి ప్రారంభమయినవి.

శాసనాధికారులయిన పటేల్, కులకర్ణి, దేశ్ ముఖ్, దేశ్ పాండే, సర్ దేశ్ ముఖ్, సబ్బీన్, ముజుమ్ దార్ మొదలగు ఈ పదవులు వంశ పారంపర్యముగా నియమింపబడుటచే, తరచు యోగ్యతలేని వారధికారములోనికి వచ్చెడివారు. గృహ కలహములు జరిగెడివి. ప్రజలకు అన్యాయములు జరిగెడివి. ఈ పదవులన్నింటికి వేతనముల పద్ధతిపై ఉద్యోగులను నియమించుట సరియగు పద్ధతి యిది శివాజీ మహారాజు యోచించి దానిని ప్రవేశపెట్టెను. స్వరాజ్యములో కొత్తగా జాగీరులను ఇచ్చుట మానివేసెను. అయినప్పటికిని కొన్ని

ప్రత్యేక పరిస్థితులలో కొన్ని జాగీరులు ఇవ్వవలసి వచ్చెను. కొత్తగా జాగీరులను ఇవ్వనందునను, ఉన్న జాగీర్దారుల విషయములో ననేక నియమములు ఏర్పరుచుటవలనను ప్రజలకు చాల సుఖము గలిగెను. కాని ఈ కొత్తపద్ధతులవలన నష్టపడిన కొద్దిమంది స్వార్థపరులు, “శివాజీ ధర్మ సంస్కృతులను నాశనము చేయుచున్నాడ” ని ప్రచారం చేయుచు, శివాజీకి వ్యతిరేకలయిరి. వ్యాపారస్తులు, గుత్తదారులు, దళారులు, వడ్డీవ్యాపారులు - వీరందరిపై శివాజీ నియమావళిని ఏర్పరుచుటచేత ప్రజలలో అధికసంఖ్యాకులకు సుఖముకలెను. ప్రభుత్వ వ్యవస్థలోని చిన్న, పెద్ద అధికారులకు చక్కని క్రమశిక్షణ అలవరచుటచేత అధికారులలో లంచము తీసుకొను దురలవాటు తగ్గిపోయెను. సాధు, సంతోల పట్ల మహారాజుకు గౌరవము మెండు. అయినను వారు పరిపాలన విషయములలో జోక్యము కలిగించుకొనుటకు శివాజీ ఎన్నడును అవకాశ మీయలేదు.

ప్రజలందరికి న్యాయము లభింపజేయు ఉద్దేశ్యముతో ఉత్తమమైన, సులభమైన న్యాయవ్యవస్థను శివాజీ నిర్మించెను. సమాజ వ్యవస్థను రూపొందించుటలోగూడ మహారాజు మొదటినుండియు విప్లవాత్మకమైన మార్పులను తెచ్చెను.

ఇక సైన్యమును వేర్వేరు విభాగములుగజేసి, దాని కొక చక్కని వ్యవస్థ నేర్పరచెను. పదాధిపతి, ఆశ్విక దళము, నౌకాదళము, ఖిరంగిదళము అను నాలుగు విభాగములు స్వతంత్రములుగ పనిజేసెడివి. దుర్గ విభాగము గూడ స్వతంత్రముగ నుండెడిది. ప్రతి విభాగమునకు వేర్వేరు

అధికారులు వేరువేరు నియమములు ఉండెడివి. సాధారణ ముగ వరాకాలములో సైనికులందరును తమ తమ శిబిరము లకు పోయెడివారు. మిగిలిన ఎనిమిది నెలలు యుద్ధము చేయు చుండెడివారు. యుద్ధములకు వెళ్ళునపుడు సైనికులు తమ వెంట తమ స్త్రీలను తీసుకొని వెళ్ళుటకు వీలుండెడిదికాదు. శత్రువులయొక్క స్త్రీలపై అత్యాచారములు సల్పుటకు, గోవులను బాధించుటకు అనుజ్ఞ యుండెడిది గాదు. చేసిన లూటీకి లెక్కలు పూర్తిగా జూపవలసి యుండెడిది. ఈ నియమములకు వ్యతిరేకముగ ప్రవర్తించువారికి కఠినశిక్ష లుండెడివి. అన్ని వర్గముల ప్రజలకు వారి వారి యోగ్యత లను అనుసరించి సైన్యములో ప్రవేశముండెడిది. క్రమశిక్షణ కట్టుబాట్లు చక్కగా ఉండెడివి.

ఆ కాలములో దక్షిణాదిన మొగలు సుబేదారు ఔరంగజేబు కుమారుడైన 'మొ ఆజం'. ఢిల్లీలో వ్యవహార ములు శివాజీ ఈతని ద్వారానే జరుపవలసి యుండెను. తన తండ్రి ప్రవర్తనకు పూర్తివిరుద్ధముగ నీతడు శివాజీపట్ల చాలా ప్రేమతో వ్యవహరించెడివాడు. దీనికి రెండు కారణము లున్నవి. యుద్ధ కోలాహలములతో కూడిన జీవితముకన్న శాంతియుత జీవితము అతనికి ఎక్కువ ఇష్టముగ యుండెడిది. ఇంతేగాక, 'ఢిల్లీశ్వరుడు మినహా హిందూదేశములో శివాజీ అంతటి శక్తిమంతు డా కాలమున ఇంకెవరును లేర'ని ఆతని నమ్మకము. తన తండ్రియగు ఔరంగజేబు అనంతరము తానే ఢిల్లీ సింహాసనముపై కూర్చుండవలెనని అతనికి గట్టికోరిక యుండెడిది. శివాజీ పట్ల స్నేహముగానున్నచో భవిష్యత్తులో

శివాజీ దీనిలో తన కుపయోగపడవచ్చునని ఆతడు అనుకొనెను. మొ అజ్ఞం యొక్క ఈ ప్రవర్తన నాటి శివాజీ ఆలోచనలకు అనుకూలముగ యుండెడిది. అందువలన మొగలులతో శివాజీయొక్క సంబంధములు కొంతకాలమువరకు సద్భావముతోను, శాంతియుతముగాను కొనసాగినవి. ఆ సమయమున శివాజీ మొగలాయిలతో కాక మిగిలిన శత్రువులతో యుద్ధము చేయవలసివచ్చెను. శివాజీ ఆగ్రానుండి రాజగఢ్ తిరిగివచ్చులోగా శివాజీ సరదారులలో నొకరైన రావుజీ సోమనాథ్ బీజపూరు వారి రాంగణా కోటను హస్తగతము జేసుకొనెను. దానిని తిరిగి స్వాధీనము జేసుకొనుటకై బీజపూర్ సుల్తాన్ తన సర్దారులగు బహాలోల్ ఖానును, శివాజీ సోదరుడైన ఏకోజీ రావును రాంగణా కోటపైకి పంపెను. అప్పుడే శివాజీ ఆగ్రానుండి తిరిగివచ్చి రోగగ్రస్తుడాయెను. ఆదిల్ షాహ తన తమ్ముని తనపైకి పంపించిన కారణము శివాజీ గ్రహించెను. అయినను స్వరాజ్యాన్ని స్వంత తమ్ముడే వ్యతిరేకించుట సహించలేక, శివాజీ అతనితో స్వయముగా యుద్ధముచేసి ఓడించి పంపించెను. గత్యంతరములేక ఆదిల్ షాహ శివాజీతో 1666 సెప్టెంబరు మాసములో ఒప్పందము చేసికొనెను.

ఇట్లు మొగలులనుండి, బీజపూరు నుండి దాడులు ఆగిపోయిన సమయమున శివాజీ మహారాజు పోర్చుగీసు వారిపై దాడులు చేయించెను. వారినుండి కొంత ప్రదేశము హస్తగతమయినది; కాని శివాజీ వారిని పూర్తిగా ఓడించలేకపోయెను.

హిందూదేశమునంతనూ తన యధీనములోనికి తెచ్చుకొని, ఇస్లాం మతానుయాయుగా జేయవలెనని యారంగజేబు

వాంఛించుచుండెను. ఆ కోరిక త్వరలో సఫలమగు సూచనలు కనుపించుటలేదు. దక్షిణములో శివాజీ స్వతంత్ర హిందూ రాజ్యమును స్థాపించుకొనెను. అదే సమయములో అస్సాం ప్రాంతమున లాచిత్ బిడ్ ఫుకన్ మొగలుల యొద్దనుండి గౌహాతీని జయించెను (1967). వీరిద్దరిని అణచివేయుట ఔరంగజేబు కంత సులభమగా కనబడుటలేదు. అతని దృష్టి తన రాజ్యము లోని ప్రజలలో నధికసంఖ్యాకులైన హిందువుల మీదికి మళ్ళినది. అక్కరు ప్రవేశపెట్టిన సౌరమాన కాలగణనమును నిలిపివేసి, ఇస్లాం పద్ధతియగు చాంద్రమానమును ఔరంగజేబు ప్రారంభించెను. ప్రజలు హిందువులుగా జీవించుట యసంభవము చేయు నుద్దేశ్యముతో ననేక ఆజ్ఞలను అతడు జారీచేసెను. ఉద్యోగస్థులు, వ్యాపారస్థులు, శిల్పకళానిపుణులు, వ్యవసాయదారులు మొదలగు నన్ని తరగతుల హిందూ ప్రజలను పీడించుట ప్రారంభమాయెను. అనేకమంది హిందువులు బలాత్కారముగా మతము మార్పించబడిరి. మొగలాయీ రాజ్యములో నూటికి ఎనుబదిమందియున్న హిందువు లీ అన్యాయములను, అత్యాచారముల నెట్లు సహించుచున్నారా యని శివాజీ ఆశ్చర్యపడెను. శత్రువులు చేయు అకృత్యములకు ప్రతిగా వారినిదూషించి యూరకుండు స్వభావము శివాజీకి లేదు. ప్రతి హిందువు తన బంధుకోటిలోని వాడు. హిందువుల మీద జరుగు నన్యాయములను, అత్యాచారములను ఆపివేసి, హిందువులను స్వతంత్రులుగా చేయవలెనను మహదాశయు మతో స్వరాజ్యస్థాపన చేయుట శివాజీ యభిమతము.

హిందువులను బాధించుచూ ఔరంగజేబు చేయు నాజ్ఞలసంఖ్య రోజురోజుకు పెరుగుచుండెను. తన రాజ్యము

లోని హిందూ దేవాలయము లన్నిటిని విధ్వంసము చేయవలెనని ఔరంగజేబు ఆజ్ఞ యిచ్చెను (9-4-1669). ఆ ఆజ్ఞానుసారము ఔరంగజేబు యొక్క సైన్యము హిందూ మందిరములను కూలద్రోయుట, 'కాఫరు'లైన హిందువులను హత్య చేయుట, వారి మతమును బలాత్కారముగా మార్చుట మొదలగు అకృత్యములను జరిపెను. ఔరంగజేబు సైనికులు కాశీలో నున్న పవిత్రమైన విశ్వనాథుని మందిరమును విధ్వంసము జేసిరి. మధురలో యున్న శ్రీ కేశవ దేవ మందిరమును, సారాప్రములోని సోమానాథ దేవాలయమును కూడ కొల్లగొట్టిరి.

శివాజీని నాశనము జేయుట సాధ్యముకాక, అనేక బాధల కైన నాతనిని గురిచేయవలెనని ఔరంగజేబు తలంచెను. శివాజీని ఆగ్రా పిలిపించినప్పుడు ప్రయాణ వ్యయము కొరకొక లక్ష రూపాయలను పాదుషా శివాజీ కిచ్చెను. నేడా సొమ్మును శంభాజీ యొక్క బీరారు జాగీరునుండి తిరిగి వసూలు చేయించెను. అతిథులకొరకు పెట్టిన ఖర్చును అతిథి జేబునుండి తీసుకొను "సభ్యత" ను ఔరంగజేబు ప్రదర్శించెను. ఇంతమాత్రముతో తృప్తి జెందలేదు. శంభాజీయొక్క సైన్యమును, జాగీరును చూచుటకు ప్రతాపరావు గుజర్, నిరాజి ఆవజీ అనువారు ఔరంగాబాదులో యుండిరి. వారిని బందీజేసి ఆ జాగీరును జప్తు చేయవలెనని ఔరంగజేబు మొలజ్జంకు రహస్యముగా ఆజ్ఞలను పంపెను. ఈ ఆజ్ఞాపత్రము చేరుటకు ఎనిమిది, పది రోజులు ముందుగనే మొలజ్జంకు అందలి వివరములు తెలిసినవి. ఆయన ప్రతాపరావును,

నిరాజీని పిలిపించి, ససైన్యముగా పారిపోండని సూచించెను. వారిరువురును తమవద్దగల 2,500 ల సైన్యముతో పారిపోయిరి. బీరార్ లో యున్న జాగీరును రావుజీ సోమనాథ్ 2,500 ల సైన్యముతో పాలించుచుండెను. ఈ వార్త విని అతడు కూడ పారిపోయెను. రావుజీ సోమనాథుడు రిక్తహస్తములతో మహారాజువద్దకు వెళ్ళుట కిష్టములేక మొగలు రాజ్యములోని ప్రదేశములను లూటీజేసి ఆ సంపదన వెంటగొని స్వరాజ్యము నకు వచ్చెను. పాదుషావారి ఆజ్ఞాపత్రములు ఔరంగజేబు చేరులోపున హిందూ సర్దారులు పారిపోయిరని మొలజం ఔరంగజేబుకు తెలియజేసెను (11-12-1669).

అది విని కోహ్లాద్రిక్తుడైన ఔరంగజేబు శివాజీపై దాడి సలుపుటకు యోచించు చుండెను. లోగడ జరిగిన ఒప్పందముల వలన శివాజీకి, సైన్యమునకు, ప్రజలకు కావలసినంత విశ్రాంతి లభించెను. సైనికుల గృహలక్ష్మీలు పరాక్రమమును జూపుటకై యుద్ధమునకు బయలుదేరుడని భర్తలను పురికొల్పుచుండిరి. పురందర్ ఒప్పందము ననుసరించి ఇవ్వబడిన కోటలు మరల తమ పుట్టినింటికి రావలెనని ఉవ్విళ్ళూరు చుండెను. ఔరంగజేబు చేయుచున్న అన్యాయముల నెదిరించి తమ్ము రక్షింపవలెనని ప్రజలుకూడ మొర పెట్టుకొనుచుండిరి. ఔరంగజేబు దాడి ప్రారంభించుటకు ముందు తానే స్వయముగ 'నెదురు దెబ్బ' తీయవలె నను సంకల్పముతో మహారాజాక పథకమును తయారుచేసుకొనెను. దానిప్రకారము స్వరాజ్య సేనలు శత్రువులపై దాడికి బయలుదేరెను (1670 జనవరి).

మొగలులపై జరుపు దాడులకు మొదటి మెట్టుగా సింహగఢ్ కోటను ముట్టడించిరి. కొద్దిమందిని తీసుకొని శివాజీకి కుడిభుజమైన తానాజీ మాల్యుగే సింహగఢ్ కోటపై నొక రాత్రివేళ దాడినలిపెను (4-2-1670). ఆ యుద్ధములో ఆ కోటకు అధిపతిగాయున్న ఉదయభానుడును, తానాజీయును పరస్పరము పోరునల్పి మరణించిరి. అయినను తానాజీ తమ్ముడైన సూర్యాజీ తన సైనికులకు ధైర్యము జెప్పి, యుద్ధమును కొనసాగించి ఆ కోటను హస్తగత మొనర్చుకొనెను. ఆ విధముగా తానాజీవంటి యొక పురుష సింహమును బలిపెట్టి, సింహగఢ్ మును స్వాధీనము చేసుకొని, సింహనాదము చేసి శివాజీ సైన్యము ముందుకు సాగెను.

నిజాంత్ ముజమ్ దార్ పురందరకోటను, లోహగఢ్, కోటను జయించెను (8-3-1670). ఆ సంవత్సరము వర్షాకాలములో గూడ స్వరాజ్యసైనికులు సెలవు తీసుకొనలేదు. పోరాటములు జరుగుచుండెడివి. సూరత్ నగరము లూటీ చేయబడెను (5-10-1670). లూటీ చేయబడిన ధనముతో మహారాజు స్వయముగా బీరారులో వెళ్లుచుండగా, వణిదిండొరి వద్ద ఇఖ్లాన్ ఖాన్, దావూద్ ఖాను లను మొగలు సర్దారు లిద్దరితో పెద్ద యుద్ధముజరిగెను. ఆ యుద్ధములో వారిద్దరు పూర్తిగా నోడింపబడిరి. అచ్చటనుండి మహారాజు బరహాన్ పూర్ వైపుగా వెళ్లెను. అక్కడ గల కారంజా యను సంపన్నమగు నగరమును లూటీజేసెను. తరువాత ముందుకు వెళ్ళి సాల్ పేర్ కోటను స్వాధీనము జేసుకొనెను (5-1-1681).

బీరారును, ఖాన్ దేశ్ లోని మొగలుల ప్రదేశములను శివాజీ ఆక్రమించెనని తెలిసిన ఔరంగజేబు దిలేర్ ఖానును

గుజరాత్ సుబేదారు బహదూర్ ఖానును శివాజీ మీదకు పంపెను (9-1-1671). ఆజ్ఞ నందుకొనిన మరుక్షణమే దిలేర్ ఖాను ఖాన్ దేశ్ వైపు బయలుదేరెను. అతని సైన్యములో ఛత్రసాల్ బుందేర్ అను వీరుడుకూడ యుండెను. లోగడ ఔరంగజేబుతో జరిగిన పోరాటములో ఛత్రసాల్ యొక్క తండ్రియైన చంపతరాయ్ 1661 లో చంపబడెను. అయినను ఛత్రసాల్ జీవనోపాధికై మొగలు కొలువున చేరెను. మొగలు సర్దారయిన జయసింగు శివాజీ మీద దాడి జేయుటకు వచ్చునప్పుడు ఛత్రసాలు డా సేనతో వచ్చెను. తదనంతరము శివాజీ ఆగ్రా పయనము, ఆగ్రా ఖైదు నుండి పారిపోవుట, స్వరాజ్య విస్తరణము చేయుట మున్నగు నవి చూచిన ఛత్రసాల్ యొక్క మనస్సులో స్వదేశ, స్వధర్మములకొరకు పాటుపడవలెనను కోరిక పుట్టెను. దిలేర్ ఖాను వెంట ఖాన్ దేశ్ వైపు వచ్చుచుండగా, వేటకు వెళ్ళు నెపముతో ఖాన్ వద్ద యనుజ్ఞపొంది ఛత్రసాలుడు సైన్యము నుండి తప్పించుకొని, శివాజీని చేరుకొనెను. ఛత్రసాల్ గురించి శివాజీకి మొదటినుండియు తెలియును. శివాజీ ఛత్రసాలునకు గొప్ప స్వాగతమిచ్చి, కొన్నిరోజులు తనవద్ద నుంచుకొనెను. దేశభక్తి గురించి యింతకు మునుపు ఛత్రసాలుని మనసున మెదిలిన భావములు శివాజీ సాన్నిహిత్యమున పవిత్రమైన సామ్రాజ్యపు వాతావరణములో బాగుగ గట్టిపడినవి. శివాజీ సైన్యములో తానొక సైనికుడుగ చేరి దేశసేవ చేతునని ఛత్రసాలుడనెను. 'ఫిల్లీ ఆధీనమునుండి నీ జన్మస్థలమైన బుందేల్ ఖండ్ సంస్థానమును స్వతంత్రముగా జేసి స్వరాజ్యమును స్థాపించు'మని శివాజీ ఛత్రసాలునకు సలహానిచ్చెను.

ఈ సలహాను పాటించి, ఛత్రసాలుడు శివాజీనుండి స్ఫూర్తిని గ్రహించి, బుందేల్ ఖండ్ చేరి, మొగలులను తరిమికొట్టి హిందూరాజ్య స్థాపనము చేయగలనని ప్రతిజ్ఞనుజేసి బయలుదేరెను. అప్పటికి ఛత్రసాలున కిరువది సంవత్సరములు మాత్రమే !

ఔరంగజేబు బరహాణ్ పూర్ లో నున్న మహబత్ ఖానును కూడ శివాజీపై దాడి చేయమని ఆజ్ఞాపించెను. దాని ప్రకారము మహబత్ ఖాను ఖాన్ దేశ్ లో యున్న అహవంతి కోటను పట్టుకొనెను (1671 ఫిబ్రవరి). తదుపరి వర్హాకాలము గడచునంతవరకు నందరును మిన్నకుండిరి. దిలేర్ ఖాను, బహదూర్ ఖానులు సూరత్ లో యుండిరి. తరువాత అక్బర్ నుండి వారిద్దరు బయలుదేరి సాల్వే ర్ గఢ్ కోటను ముట్టడించిరి. ఆ కోట చాలపెద్దదిగానూ, పటిష్ఠముగానూ ఉండెడిది. దాని రక్షణకై శివాజీ చక్ర ని వ్యవస్థను రచించెను. మొగలాయీలు పెద్దఎత్తున ముట్టడిని చేసిరి. కోటలో సైన్యమునకు ధన సామాగ్రికి కరువులేదు. అరువది వేల సైనికులతో ముట్టడి జరిగెను. ఇదే సమయమున ఇతర సైన్యములు గూడ శివాజీ యొక్క రాజ్యముపై దాడి సల్పెను. ప్రళయ కారకమగు విశాల సేనాసాగరమును పాదుషా శివాజీ రాజ్యముపైకి మళ్ళించెను. శివాజీ కూడ సమతల మైదానములో ముఖాముఖిని యుద్ధముచేసి ఔరంగజేబు సేనలను జయించ వలెనని నిర్ణయించెను. మోరోపంత్ పింగలే, ప్రతాపరావు గుజర్ లిద్దరు ఇరువైపుల నుండి దాడిచేసి 'సాల్వే ర్' ను రక్షించుకొనవలెనని శివాజీ సూచించెను. అప్పుడు మహారాజు రోహిడా, లోహగఢ్ కోటలవద్ద విడిసియండెను.

అప్పటివరకు శివాజీ ఎన్నడునూ ఇంత పెద్ద సైన్యముతో సమతల మైదానములో యుద్ధము చేయలేదు. ఈ భీష్మ యుద్ధములో శివాజీయొక్క స్వరాజ్య సేనలకు పూర్తివిజయము లభించెను. అంతేగాక మొగలాయీల యొక్క భారీ సైన్యములనైననూ మైదానములో నెదిరించి సమరము సలిపి, విజయము సాధింపగలశక్తి హిందువులలో నిర్మాణమైనదని అప్పుడు ఋజువుయినది (1672 ఫిబ్రవరి).

ఈ విజయము కారణముగ స్వరాజ్య సైనికులలో నాత్మ విశ్వాసము గట్టిపడెను. శివాజీ నిర్మించిన స్వరాజ్యము చాలశక్తి వంతమైనదని చాలమంది గ్రహించిరి. భవిష్యత్తులో శివాజీపై దాడి చేయవలెననిన ముందు వెనుక లాలోచించుట అవసరమని శివాజీ శత్రువులు తెలిసికొనిరి. ఔరంగజేబు ఈ పరాజయమునకు స్తంభించిపోయెను. అతని కాగ్రహము తలమునకలయ్యెను. “యుద్ధములో ఓడిపోయి బ్రతుకుటకంటె మిరెందుకు చావలేద”ని నిందించుచు దిలేర్ ఖాను, బహదూర్ ఖానులకాతడు లేఖలువ్రాసెను. దీనికి జవాబుగ “ఆగ్రాఖైదునుండి శివాజీ ఏ విధముగ పారిపోగలెనను సంగతి మీరు కొద్దిగ ఆలోచించిన యెడల, శివాజీతో యుద్ధములో మేమేవిధమైన లోపము చేయలేదను విషయము మీకు బోధ పడు”నని బహదూర్ ఖాను వ్రాసెను. బహదూర్ ఖాన్ యొక్క మాతృ సైన్యములను ఔరంగజేబు సేవించియుండుట వలన అతనికింత సాహసము కలిగెను. లేఖలోని విషయములను గ్రహించుకొని ఔరంగజేబు బహదూర్ ఖాను నేమియు ననజాలకపోయెను. అతనికి “కోకలతాస్” అను బిరుదును ప్రదానము చేసెను.

బహదూర్ ఖాన్ లేఖను బట్టి ఎవరుగాని శివాజీకి గెల్పుట అసంభవమని తేలినది. శివాజీ అనంతరము ఆంగ్లేయులు పరస్పరము వ్రాసుకున్న ఉత్తరములను పరిశీలించినచో వారిదృష్టిలోగాని, తదితర రాజుల సుల్తానులదృష్టిలోగాని శివాజీ యొక 'గుండా'గాని, "దోపిడీ దొంగ" గాని కాదనియు అతడు గొప్ప సేనాపతియనియు, రాజనీతిజ్ఞుడనియు వారు భావించిరి తెలియును. ఈ సమయములోనే శివాజీని, ఆయనగడించిన యశస్సును శ్లాఘించు సమర్థ రామదాసస్వామి వలన శివాజీకి ఒక లేఖ వ్రాసెను (24-1672). శివాజీ ద్వారా హిందువులలో నజేయమైన శక్తి నిర్మాణ మగుచున్నందుకు తన సంతోషమును వ్యక్తముచేయుచు రామదాసస్వామి శివాజీకి వ్రాసిన లేఖలో శివాజీ యాన్నత్యము, మహత్వము వ్యక్తమగుచున్నది.

బీజపూర్ సుల్తానగు ఆలీ అదిల్ షా యనంతరము సికందర్ ఆదిల్ షా సింహాసన మెక్కిను. ఖావాన్ ఖాను అను నతడు కొత్త వజీరుగా నియమితుడాయెను. ఈ ఖాను శివాజీని ద్వేషించు వ్యక్తి. స్వరాజ్య నిర్మాణపు మొదటి రోజులలో నీ ఖాను శివాజీ చేతులలో పరాజితుడయ్యెను. ఇటు వంటి వాడు వజీరయినందు వలన. ఇకముందు బీజపూరు వారితో యుద్ధము చేయవలసి వచ్చునని యూహించి, శివాజీ మహారాజు బీజపూరు దర్బారులో యున్న బాబాజీ పంథ పుండే యను తనరాయబారిని పిలిపించెను. ఢిల్లీ, బీజపూర్ ల వంటి రెండు శక్తివంతములైన రాజ్యములతో యుద్ధముచేసి గెలువగలనను విశ్వాసము, ధైర్యము, శక్తి సంపన్నత నాడు శివాజీకి గలవు.

శివాజీ మరల నొకసారి సా మాజ్య విస్తరణకు ప్రయత్నించ దలచెను. మొట్టమొదట బీజపూరు వారి ఫోటో కోటను జయించవలెనని నిరయము జేసుకొనెను. కొండాజీ ఫర్జంద్ అను వీరుడు అరువదిమంది సైనికులను మాత్రము వెంటనిడుకొని రాత్రివేళ ఆ కోటను పట్టుకొనెను (6-3-1673). ఫోటో కోట పోగానే, బీజపూరు సుల్తాన్, ఖవాస్ ఖానును శివాజీ పైకి పంపెను. పెద్ద సైన్యముతో బయలుదేరిన ఖాన్ ఆరోహ కోట దగ్గర గల ఉమరా యను గ్రామములో సైనిక శిబిరము నిర్మించుకొనెను. శివాజీ ఆజ్ఞ మేరకు ప్రతాపరావు ఖాను మీదకు పోయి, ఆ శిబిరమునకు నీటిని సరఫరాజేయు ప్రదేశమును పట్టుకొనెను. అప్పుడు గత్యంతరము లేక “మరల నేను దాడిచేయను, ఈ పర్యాయమునకు నన్ను పోనిమ్మ”ని ఖాను ప్రతాపరావును వేడుకొనెను. ప్రతాపరావు జాలిపడి ఖానును వదిలెను. ఈ విషయము శివాజీకి తెలిసి ‘ఇటువంటి ఒప్పందమున కెందు కంగీకరించి నావని ప్రతాపరావును మందలించెను. దీని వలన ప్రతాపరావు చాల బాధజెందెను. ఆ సంవత్సరము విజయదశిమి వెల్లిన తరువాత మహారాజు దక్షిణ కొంకణము వైపుకు పోయి బంకా పూర్, ఖడ్ గావ్ ప్రదేశములను తన ఏలుబడిలోనికి తెచ్చెను. 1674 ప్రారంభములో మహారాజు రాయగడ్ చేరెను. స్వరాజ్య రాజధాని రాజగడ్ నుండి రాయగడ్ కు మార్చబడెను.

ముప్పది సంవత్సరములకాలము శివాజీ, ఆతని యనుచరులు చూపిన పరాక్రమము, కర్తృత్వశక్తి, త్యాగశీలత, ధ్యేయనిష్ఠ. మహత్వాకాంక్ష సాంధ్యులందరిలో ఒక నూతనోత్తేజమును నిర్మించినవి. అంతకుముందు ఈ దేశములో

హిందువుడనగా విదేశీయులైన సుల్తానులకు సర్వవిధముల సేవ జేయుటకు జన్మించిన ఒక కొరగాని బానిస జీవి యనెడి దుర్భరము, దుస్సహమునయిన భావనయుండెడిది. హిందువుల భావ, ధర్మము, స్త్రీలు, వారి మనుగడ - వేనికిని విలువ యే మాత్రము ఉండెడిదిగాదు. నేడీ స్థితి పూర్తిగా మారి, హిందువుల సార్వభౌమత్వము తిరిగి నెలకొన్నది; వైభవోపేతమైన స్వరాజ్యస్థాపన జరిగినది. సుల్తానులను వ్యతిరేకించుట “అన్నదాత”ను వ్యతిరేకించుటయని, పరమేశ్వరునికి ద్రోహము చేయుటయని విచిత్రభావములు దూరములయి, ఢిల్లీశ్వరునితో సహా సుల్తాను లందరిని ఎదిరించి హిందూరాజ్య స్థాపన లోనే పురుషార్థము గలదని యనుకొను యువకులు అనేకులు తయారయిరి. వీరి వలననే స్వరాజ్య స్థాపన జరిగినది; ఆ స్వరాజ్యమును సంరక్షించుటకు, విస్తరించుటకు తగినంత హిందూ శక్తి నిర్మాణమై యున్నదను విషయము ఋజువయినది. కాని శివాజీ ఒక సక్రమాట్ అను భావన యందరిలో కనుపించుటలేదు. శివాజీ సుల్తాన్ యొక్క సర్దారుకు పుత్రుడని మాత్రమే పలువురు భావించుచుండిరి. పాదుషాకు, అతని సర్దారులకు శివాజీ యనిన భీతియుండెడిది. వారు మనస్సులలో శివాజీ యొక్క సార్వభౌమత్వమును అంగీకరించెడివారు. అయినను శివాజీ యొక్క స్వరాజ్యమొక హిందూరాజ్యమనియు, శివాజీ యొకరాజనియు వారు విశ్వసించెడివారుగాదు. అతడు శక్తివంతుడైన ఒక సర్దారుయొక్క పుత్రుడని వారి భావము. సుల్తానువద్ద నుద్యోగము చేయు సర్దారులకు శివాజీపై నసూయ ఉండెడిది. వారితనిని ‘స్వామి దోహి’యనియు, ‘కృతఘ్నుడ’నియు పిలిచెడివారు.

శత్రువులకు, శత్రువుల పక్షమున నుండు హిందువులకు ఈవిధమయిన అభిప్రాయములుండెడివి. తదితరులగు హిందువుల మనస్సులలో గూడ నొక విధమైన సంభ్రమ ముండెడిది. శివాజీ సింహాసన మధిష్ఠించిన రాజు కాక పోవుట వలన వారికి శివాజీది 'రాజ్య'మనిపించెడిదికాదు. తమ భూములపట్టాలమీద శివాజీ యొక్క ముద్రకు బదులు పాదుషా యొక్క రాజముద్ర యుండవలెననియు, అప్పుడే వారికి భద్రత యనియు వారు తలంచుచుండిరి. శివాజీ ధర్మాత్ముడనియు, అతని పాలనలో నున్న సుఖము, న్యాయము వేరొక్కడను లేవనియు వారికి తెలిసినను అతడు 'నిజమైనరాజు' కాడను నభిప్రాయము వారిలో నుండెడిది. వారి మదిలో-అసలు రాజు ఎవరో, రాజభక్తి నెవరిపట్ల చూపవలెనో, రాజద్రోహ మనగా ఏదియో తెలియనేరని యొక విచిత్రస్థితి ఆ నా డేర్పడినది. అది సంకమణకాలము. స్వరాజ్యము శాశ్వతముగ నిలబడునను నమ్మక మింకను ప్రజలకు పూర్తిగ కుదురలేదు.

దీనికి గురించి అనేకవిధములుగ శివాజీ ఆలోచనలు చేసెను. తాను కేవలము శక్తి వంతుడు, విప్లవ కారుడు నయిన ఒక దొంగయొక్క పుత్రుడనని తన శత్రువులలోయున్న భావము తనవారి మనస్సులలో యున్న శంకలు తొలగిపోవలసిన యవసరము గలదని శివాజీకి అనిపించెను. స్వరాజ్యముయొక్క చిహ్నము యెడల అన్యరాజ్యములలో గౌరవము, స్వరాజ్యములో దానిపై నమ్మకము నిర్మాణము కావలయును. తనను అందరు రాజుగా గుర్తించవలెను అను వ్యక్తిగత ప్రతిష్ఠకై కోరిక శివాజీ మనస్సులో నుండెడిదికాదు. స్వరాజ్య మనగా సకలసౌభాగ్య సంపన్నమై, ప్రజలకు రక్షణ నొసంగుచు, మంచి

సంస్కారములతో, సౌశీల్యముతో మహాత్మాకాంతతో న్యవహరించు 'అష్టాంగప్రబల' యగు రాజ్యలక్ష్మి యొక్క 'సంసారము'గ తనవారికి పరాయి వారికి గూడ సాక్షాత్కార మగుట అవసరము. స్వరాజ్యము బుద్బుద్ప్రాయము, అస్థిరము కాకూడదు. అది పాడ్యమి నాటి చంద్రరేఖవలె దినదినాభివృద్ధిగాంచుచు విశ్వవంద్యమై, సూర్య చంద్రులు ప్రకాశించు సంతకాలము నిలబడునను విశ్వాసము నిర్మాణము కావలయును. ఇది సాధించుట ఎట్లని శివాజీ రాత్రింబవళ్ళు యోచించసాగెను.

హిందువులు స్వరాజ్యముయొక్క విలువను అసలు గుర్తించకపోలేదు. వివేకవంతులయిన స్వజనులకు శివాజీ యోగ్యత చక్కగ నర్థమయ్యెను. ఔరంగజేబు పాలనలో పీడితులైన హిందువులు శివాజీని గౌరవభావముతో చూచెడివారు. మహారాజు పరాక్రమమునకు ఆయన చేసిన కార్యములకు ముగ్ధుడై హిందీభాషలో మహాకవియైన భూషణుడు- ఔరంగజేబుయొక్క రాజ్యమును విడచి దక్షిణాదికి వచ్చి- శివాజీపై 'శివరాజ భూషణమ'ను మనోహరమైన కావ్యమును రచించెను. అలంకార శాస్త్రములో అది యొక అసామాన్యమైన గ్రంథము. అటులనే మహారాజుయొక్క యశోగంధము వలన మోహితుడై తంజావూరు నివాసియగు జయరామ మహాకవి మహారాజును స్వయముగ దర్శించెను. ఆయనకు పన్నెండు భాషలపై నాధికారికమైన పాండిత్యము గలదు. వివిధ భాషలలో ఆయన శివ చరిత్రమును రచించెను. సమర్థ రామదాసస్వామి వంటి విరక్తులైన మహాయోగులు, తత్వజ్ఞులయిన మహర్షులు శివాజీని 'యశ్వంత', 'కీర్తిమంత', 'పుణ్య

వంత', 'నీతివంత'యని పొగడుచు, ఆయన చేసిన లోకోత్తర కార్యమును సాదరముగ ప్రశంసించి ఆనందించెడివారు. మహారాజు 'యుగప్రవక్త' యను గౌరవపదమునకు అర్హుడని యోగులు, సాధు పుంగవులు నయిన మహానుభావుల మనస్సులలో సద్భావ మేర్పడినది. కాని శివాజీ పాలనలోని సామాన్య ప్రజలలోను, శత్రువుల మనస్సులోను ఇది హిందువులయొక్క సర్వతంత్ర స్వతంత్ర రాజ్యమును భావము మాత్రమే కొఱతగా నుండెడిది. అది తీరుట ఎట్లు?

దీని కొక విద్వాంసుడు మార్గము కనిపెట్టెను. విశ్వేశ్వరభట్టు, దివాకరభట్టు, గాగాభట్టు వారి నామధేయములు. ఈయన మహా పండితుడు. కాశీ తేత్రములో అగ్రపూజల నందెడి ప్రముఖుడు. వీరి కుటుంబములో అందరు చాల తరములనుండి వేదాధ్యయన, అధ్యాపన పరులై ముముక్షువులకు జ్ఞానోపదేశము చేయుచుండెడివారు. వీరు అనేక గ్రంథములను రచించిరి. గాగాభట్టునకు మీమాంస, ధర్మశాస్త్ర విషయములలో ప్రత్యేకించి పాండిత్య ముండెడిది. ఆయన స్వయముగ పెక్కు గ్రంథములు వ్రాసెను. సమస్త భారతావనిలో ఆనాడీ కుటుంబమునకు మంచి గౌరవ ముండెడిది. కాశీవాసి యగు ఈ మహా పండితుడు శివాజీని గురించి అనేక విషయములు వినియుండెను. శివాజీని గురించి దేశ మంతటను 'ఒడలు పులకరింప జేసెడి' కథలు వినవచ్చెడివి. యవనులైన ముగ్గురు, నలుగురు ప్రభువులతో పోరాడి విజయము పొందగలిగిన ఈ వ్యక్తిలో యేదో ప్రత్యేకత యుండి తీరునని అందరును అభిప్రాయ పడెడివారు.

ఆయన శౌర్య విక్రమములు, శత్రువులను గెల్చుటకు
 ఆయన వేసిన యెత్తుగడలు, ప్రదర్శించిన యుక్తి అద్భుతము.
 ఆగ్రా జైలునుండి ఆయన పారిపోవుట అందరికి ఆశ్చర్యమును
 కల్పించినది. అతాకికములు అసామాన్యములు నయిన ఇట్టి
 బుద్ధి శౌర్యములు కలిగియున్న శివాజీ మహారాజు ధర్మ
 సంస్థాపన కొరకై హైందవ స్వరాజ్యమును నిర్మించు చున్నా
 డని, ఆయన ప్రాచీన చక్రవర్తుల శ్రేణిలో గణించదగిన
 వారని - ఇత్యాదిగా ఆయన కీర్తి ప్రతిష్ఠలు హిందూదేశపు
 నలుచెరగుల ప్రాకినవి. మహమ్మద్ సుశ్రుతి వంటి శత్రు
 పక్షములోని కవులుగూడ, శివాజీ ఉదాత్తమైన శీలసంపద
 కలిగినవాడని వర్ణించిరి. గాగాభట్టు పండితులు శివాజీని
 గురించి ఈ విషయము లన్నియు వినియుండిరి. శివాజీ
 యొనరించిన పనుల కాయన చాలా సంతసపడిరి. సమస్త
 భారతావని యవనుల పాదాక్రాంతమై స్వధర్మ సంస్కృతులు
 మృతప్రాయమై యున్న వేళలో స్వకర్తృత్వము వలన నూతన
 యుగమును, కొత్త శకమును నిర్మించిన ఈ పురుషోత్తముడు
 మహావిష్ణువుయొక్క అంశీభూతుడై యుండవలెను. అన్ని
 దిశలను స్వాభిమాన శూన్యతయొక్క అంధకారము విస్తరించి
 యున్నప్పుడు, యవనప్రభువు లందరి నెదిర్చి, పోరాడి,
 విజయము సాధించిన ఈ మహారాజు సామాన్యుడు కాజాల
 డను నమ్మకము గాగా భట్టునకు బాగుగ బలపడినది.
 ఔరంగజేబు పాలనలో హిందువులపై జరుగుచున్న అత్యా
 చారములు విని, ప్రత్యక్షముగా కాశీ క్షేత్రములోని విశ్వనాథ
 మందిర విధ్వంసము మొదలైన అకృత్యములను చూచి,
 అనుభవించిన తర్వాత శివాజీ యొక్క యోగ్యత గాగాభట్టు

నకు చక్కగా విశదమైనది. ఇటువంటి పురుషోత్తము నొక్కసారి దర్శించవలె నను తీవ్ర ఆకాంక్షతో పండిత గాగాభట్టు కాశీనుండి బయలుదేరి ఒకానొక దినమున నాశిక్ నగరము నకు చేరెను.

మహారాజున కీవార్త తెలిసినది. ఇంతటి పెద్దపండితుడు తనను స్వయముగ కలిసి కొనుటకై వచ్చుచున్నందున ఆయనకు స్వాగత సత్కారము లొసంగుటకై మహారాజు తన పురోహితుని నాశిక్ నగరమునకు పంపెను. ఆ పురోహితుడు గాగాభట్టును వెంటబెట్టుకొని రాయగఢ్ చేరెను. శివాజీ గాగాభట్టునకు గౌరవ పురస్కరముగ ఘనమైన స్వాగతమిచ్చి, ఆయన విడిదికి తగువర్షాట్లుజేసెను. శివాజీయొక్క తేజస్విత, లోకస్సంగ్రహము, న్యాయ నిర్వహణము, ధర్మపరాయణత, సంతతోద్యోగము, సావధాన ప్రవృత్తి, ఉపభోగ నివృత్తి, శాంత, గంభీర నిగర్వప్రవర్తనము, సర్వంకష బుద్ధి చాతుర్యము, ఆయన సౌకాదళము, సైన్యసంపద, కోటలు, సమృద్ధిమైయున్న కోశాగారము, సంతృప్తులైన ప్రజలు - ఇవి యన్నియుచూచిన గాగాభట్టునకు శివాజీని గురించి ఆనందము, ఆయన యెడల గౌరవము ఇనుమడించెను. వేరొక విశేష మేమన-ఒకనాటి శూన్యములోనుండి నేటికి నిర్మితమైన ఈ రాజ్యము యొక్క వైభవము అపూర్వము. ధర్మప్రతిష్ఠాపన, స్వప్రజలను పుత్రవాత్సల్యముతో పాలించుట, సాధు, సంతలకు రక్షణ, స్వదేశమును పారతంత్ర్యమునుండి విముక్తము జేయుట 'సర్వే పి సుఖినస్సంతు' యనెడి పరిస్థితిని కలుగ జేయుట-ఇవి నాటి హిందూరాజ్యమునకు పరిచాయకములు.

ఇటువంటి మహాత్కార్యములను శ్రీరాముడు చేసెను; శ్రీకృష్ణుడొనరించెను. వారి అడుగు జాడలను ఈ మహానుభావుడు గూడ అనుసరించుచుండెను. శివాజీ యొక్క ఈ చరిత్రాత్మక మగు ప్రాధాన్యమును గాగాభట్టు బాగుగ అర్థముచేసికొనెను. ఆయన మనస్సులో ఒక విశిష్టమైన ఆలోచన కలిగినది. ఇటువంటి మహారాజునకు సింహాసనములేదు; రాజ్యాభిషేకము జరుగలేదు. ఛత్ర, సింహాసనములు లేనిచో రాజ్యమునకు పూర్ణత్వము రాదు. శివాజీ రాజ్యాభిషిక్తుడైనగాని, ఈయన చేసిన యుగప్రవర్తక కార్యముయొక్క మహాత్మ్యము సుస్థిరముగాదు; జగద్విదితముగాదు. ప్రపంచములోని అన్యుల కంటె స్వరాజ్యములోని ప్రజల కిది అవగతము కావలసిన అవసర మెక్కువగ నున్నది. అందుచే గాగాభట్టు తన మనస్సులోని ఆలోచనలు ప్రభువుకు నివేదించెను. తన రాజ్యాభిషేకము వలన, స్వరాజ్యమునకు స్థైర్యము చేకూర గలదని తెలిసికొనిన మహారాజు అందుల కంగీకరించెను. స్వరాజ్యములోని పెద్దలందరిని పిలిపించి గాగాభట్టి సంగతి చెప్పెను. వారందరికి ఇది నచ్చినది. రాజ్యాభిషేకము జగుపవలె నని నిర్ణయమైనది.

స్వరాజ్యము నందంతటను ఈ శుభవార్త ప్రాకిపోయినది. అందరును ఆనందపడిరి. రాజ్యాభిషేక ప్రయత్నములు ప్రారంభమైనవి. రాజధాని యగు రాయగఢలో రాజసభా మందిర నిర్మాణము ప్రారంభమైనది. రాజ్యాభిషేకమునకు కావలసిన వస్తు సంగ్రహములు సేకరింపబడుచున్నవి. ఒక వంక ఈ ప్రయత్నములు జరుగుచున్నను, మహారాజుయొక్క

ధ్యానము మాత్రము స్వరాజ్య సంరక్షణ, స్వరాజ్య విస్తరణ ములపై ననే లగ్నమై యుండెను.

బీజపూరు సర్దారు బహాలోల్ ఖాన్ లోగడ హిందూ రాజ్యముపై నిక దాడి చేయనని మాట నిచ్చి ప్రతాపరావు గుజర్ చేత విముక్తు డయ్యెను. ఆ ఖాన్ మరల 'కర్నీర' వైపు దాడి చేయ మొదలిడెను. ఈ కృతఘ్నునికి మంచి గుణపాఠము నేర్పవలె ననియు, ఇతనిని త్సమించి వదలిన పొరపాటు సరిదిద్దబడవలె ననియు ఉద్దేశించి శివాజీ మహారాజు ప్రతాపరావుకు "బహాలోల్ ఖానును సర్వ విధ ముల నాశనము చేయవలసినది; లేనియెడల నీ మొగము నాకు చూపవద్ద"ని జాబు వ్రాసెను. ఈ జాబు చూచిన ప్రతాప రావుకు అపరిమితమగు మనోవేదన కలిగినది. అప్పు డతడు "గడ్‌హింగ్లజ్" యొద్ద యుండెను. ఆయనకు రాజ్యాభిషేక వార్తగూడ చేరినది. రాజ్యాభిషేకము జరుగు లోపుగ బహాలోల్ ఖాన్ ను నశింపజేయని పక్షమున, తన మొగమును రాజ్యాభిషేక సమయమున శివాజీకి చూపలే నను నిర్ణయము నకు వచ్చెను. లోగడ తా నొనరించిన పొరపాటునకు పశ్చాత్తాప పడెను. కృతఘ్నుడైన బహాలోల్ ఖాను నే విధముగ నంతము చేయవలెనా యను ఒక్క ఆలోచనయే ఆతని మనస్సును వేధించుచుండెను. మాఘ బహుళ చతుర్దశి, శివరాత్రి రోజున (24-2-1674) ప్రతాపరావు కేవలము ఆర్ధరు అనుచరులతో తన శిబిరము నుండి కొంత దూరము విహారముగా నేగెను. అక్కడకు సమీపములో యన్న 'నేసరి' కనుమ నుండి బహాలోల్ ఖాన్ ససైన్యము వెళ్ళిపోవు చున్నట్లు వార్త అప్పుడే యతనికి తెలిసెను. ఈ వార్త

పట్టాభిషేకము

విన్నవెంటనే తా నొక సేనాపతి ననియును, తన సేన కొంత మారములో గల శిబిరములో విడిసి యున్నదనియును మఱచి వెంటనున్న ఆర్థుడు సైనికులతో ప్రతాపరావు ఒక్కసారి బహలోల్ ఖాన్ మీదకు పోయి విఱచుకపడెను. బహలోల్ ఖాన్ సైన్యము వేల సంఖ్యలో ఉన్నది. ఆ ఏడుగురు యోధులు కొద్ది క్షణములలో వీరమరణము నందిరి. శిబిరములో నున్న సహసేనాపతి ఆనందరావున కీవార్త తెలిసెను. సైన్యసమేతుడై పోయి బహలోల్ ఖాను నెదిరించి పూర్తిగ ఓడించెను. మహారాజునకు ఈ వర్తమానము తెలిసెను. తాను వ్రాసిన కటువయిన జాబువలన ప్రతాపరావు దుఃఖావేశముతో నీ దుస్సాహసము చేసె నని శివాజీ చాలా చింతిల్లెను. అటు పిమ్మట మాసము రోజులలోగా శివాజీ రాణులలో ఒకరైన కాశీబాయి స్వర్గస్థురాలై నది. దేశము కొరకు ఆజీవన వ్రతము స్వీకరించిన వారికి దుఃఖించుటకు కూడ ఎక్కువ సమయము లభింపదుగదా !

రాజ్యాభిషేక ముహూర్తము దైవజ్ఞులచే నిర్ణయింపబడినది. స్వస్తిశ్రీ శాలివాహనశక 1596, ఆనందనామ సంవత్సరము, కృత్తిక శుద్ధ త్రయోదశి శనివారము సూర్యోదయాస్తమ్యము మాడు. గడియలకు సుముహూర్తము (ది 6-6-1674). ఆవేళ ఉపాకాలమున మహారాజు సింహాసనమధిష్టించును.

‘మనరాజు మన సైన్యము, మన నావికా బలము, మన ధ్వజము, మన మంత్రిమండలి, మనభూమి, మనగాలి, మననీరు, మన ఆకాశము - ఇవన్నియును మనవియే. మనము

స్వేచ్ఛా జీవులము. ఇకపై మన మెవరికిని బానిసలముగాము. సర్వతంత్ర స్వతంత్రులము' - ఈ భావములు, స్వరాజ్య మంతటను, అందరిలోను ఆ ఊణమున మెదిలెను. అమితోత్సాహముతో నందరు కార్యోన్ముఖులైరి.

ఆ రోజున. ఆ శుభ ముహూర్తమున మహారాజు సప్తసింధు జలములతో అభిషిక్తుడాయెను. "గంగేచ, యమునేచైవ గోదావరి, సరస్వతీ, నర్మదా, సింధు, కావేరీ.... .." తన నభిషేకించిన ఆ నదులన్నియు ఆనాడు స్వరాజ్యసీమలో తేవు. సంస్కృత భాష బాగుగ నభ్యసించిన మహారాజు మంత్రమును అర్థముచేసికొని తన మనస్సులో ఆ ఊణమున తానా నదులన్నింటిని స్వరాజ్యములోనికి తీసుకొనివచ్చెదనని ప్రమాణముచేసి యుండవచ్చును. రాజ్యాభిషేకము పిమ్మట రాజ్యారోహణము జరిగినది. ఆంగ్లేయుల తరపున రాయబారగు హెన్రీ ఆక్సెండ్స్ అనునాతడు వచ్చియుండెను. అతడు వినమ్రుడై మహారాజుకు ప్రణామనూచరించి 1600 రూప్యములు కానుకగా సమర్పించెను. తరువాత ఊరేగింపుగనేగి శివాజీ మహారాజు దేవదర్శనము చేసెను. అనంతరము మహారాజు మాతృదేవి వద్దకు వెళ్ళి నమస్కరించి ఆమెచెంత ఆసీనులయిరి. ఆ ఊణమున జిజియామాతకు కలిగిన సంతోషము వర్ణనాతీతము!

అజరామరమైన హిందూజాతికి అనంతకాలము నుండియు పతాకగా, హైందవీ భావనకు మూలభూతములైన త్యాగసేవా భావములకు ప్రతీకగా, జడమైయున్న సర్వం సహచక్రమ నకు నిత్యనూతన చైతన్యమొసంగు అరుణ కాంతితో

జగతిని పావిత్ర్యమునకు గీటురాయియగు యజ్ఞ వేదికలోని పావనాగ్ని వర్ణాంకితమైన స్వర్ణగైరికి ధ్వజము నాటినుండి మరల తన పురావైభవమును సంతరించుకొనెను. విశ్వ వంద్యమై వియత్తలమున యనంతకాలమునుండి విరాజిల్లుచున్న నా ధ్వజమును దర్శించునపుడు హిందూధర్మ, సంస్కృతుల రక్షణకు ప్రాణములను దారవోసిన మహాపురుష పరంపర, వారి యాదర్శపూర్ణ జీవనములు నాటినుండి మరల ప్రతి హైందవ మనోఫలకమున మెదలుచు ప్రతి వ్యక్తిని కర్తవ్య పరాయణునిగా యొనర్చుసాగెను. స్వాభిమానము జాగృతమయిన హిందూ హృదయములలో స్వజాతి మాన బిందువులైన గోవు, స్త్రీ, దేవతలు యిత్యాది వాసియందు ఆదరణ, వాని కొరకై ఆత్మార్పణ మొనర్పజాలిన సంసిద్ధత ప్రస్ఫుటములు గాజొచ్చినవి.

రాజ్యాభిషేక సమారంభము అన్ని విధముల సక్రమముగ జరిగి సుసంపన్నమైనది. ఈ కార్యక్రమము యొక్క ఆశయము వైభవ ప్రదర్శనము, విందులు, వినోదములు, మనోరంజన కార్యక్రమములు జరుపుకొనుట కాదు. దాని వెనుక నొక ఉద్దేశముయిన, చరిత్రాత్మకమైన ఆలోచన గలదు. ఈ ఉత్సవమువలన హిందూజాతి ఖానిసజాతియను భావముపోయి హిందూజాతి శత్రులను నిర్దిష్టజేసి స్వతంత్రులుగా జీవింపగల శక్తి సంపన్నమైన జాతియను నమ్మకము అందరిలో కలిగినది. ఈ సామ్రాజ్య దినోత్సవము హిందూ సార్వభౌమత్వమును, స్వత్యమును, స్వాభిమానమును వ్యక్తము చేయుటకు జరుపబడినది. ఈ ఆశయము సర్వదా గుర్తుండనలె నను యుద్దేశ్యముతో మహారాజు అప్పటినుండి 'రాజ్యాభిషేక

శకము' నారంభించెను. శివాజీ మహారాజు తన పేరుతో శక ప్రారంభము చేయలేదు. కాని రాజ్యాభిషేకము పేరుతో ప్రారంభించెను. అష్టప్రధానులకు గల పారసీక నామములు మార్చబడి, సంస్కృత నామము లివ్వబడెను. ప్రభుత్వ యంత్రాంగములూ కూడ పారశీకము బదులు సంస్కృత భాష ఉపయోగించవలె ననెడు నిర్ణయముతో "రాజ్య వ్యవహార కోశము" తయారు చేయించబడెను. సంజ్ఞలలో మార్పు వచ్చిన సంవేదనలలో కూడ మార్పురాగలదు గదా!

రాజ్యాభిషేకానంతరము దానములు, పారిజోషికములు ఒసంగబడెను. సర్సింహభట్టను ఒక బ్రాహ్మణ పండితుడు దక్షిణను నిరాకరించి, కొన్ని గ్రామములను జాగీరుగా కోరెను. స్వరాజ్య ప్రయోజనముల దృష్ట్యా ఇటువంటి జాగీరులు ఇచ్చట శివాజీ కిష్టము లేదు. ఈ విప్రుని మనస్సులో స్వరాజ్య క్రేయస్సు కంటె స్వార్థచింతనయే అధికముగా నున్నది. ఇట్టి భావనకు విరుద్ధముగ వేరొక ఉదాహరణ మానా డక్కడ లభించినది. ఆ గ్రామైదునుండి శివాజీ పారిపోయిన తదుపరి హీరోజీ ఫర్చంద్ తోపాటు ఆమైదులో మృత్యు ముఖమున నిలుచుటకు సిద్ధపడిన సేవకుడు 'మదారీ మెహతర్'ను 'నీ కేమి కావలయు' నని యడుగగా నాతడు 'నాకీ సింహాసనమును ప్రతి నిత్యము పరిశుభ్రపఱచు వర మి' మ్మని అడిగెను. దేశభక్తి గ్రంథపఠనముపై న, పాండిత్యము పైన ఆధారపడి యుండదుగదా!

స్వరాజ్యములో నప్పటికి శక్తి వచ్చియున్నది. ఆత్మ విశ్వాసముకూడ కలిగినది. కొద్ది రోజులు గడచిన తరువాత మహారాజు సూరత్ నగరాధికారికి “గత మూడు సంవత్సరముల పన్ను క్రింద రు. 9 లక్షలు వెంటనే చెల్లించవలసినది, లేనిచో దాడి చేయవలసి వచ్చు” నని వర్తమానమును పంపెను. మహారాజు ఈ విధముగ మొగలులను కివ్వించుట ప్రారంభించెను.

ఒకనాడు మొగలు సుబేదారయిన బహదూర్ ఖాన్ సైన్యసమేతుడై తన శిబిరమును పెడ్ గావ్ లో ప్రతిష్ఠించెను. 2000 మంది స్వరాజ్య సైనికు లతనిని వంచించి సైన్యముగా నతని శిబిరమునుండి చాల దూరము తీసికొనివెళ్ళిరి. అప్పుడు వేరొక స్థలములో దాగియున్న మరియొక ఐదువేల మంది స్వరాజ్య సైనికులు శత్రు శిబిరమును పూర్తిగ లూటీ చేసిరి. ఈ సంఘటన జూలై మాసము లో జరిగెను. లూటీ ధనము ఒక కోటి రూపాయల వగకున్నది. రాజ్యాభిషేకము కొరకయిన వ్యయము ఈ విధముగ మరల కూడుకొనినది. తర్వాత మహారాజు బహదూర్ ఖాన్ తో ఒప్పందమున కుప్పకమించెను దీనితో బహదూర్ ఖాన్ తో పోరాట మాగి, సావకాశము లభించెను. ఈ అవకాశములో మహారాజు బీజపూరువారి ‘ఫాండా’ కోటను, ‘కడవాడ’ (కార్వార్) ప్రాంతములను జయించెను. అప్పటికి బహదూర్ ఖాన్, శివాజీతో నొప్పందము కుదుర్చుకొనుటకు, ఢిల్లీ పాదుషానుండి అంగీకారము తెప్పించుకొనెను. కాని మహారాజు ‘మీతో ఒప్పందము నా కవసరము లే’ దని కబురు పంపెను. బహదూర్ ఖాను

దీ విధముగ మోసపడుట జూచి ఔరంగజేబు అతనికి మారుగ శివాజీపైకి మహమ్మద్ కులీఖాన్ ను పంపించ దలచెను. మహమ్మద్ కులీఖాన్ లోగడ శివాజీ సేనాపతియైన నేతాజీ పాల్కర్ అను పేరుగల హిందువు - బలవంతముగా మహమ్మదీయ మతములో చేర్చబడినవాడు. ఈతడు మతము మార్చిడి కిష్టములేక ఒక పర్యాయము ఔరంగజేబు వద్దనుండి పారిపోవుటకు ప్రయత్నించి విఫలుడాయెను. ఈకారణముల వలన ఔరంగజేబుకు ఇతనిపై పూర్తి విశ్వాసము కుదురలేదు. కనుక దిలేర్ ఖాన్ అను ప్రముఖ సేనాపతిని, అతని వెంట నేతాజీ పాల్కర్ ను శివాజీపైకి పంపెను. నేతాజీ ఇస్లాము మతమున చేర్చబడి తొమ్మిది సంవత్సరములు గడచినవి. అయినను అతడు మొగలాయీ పై న్యమునుండి పారిపోయి శివాజీ మహారాజు వద్దకు వచ్చెను. మహారాజు అతనిని మరల హిందూమతములోనికి చేర్చుకొనెను (19-6-1676).

ఈ సమయములోనే శివాజీ తమ్ముడైన ఏకోజీరావు దగ్గరి కొలువు మానుకొని, రఘునాథపంత్ శివాజీ దగ్గరికు వచ్చెను. బీజపూరు వారి యధీనములోని కర్నాటక ప్రదేశ విషయము లన్నియు ఈతనికి బాగుగా తెలియును. అతని వలన వలసిన విషయముల నన్నిటిని శివాజీ సేకరించెను. గొల్కొండ ప్రభువగు కుతుబ్ షాహీ దర్బారులో శివాజీ రాయబారిగా ప్రహ్లాద నిరాజీ పనిచేయుచుండెను. కుతుబ్ షాహీయొక్క ప్రధాని మాదన్న మంత్రితో ప్రహ్లాద నిరాజీ సంప్రదించి మహారాజు, కుతుబ్ షాహీలు గొల్కొండ కోటలో కలసికొని ఒప్పందము చేసుకొనవలెనని నిర్ణయించెను.

చెను. ఈ రెండు కార్యములు దృష్టిలోయుంచుకొని మహారాజు విజయదశమి పర్వదినమున దక్షిణ దిగ్విజయమునకు బయలుదేరెను (6-10-1676). మహారాజుక 'సింహాసానాధిపతి' ఛత్రపతిగా కుతుబ్ షాహిని కలిసెను (5-2-1677). దక్షిణాత్యులందరు యేకమై ఉత్తరదిశలోనున్న మొగలులను, విదేశీ పతానులను ఓడించవలెనని నిర్ణయమైనది. కుతుబ్ షాహీ, బీజపూరు దర్బారులో పతానుల ప్రాముఖ్యమును బాగుగ తగ్గించవలెనని కూడ వీరు నిర్ణయించిరి. పిమ్మట శివాజీ కర్నాటకములోని ఎక్కువ భాగమును స్వాధీన పఱచుకొని రాయగడ్డ తిరిగివచ్చెను (1678 జూన్).

శంభాజీయొక్క తల్లి అతని చిన్నతనములోగతించినది. సవతితల్లియు, రాజారాం యొక్క స్వంత తల్లియునగు సోయరాబాయి శంభాజీని ద్వేషించెడిది. శివాజీ మాతృదేవి జిజియాబాయి శంభాజీని ప్రేమించెడిది. ఆమె రాజ్యాభిషేకము తర్వాత కొన్ని దినములకే పరమపదించెను. గృహములోని ఈవిషాదకర వాతావరణమును సహించలేక ఏమియు తోచక శంభాజీ మొగల్ సర్దారు దిలేర్ ఖానును చేరి అతనితో కలిసెను (15-12-1678). అందుకు మహారాజు చాల దుఃఖించెను. దిలేర్ ఖాను మాత్రము సంతోషించెను. కొన్నేండ్లుగా ఖాన్ శివాజీని ఓడించలేకపోయెను. ఇప్పుడు శంభాజీ అతనితో కలియుటవలన స్వరాజ్యములో భేదముల నేర్పరచి శివాజీని ఓడించుటకు అవకాశము కలదని ఖాన్ ఊహించెను. శంభాజీని వెంటనిడుకొని ఖాన్ భూపలగడ్డ కోట మీదదాడిచేసెను. యజమానియగు శంభాజీని ముందుచూచి కోటకు అధిపతియైన

ఫిరంగోజీ నరసాళా కోటను ఖాళీచేసి శంభాజీకి స్వాధీనము చేసెను. శివాజీ కీ విషయము తెలిసి ఫిరంగోజీపై ఆగ్రహ పడెను. శంభాజీ యిక నుండి స్వరాజ్యమునకు శత్రువనికూడా తెలియజేసెను. శంభాజీతో స్వరాజ్యములోని వారెవ్వరును సహకరించరాదని శివాజీ స్వరాజ్యమంతటికిని ఉత్తరువులు పంపెను. దిలేర్ ఖాను హిందువులపై అత్యాచారములు చేయు చుండెను. ఈ అత్యాచారములను చూసి ఉపేక్షించి ఊరుకొనుట శంభాజీకి చాలకష్టముగా నుండెడిది. శంభాజీ అట్లు చేయవలదని ఖానుకు సూచించెను. కాని ఖాన్ అతనిమాటను లెక్కజేయలేదు. ఔరంగజేబు హిందువులపై చేయు అన్యాయములు కూడ పెరుగుచునే యుండెను. వాడుమా “శంభాజీని ఖైదుజేసి ఢిల్లీకి పంప”మని దిలేరు ఖానుకు వ్రాసెను. ఈ విషయము ముందుగ శంభాజీకి తెలిసెను. శంభాజీ మొగలుల వద్దనుండి పారిపోయి స్వరాజ్యములోని షహాల్ గఢ్ కు తిరిగి చేరెను (4-2-1679). దానితో మహారాజును పీడించుచున్న ఒక బాధ తొలగినది.

ఏబది వర్షములు నిర్విరామముగ కృషి సల్పుటవలన శివాజీ యొక్క దేహము బాగుగ నలసిపోయెను. తాను లేని యెడల స్వరాజ్య మే విధముగ నడుచునో పరీక్షించుటకు శివాజీకి తా నాగ్రాలో నున్నప్పుడు అవతాళము కలిగినది. దక్షిణ యాత్రకు వెళ్ళినప్పుడు 1½ సంవత్సరములవరకు శివాజీ రాజ్యములో లేకున్నను స్వరాజ్యము సవ్యముగ పని చేయునను

విశ్వాసము శివాజీకి కల్గినది. ప్రతాపరావు గుజర్ యొక్క-
కుమార్తెతో తన రెండవ కుమారుడగు రాజారాంకు శివాజీ
వివాహము చేసెను (15-3-1680). తరువాత కొద్దిరోజులకే
శివాజీకి ఆరోగ్యము చెడిపోయెను. చెడిన ఆరోగ్యము కుదుట
పడలేదు. చైత్ర శుక్ల షోర్ణమి హనుమజ్జయంతి రోజున
శివాజీ మహారాజు దివంగతులైరి (3-4-1680).

ACC NO. 929

శి. 81331

JAG

చి. 2-25

